

رضا اکیڈمی کا دینی، علمی، اصلاحی و ادبی مجلہ

# یا اے کارِ رضا

۱۴۴۰ھ  
۲۰۱۸ء

سئالنامہ

مؤسس: الحاج محمد سعید ہزاری، مدظلہ العالی

مترجم: فضیل اللہ مصطفیٰ ہشتوی

رضا اکیڈمی

بر فیض حضور مفتی اعظم علامہ شاہ محمد مصطفیٰ رضا قادری برکاتی نوری رضی اللہ تعالیٰ عنہ

مؤسس: الحاج محمد سعید نوری مدظلہ العالی

رضا اکیڈمی ممبئی کادینی علمی و ادبی مجلہ

سال نامہ

# یادگارِ رضا

۱۴۴۰ھ / ۱۹-۲۰۱۸ء

شمارہ: ۲۵

مدیر: غلام مصطفیٰ رضوی

[نوری مشن مالنگاؤں]

ناشر: رضا اکیڈمی

۵۲ رڈ وٹاڈ اسٹریٹ، کھڑک ممبئی ۴۰۰۰۰۹

Ph.: (022) 66342156 www.razaacademy.com

e-mail : mumbai.razaacademy@gmail.com

## نقوش

اداریہ

۳ عہد رواں کو اعلیٰ حضرت کی ضرورت ہے! مدیر

یادگارِ تحریر

۷ ہجرت رسول ﷺ تاج الشریعہ مفتی محمد اختر رضا خان ازہری

نقوشِ اختر

۱۲ مدحت تاج الشریعہ مفتی محمد اختر رضا خان ازہری

۱۳ حضور تاج الشریعہ: خلد زار طیبہ میں غلام مصطفیٰ رضوی

۲۱ ویران میکدہ ہے کہ ساتی نہیں رہا! مولانا محمد عبدالمبین نعمانی قادری

اصلاحیات

۲۵ امام احمد رضا اور فکرِ آخرت مولانا محمد عبدالمبین نعمانی قادری

۳۴ ذکرِ اعلیٰ حضرت علیہ الرحمۃ مولانا محمد رضا ثاقب مصطفائی

نوریات

۳۶ حضرت سرکارِ نوری مارہروی مولانا محمد ارشاد حسین ساحل شہسرای

تحقیقات

۶۱ امام احمد رضا کی قومی و عالمی مقبولیت محمد اسلم رضا تحسینی

۸۱ امام احمد رضا بہ حیثیت ایک ریاضی داں انصاری بدرالدجی شمس الضحیٰ

۹۹ ترجمہ قرآن کنز الایمان پر ایک فکر انگیز تحریر تشکیل احمد سبحانی

ادبیات

۱۰۷ کلامِ رضا پر تضمین نگاری ڈاکٹر محمد حسین مُشاہد رضوی

عرفانیات

۱۲۰ شیخ المشائخ سید شاہ علی حسین اشرفی کچھوچھوی غلام مصطفیٰ رضوی

تحریرات

۱۲۹ شدھی تحریک اور جماعتِ رضاے مصطفیٰ یس اختر مصباحی

منزل بہ منزل

۱۵۲ ۲۰۱۸ء میں رضا اکیڈمی کی خدمات مدیر

## عہدِ رواں کو اعلیٰ حضرت کی ضرورت ہے!

اسلامی تہذیب و تمدن، عقائد و شعائر پر حملے روز کا معمول بن چکے ہیں۔ شرعی قوانین کے خلاف مشرکین کی ریشہ دوانیاں بڑھ گئی ہیں۔ یہی کچھ حالات اس وقت بھی تھے جب ملک کی آزادی کی جدوجہد تیز تھی۔ اسی کی آڑ میں ہندو مسلم اشتراک، اتحاد و ادغام کی تحریک زوروں پر تھی۔ اس اتحاد کو تقویت پہنچانے کے لیے لیڈران ایڈیٹیوٹی کا زور لگا رہے تھے۔ شعائر اسلامی کو ایک ایک کر کے ترک کرنے کی باتیں کی جا رہی تھیں؛ جس کا مقصد مشترک لیڈران کی خوش نودی اور اتحاد خدام کی تقویت کا فسانہ تھا۔ اس کی مذمت اسی زمانے (۲۰-۱۹۱۹ء) میں امام اہل سنت اعلیٰ حضرت اور آپ کے احباب و خلفائے کئی تھی، اس کے بھیانک عواقب سے آگاہ کیا۔ دین کی سرحدیں مصائب کی زد میں دیکھ کر فی الفور آپ نے فتاویٰ صادر کیے۔ اتحاد کی آڑ میں شعائر اسلامی و شریعت پر ہونے والے حملوں کا دو ٹوک جواب دیا۔ دین کی سرحدوں کی نگہ بانی کی۔ شرع اسلامی کی پاس بانی کی۔ ایسے اتحاد کی مذمت کی جس سے دین کو نقصان پہنچ رہا تھا۔ اور اسلامی تشخص پر حرف آ رہا تھا۔

### حال کا المیہ:

ایک صدی قبل مشرکین ہند نے انگریزوں سے مل کر جو بیچ بوائے۔ مسلمانوں سے اشتراک کی جو قیمت وصول کی، مسلم لیڈران نے مشرکین کی خوشی کے لیے جن اسلامی روایات سے منہ موڑا؛ اور شرعی معاملات میں مداخلت کی؛ اسی کا نتیجہ ہے کہ جیسے ہی مشرکین کو قوت ملی، بابر کی مسجد کو شہید کر دیا، ذبح سے متعلق اسلامی شعائر کے خلاف قوانین بنا ڈالے۔ مسلم کش فسادات کے ذریعے مسلمانوں کی جان، مال، عزت، آبرو سے کھلو اڑ کیا۔ مسلمانوں کو مفلوک الحال بنانے کے جتن کیے۔ لیڈران! مصالحت کے گن گاتے رہے۔ مسلم پرسنل لا کے نام پر قائم بورڈوں اور مسلم نمائندگی کی دعوے دار جمعیتوں نے اپنی منافقانہ پالیسی سے مشرکین کو خوش کرنے کی بھی کوشش کی اور مصالحت سے مسلمانوں کو بھی بھانے کی سعی کی۔ ان کی مذہبی و سیاسی پالیسی بھی مفاد پرستانہ رہی ہے۔ یہ اقتدار کے ساتھ چلتے ہیں۔ حالیہ شریعت مخالف حکومتی اقدامات کے سلسلے میں ان کی گولگو کیفیت کھل کر سامنے آگئی۔ ان کا کوئی ٹھوس اور واضح موقف نہیں۔ مسلم مفاد میں کوئی پختہ لائحہ عمل نہیں۔ ان کی پالیسی مفاد والی ہے کہ مسلمانوں کے بیچ

حکومت کی منفی پالیسی پر تنقید کرتے ہیں۔ حکومتی افسران کی خدمت میں جھکے جھکے جاتے ہیں۔ ان کے بیانات میں بھی لچک ہوتی ہے، کہیں کورٹ کے خلاف شرع فیصلوں سے متعلق کھلی مخالفت سے گریز کرتے ہیں اور کہتے ہیں کہ ہم اس فیصلے کے جملہ پہلوؤں پر غور کر رہے ہیں!

اصولی بات ہے کہ شریعت کی مانی جائے۔ اس کی مخالفت میں دنیوی اقتدار کا قبول کیسا؟ کیوں کر دین میں مصالحت گوارا کی جاسکتی ہے؟ لیکن جو تخت و تاج کے باج گزار ہوتے ہیں؛ ان کے یہاں استقامت فی الدین اور تعلق کا گز نہیں ہوتا! وہ مصالحت کی سیاست کرتے ہیں اور اپنے ضمیر کو حکومت کی چوکھٹ پر سرنگوں کر دیتے ہیں۔ اس کے برعکس اعلیٰ حضرت امام اہل سنت امام احمد رضا کا یہ مبارک درس ہے جو ہم سب کے لیے مشعل راہ اور استقامت فی الدین کا پیغام ہے۔

کروں مدح اہل دول رضا پڑے اس بلا میں مری بلا

میں گدا ہوں اپنے کریم کا، مرا دین پارہ ناں نہیں

### شرعی فیصلوں کی پیروی:

ملک کے موجودہ حالات کا تقاضا ہے کہ اپنی شریعت کے تحفظ کے لیے امام احمد رضا کے اس فرمان پر عمل کیا جائے:

”اولاً: بائستنا ان معدود باتوں کے جن میں حکومت کی دست اندازی ہوا اپنے تمام معاملات اپنے ہاتھ میں لیتے اپنے سب مقدمات اپنے آپ فیصل کرتے یہ کروں روپے جو اسٹامپ و وکالت میں گھسے جاتے ہیں گھر کے گھر تباہ ہو گئے اور ہوئے جاتے ہیں محفوظ رہتے۔“

(تدبیر فلاح و نجات و اصلاح، ص ۱۲)

یہ ایک صدی قبل امام احمد رضا نے فرمایا تھا، موجودہ حالات میں شریعت پر مسلسل حملوں کے تناظر میں اپنے تشخص کے لیے یہی ایک راہ ہے کہ اپنے معاملات شریعت کی روشنی میں ہی حل کیے جائیں۔ اس سے مالِ مسلم کا تحفظ بھی ہوگا، حکومتی مداخلت دم توڑ دے گی۔ خلاف شرع قوانین کی حیثیت کچھ باقی نہ رہے گی۔ مسلم مسائل کے نام پر سیاست کرنے والوں کی سیاست بھی نیم جاں ہو جائے گی۔ ہمیں صرف اپنی شریعت پر استقامت اختیار کرنا ہے، باہمی نزاع کی صورت میں بجائے کورٹ کا رخ کرنے کے دارالافتاء سے مسائل تصفیہ کروائیں۔

ہم نے حالات کے تناظر میں دیکھا کہ مسلمان یا سیت کے شکار ہوتے جا رہے ہیں، اس بھنور سے نکلنے کا ایک ہی راستہ ہے جو ذکر کردہ نثری شہ پارے میں مستور ہے۔ اس سے ہمارے

دارالافتاء کا وقار بھی مستحکم ہوگا اور شریعت پر استقامت کے نتیجے میں مسلمانوں کا رعب و دبدبہ قائم ہوگا جس کی اس عہد پرفتن میں زیادہ ضرورت ہے۔  
معاشی استحکام کے لیے تجب ویز:

امام احمد رضا قادری بریلوی نے مسلم معیشت کے استحکام کی فکری ہے۔ ایک صدی قبل ہی آپ نے مسلمانوں کی معاشی تنزلی کا حل اپنی اس تحریر میں عنایت کیا تھا:  
”اپنی قوم کے سوا کسی سے کچھ نہ خریدتے کہ گھر کا نفع گھر ہی میں رہتا۔ اپنی حرمت و تجارت کو ترقی دینے کے کسی چیز میں کسی دوسری قوم کے محتاج نہ رہتے یہ نہ ہوتا کہ یورپ و امریکہ والے چھٹانک بھرتا بنا کچھ صنایع کی گڑھت کر کے گھڑی وغیرہ نام رکھ کر آپ کو دے جائیں اور اس کے بدلے پاؤ بھر چاندی آپ سے لے جائیں۔“ (مرجع سابق)

اس نکتے میں معاشی تنگ و دو میں اسلام دشمن قوتوں کی مکمل سازش کی بنیہ گیری کی گئی ہے۔ آج جتنے مسلم دشمن سرگرم ہیں، ان کی سرگرمی میں ان کی معیشت کی پختگی کا فرما ہے، وہ وسائل کا استعمال اسلام دشمنی میں کر رہے ہیں۔ جب کہ ہم خود تو اور مضبوط ہوں گے تو ہمیں نہ ہی کسی ریزرویشن کے مطالبے کی ضرورت ہوگی؛ نہ ہی حکومتی امداد کے منتظر ہوں گے! اعلیٰ حضرت کی یہ فکرتھی کہ مسلمان معاشی استحکام کے ساتھ آگے بڑھیں، اپنی صنعت و حرفت کے ذرائع تشکیل دیں۔ اس سے مسلمانوں کی بے روزگاری بھی قابو میں آتی اور اپنے صنعتی مراکز سے مسلم استحکام کے لیے راہیں استوار کی جاتیں۔ اس پہلو پر آج بھی ہم عمل پیرا ہو کر مسلم معیشت کے استحکام کا مرحلہ شوق طے کر سکتے ہیں، ایک تدبیر یہ بھی اعلیٰ حضرت نے دی کہ:

”بہمنی، کلکتہ، رنگون، بدراس، حیدرآباد وغیرہ کے تو ان گن مسلمان اپنے بھائی مسلمانوں کے لیے بنک کھولتے سود شرع نے حرام قطعی فرمایا ہے مگر اور سوسطریقے نفع لینے کے حلال فرمائے ہیں جن کا بیان کتب فقہ میں مفصل ہے اور اس کا ایک نہایت آسان طریقہ کتاب کفیل الفقہ الفہام میں چھپ چکا ہے ان جائز طریقوں پر نفع بھی لیتے کہ انہیں بھی فائدہ پہنچتا اور ان کے بھائیوں کی بھی حاجت بر آتی۔“ (مرجع سابق)

اس مختصر سے اقتباس میں زبردست رہنمایانہ اصول مہیا کیے گئے ہیں:

(۱) مسلمانوں کی ترقی کے لیے جدید معاشی محور ”بنک“ کے قیام کی اسلامی اصولوں پر ترغیب۔ جس پر عمل کی اشد ضرورت ہے۔

(۲) معاشی ترقی کے لیے بلاسودی نظام کا استحکام۔ عمومی طور پر موجودہ غیر اسلامی نظام میں سود کی

کارفرمائی بکثرت ہے، اس کے مقابل اسلامی طریقے جن میں سود سے مکمل اجتناب ہے؛ پر عمل کی ترغیب فکر اعلیٰ حضرت کا اہم پہلو ہے؛ جس پر عمل کر کے ہم معاشی میدان میں ترقیوں کے کئی پھریرے لہرا سکتے ہیں۔

(۳) اعلیٰ حضرت نے صرف فکر ہی نہیں دی، بلکہ بلاسودی بنکاری کے لیے شرعی تجاویز و منصوبہ بھی اپنی معرکہ آرا کتاب کفیل الفقہ الفہام میں عنایت کیا، جس کی اشاعت بریلی، کراچی، لاہور، دہلی، ممبئی و ترکی سے ہو چکی ہے۔

ضرورت اس بات کی ہے کہ صد سالہ عرس اعلیٰ حضرت کے موقع پر ہم نئے عزم کے ساتھ میدان عمل میں اُتریں..... اپنے دین، عقیدے اور قوانین کے تحفظ کے لیے اعلیٰ حضرت امام احمد رضا کے عظیم اسلامی افکار کی روشنی میں سعی پیہم کریں..... قومی وقار کی بحالی کے لیے تمام خلاف شرع امور کی تردید کر کے شریعت اسلامی پر عمل کی فکر بیدار کریں..... تحفظ ناموس صلی اللہ علیہ وسلم کے لیے عملاً کاوش کریں..... معاشی استحکام کے لیے استقامت کے ساتھ تنگ و دو کریں..... دیانت دارانہ طرز تجارت و معاش کے تفوق سے مسلم معاشی مسائل کے حل کے لیے کوششیں کی جائیں تو..... بے روزگاری پر قابو پایا جاسکتا ہے..... اپنے عقائد کی حفاظت کے لیے ”حسام الحرمین“ کے مطالعہ کی تحریک پیدا کی جائے..... محبت رسول صلی اللہ علیہ وسلم میں وارفتگی کے جذبات ”حدائق بخشش“ کی روشنی میں پروان چڑھائے جائیں..... غیر شرعی رسوم سے اجتناب کی فکر بیدار کی جائے..... محض تقریروں سے مسائل حل نہیں ہوتے؛ ضرورت ہے کہ زمینی کاموں کو فروغ دیا جائے..... قرآنی فکر سے مسلمانوں کو قریب کرنے کے لیے ترجمہ ”کنز الایمان“ کی اشاعت، توسیع، تقسیم، ترسیل کی جائے..... عقیدہ و عمل کے استحکام کے لیے غریبوں کی داد رسی، مظلوموں کی فریاد رسی اور یتیموں و بیواؤں کی کفالت کی جائے..... تاکہ ایمان بھی سلامت رہے اور مسائل حیات کی آڑ میں فتنوں کا غلبہ نہ ہو..... بلکہ محبتوں کی فصل شاداب رہے۔

الفت سرکار کے کس نے کھلائے ہیں گلاب

کس نے بخشش کے حدائق کا کیا ہے تذکرہ

وہ امام اہل سنت، عبقری اسلام کا

سیدی احمد رضا خاں ہے فنا فی المصطفیٰ

☆☆☆

## ہجرت رسول ﷺ: حضور علیہ الصلوٰۃ والسلام کی جانب مدینہ ہجرت

تاج الشریعہ مفتی محمد اختر رضا خان قادری ازہری علیہ الرحمۃ

[حضور تاج الشریعہ کی ذات علم و فن کا ایک بحر بیکراں تھی۔ آپ نے اپنے تخلص، تحقیقی فتاویٰ، علمی تصانیف، تراجم، روحانی مشن، سلسلہ قادریہ کی اشاعت، استقامت فی الدین کی بنیاد پر کروڑوں دلوں کو متاثر کیا۔ خوش عقیدگی کے گلشن میں آپ کی کاوشوں سے شادابی آئی۔ آپ کے تقویٰ و تقہ کا اعتراف تو بیگانے بھی کرتے ہیں۔ خداداد مقبولیت کا یہ عالم کہ جہاں گئے انبوه کثیر دیدار کو جمع ہو گیا۔ جس بزم میں پہنچے خلقت امد پڑی، سعادت بیعت پانے والے ایسے ہیں کہ ایک ایک محفل میں لاکھ پچاس ہزار تو آنا فانا داخل سلسلہ ہوئے۔

حضور تاج الشریعہ کے رسائل میں جامعیت، سلاست، روانی اور استدلال کی زبردست قوت ہے۔ یہاں مقبول عام رسالہ ”ہجرت رسول ﷺ“ سے ایک اقتباس پیش کیا جا رہا ہے۔ جس میں سیرت طیبہ کے عظیم نقوش ہمارے لیے رہبر و رہنما ہیں۔ ان کا مطالعہ ایک طرف ایمان کو تازگی دے گا دوسری طرف سیرت طیبہ پر حضور تاج الشریعہ کے منفرد اسلوب کا نقش نمایاں ہوتا ہے۔ مدیر]

جب حضور سرور عالم، نبی مکرم صلی اللہ تعالیٰ علیہ وآلہ واصحابہ وبارک وسلم اہل مدینہ سے اپنی نصرت و حمایت پر بیعت تمام فرما چکے اور حضور علیہ الصلوٰۃ والسلام کے مکی اصحاب کو مکہ میں رہنا اور مشرکین کی ایذا بیکراں کو سہنا دشوار ہو گیا، تو اللہ تعالیٰ نے انھیں اپنے نبی صلی اللہ تعالیٰ علیہ وآلہ واصحابہ وبارک وسلم کی زبان فیض ترجمان پر مدینہ طیبہ کی طرف ہجرت کی رخصت عطا فرمائی۔

ام المومنین حضرت عائشہ صدیقہ رضی اللہ تعالیٰ عنہا سے روایت ہے، وہ فرماتی ہیں کہ: ”جب مشرکین مکہ کی اذیت مسلمانوں کے لیے بڑھی تو مسلمان نبی علیہ الصلوٰۃ والسلام کے حضور شاکہ ہو کر اذن ہجرت کے طالب ہوئے۔“

حضور علیہ الصلوٰۃ والسلام نے فرمایا: ”مجھے تمہاری ہجرت گاہ دکھائی گئی وہ سرزمین کھجور کے درختوں والی دو سنگتوں کے درمیان واقع ہے۔“

پھر چند دن توقف فرمانے کے بعد اپنے صحابہ میں خوش و خرم رونق افروز ہوئے اور فرمایا: ”مجھے تمہاری ہجرت بتا دی گئی سنو وہ ”یثرب“ ہے کہ جو مکہ سے نکلنا چاہے نکل جائے۔“

حضور صلی اللہ تعالیٰ علیہ وآلہ واصحابہ وبارک وسلم کے اس فرمان کے بعد لوگ مکہ سے نکلنے میں خفیہ طور پر نکلے اور مدینہ کو چل پڑے مگر سیدنا عمر بن الخطاب رضی اللہ تعالیٰ عنہ نے اعلانیہ ہجرت کی اور کفار مکہ سے کوئی انھیں نہ روک سکا؛ نہ انھیں ایذا دینے کی کسی کو مجال ہوئی۔ آپ کے ساتھ آپ کے بھائی زید بن الخطاب نے بھی ہجرت فرمائی۔ ۲۔

اب مکہ میں حضور علیہ الصلوٰۃ والسلام کے ساتھ ابو بکر صدیق اور علی مرتضیٰ ہی رہ گئے، پھر جب قریش نے دیکھا کہ حضور صلی اللہ تعالیٰ علیہ وآلہ واصحابہ وبارک وسلم کو مدینہ والوں کی حمایت مل گئی اور ساتھی مل گئے، جن کے شہر کا حضور علیہ الصلوٰۃ والسلام قصد فرما رہے ہیں اور حضور علیہ الصلوٰۃ والسلام کے اصحاب ”مہاجرین“ مکہ سے نکل کر ان سے جا ملتے ہیں تو انھیں حضور علیہ الصلوٰۃ والسلام کے مکہ کے باہر جانے سے اندیشہ ہوا، قریش ”دار الندوہ“ جو قس بن کلاب کا گھر تھا، میں مشورہ کو اکٹھے ہوئے اور قریش ہر کام اسی ”دار الندوہ“ میں کرتے اور اسی میں مشورہ کرتے تھے اور مشورہ میں بیٹھنے والوں نے دوسروں کو اس گھر میں قدم نہ رکھنے دیا کہ کہیں کوئی ہاشمی ”دار الندوہ“ میں نہ آجائے، کہ ان کی سازش سے واقف ہو۔

یہ لوگ بقول ابن درید پندرہ (۱۵) تھے اور ابن دحبیہ کے بقول سو (۱۰۰) تھے اور جب یہ لوگ مشورہ کو بیٹھ چکے، شیطان ان میں بڑے ”بوڑھے نجدی“ کے بھیس میں نمودار ہوا، ہاتھ میں ٹیڑھی لاشی، جس کے بل جھک کر کھڑا ہوا، اونی جبہ پہنے، سر پر ہری ٹوپی، سبز چادر اوڑھے ”دار الندوہ“ کے دروازے پر کھڑا ہوا۔ تو جب اسے دیکھا بولے:

”آپ کون بزرگ ہیں؟“..... وہ بولا: ”خجد کا ایک بوڑھا، تمہاری بات، جس کے لیے تم جمع ہو، سنی تو تمہارے ساتھ تمہاری بات سننے کو حاضر ہو گیا اور توقع ہے کہ تم اس کی رائے اور خلوص سے محروم نہ رہو گے اور اگر میرا ساتھ بیٹھنا ناپسند کرو تو تم لوگوں میں نہ بیٹھو۔“..... تو قریش باہم ایک دوسرے سے بولے: ”یہ آدمی نجد کا ہے مکہ کا نہیں، تو اس کی حاضری تمہارا کچھ نہ بگاڑے گی۔“

اب اپنی بات کرنے لگے، تو قریش باہم بولے: ”اس شخص (یعنی محمد صلی اللہ تعالیٰ علیہ وآلہ

واصحابہ وبارک وسلم) کا جو معاملہ ہوا اور ہم خدا کی قسم اس کے پیروکاروں کی معیت میں اس کے حملہ سے بے خوف نہیں تو ان کے بارے میں کوئی رائے پختہ کرو۔“

تو ابوالختری ابن ہشام (اور ایک روایت میں ہے کہ ہشام بن عمرو) بولا میری رائے یہ ہے کہ: ”انھیں ایک گھر میں بند کر دو اور خوب کس کر باندھو اور گھر کو ہر چہا جانب سے بند کر دو، بس ایک روشن دان کھلا رکھو، جس سے کھانا پانی ڈالتے رہو اور ان کی موت کا انتظار کرو تو یہ اپنے پیش رو شعراء ”ذہیر“ و ”نابغہ“ کی طرح (معاذ اللہ) ہلاک ہو جائیں گے۔“

اس پر وہ دشمن خدا شیخ نجدی چیخا اور بولا: ”یہ تمہاری بہت بری رائے ہے۔ خدا کی قسم اگر تم نے انھیں مقید کر دیا تو ان کی خبر ان کے اصحاب کو ہو جائے گی، تو وہ حملہ کر کے انھیں تم سے چھڑالیں گے۔“ قریش بولے: ”بڈھے نے سچ کہا۔“ اور ہشام (اور ایک روایت میں ہے کہ) ابوالختری نے کہا کہ: ”میری رائے ہے کہ انھیں اونٹ پر سوار کرو اور اپنے شہر سے نکال دو تو ان کے کام سے تمہارا کچھ نہ بگڑے گا اور تم چین سے ہو جاؤ گے۔“

تو نجدی بڑھا بولا: ”خدا کی قسم یہ تمہارے نفع کی بات نہیں۔ کیا تم ان کی بات کے حسن اور بولی کی مٹھاس اور لوگوں کے دلوں کو اپنے کلام کے ذریعے قابو میں کرنے سے بے خبر ہو تو خدا کی قسم اگر تم نے ایسا کیا تو اس سے بے غم نہ ہو گے کہ وہ عرب کے کسی قبیلے پر اپنی باتوں سے اثر انداز ہو، تو وہ اس سے بیعت کر لیں، پھر وہ انھیں لے کر چلا آئے اور وہ تمہیں روند ڈالیں۔“

بولے..... ”بڈھا خدا کی قسم سچ بولا۔“ تو ابوجہل بولا:..... ”میری ایک رائے ہے۔ میں نہیں سمجھتا کہ تم اب تک اس کو پہنچے ہو۔“..... وہ بولے: ”وہ رائے کیا ہے؟“..... ابوالحکم سب بولا: ”میری رائے یہ ہے کہ ہم ہر قبیلہ سے تندرست جوان، صبر آزما، نسب و فضیلت والا لیں پھر ہر جوان کو شمشیر آبدار دے دیں، پھر وہ سب اس کی جانب بڑھیں تو وہ سب ایک ہو کر اس پر وار کریں اور اسے قتل کر دیں تو ہم اس سے نجات پا جائیں اس لیے کہ وہ جوان جب یہ کام کر گزریں گے۔ تو ان کا خون قبائل میں پھیل جائے گا تو ہاشمی سب سے جنگ نہ کر سکیں گے تو ہم سے دیت پر راضی ہو جائیں گے۔“ شیخ نجدی ملعون بولا: ”بات تو اس جوان نے کہی اور تم میں اسی کی رائے اچھی ہے اور تمہارے لیے اس سے بہتر میں نہیں جانتا۔“

تو سب ابوجہل کی رائے پر متفق؛ دلوں میں حضور علیہ الصلوٰۃ والسلام کے قتل کا ارادہ پختہ کیے

اپنے اپنے گھروں کو چل دیے، تو سیدنا جبریل علیہ الصلوٰۃ والسلام نے رسول اللہ صلی اللہ تعالیٰ علیہ وآلہ واصحابہ وبارک وسلم کو ان باتوں سے خبردار کیا اور عرض کی:

”حضور صلی اللہ تعالیٰ علیہ وآلہ واصحابہ وبارک وسلم آج رات اپنے بستر پر استراحت نہ فرمائیں اور اب اللہ تعالیٰ نے حضور علیہ الصلوٰۃ والسلام کو مکہ سے باہر تشریف لے جانے کا اذن دیا۔“  
تو حضور علیہ الصلوٰۃ والسلام نے سیدنا علی کرم اللہ وجہہ الکریم کو حکم فرمایا کہ وہ حضور صلی اللہ تعالیٰ علیہ وآلہ واصحابہ وبارک وسلم کے بستر اقدس پر سو جائیں، تو علی رضی اللہ تعالیٰ عنہ حضور علیہ الصلوٰۃ والسلام کی خواب گاہ میں سوئے اور حضور علیہ الصلوٰۃ والسلام نے فرمایا: ”میری چادر اوڑھ لو، تمہیں ہرگز کوئی ناپسندیدہ بات نہ پہنچے گی۔“

پھر حضور صلی اللہ تعالیٰ علیہ وآلہ واصحابہ وسلم کا شانہ اقدس سے باہر آئے اور دست اقدس میں مٹھی بھر خاک لی اور کافروں کی آنکھوں کو حضور علیہ الصلوٰۃ والسلام کو دیکھنے سے اللہ تعالیٰ نے اندھا کر دیا اور حضور علیہ الصلوٰۃ والسلام ان کے سروں پر خاک ڈالتے جاتے اور یہ آیتیں پڑھتے جاتے:

يَسْ وَالْقُرْآنِ الْحَكِيمِ۔ إِنَّكَ لَيَمُنُّ الْمُرْسَلِينَ۔ عَلَى صِرَاطٍ مُسْتَقِيمٍ۔ تَنْزِيلِ الْعَزِيزِ الرَّحِيمِ۔ لِيُنذِرَ قَوْمًا مَّا أُنذِرَ آبَاؤُهُمْ فَهُمْ غَافِلُونَ۔ لَقَدْ حَقَّ الْقَوْلُ عَلَى أَكْثَرِهِمْ فَهُمْ لَا يُؤْمِنُونَ۔ إِنَّا جَعَلْنَا فِي آعْنَاقِهِمْ أَغْلَالًا فَهِيَ إِلَى الْأَذْقَانِ فَهُمْ مُقْمَحُونَ۔ وَجَعَلْنَا مِنْ بَيْنِ أَيْدِيهِمْ سَدًّا وَمِنْ خَلْفِهِمْ سَدًّا فَأَغْشَيْنَاهُمْ فَهُمْ لَا يُبْصِرُونَ۔ (سورہ بئس، پارہ: ۲۲، آیت: ۱ تا ۹)

ان آیتوں کا سیدنا علی حضرت فاضل بریلوی علیہ الرحمۃ نے یوں ترجمہ فرمایا: ”حکمت والے قرآن کی قسم! بے شک تم سیدی راہ پر بھیجے گئے ہو، عزت والے مہربان کا اتارا ہوا، تاکہ تم اس قوم کو ڈرناؤ جس کے باپ دادا نہ ڈرائے گئے، تو وہ بے خبر ہیں بے شک ان میں اکثر پر بات ثابت ہو چکی ہے تو وہ ایمان نہ لائیں گے، ہم نے ان کی گردنوں میں طوق کر دیے ہیں کہ وہ ٹھوڑیوں تک ہیں تو یہ اوپر کو منہ اٹھائے رہ گئے اور ہم نے ان کے آگے دیوار بنادی اور ان کے پیچھے ایک دیوار اور انھیں اوپر سے ڈھانک دیا تو انھیں کچھ نہیں سوچتا۔“ (کنز الایمان)

یہ آیتیں کفار مکہ کی اس وقت کی حیرت و پریشانی، خشیت و بے سروسامانی بہ آں (باوجود) ساز و سامان ظاہری کا منظر دکھا رہی ہیں، اور سرور عالم صلی اللہ تعالیٰ علیہ وآلہ واصحابہ وبارک وسلم کے اس موقع پر ان آیات مذکورہ تلاوت کرنے سے بعید نہیں کہ یہ دعویٰ کیا جائے کہ یہ آیات اسی مو

قع اور انھیں کافروں کے سبب نازل ہوئیں؛ اگرچہ عموم لفظ ہر کافر کو شامل: فان العبرة لعموم اللفظ  
لالخصوص السبب كما صرحوا۔

یہاں سے ظاہر ہوا کہ بزرگان دین سے جو نسبت رکھتے ہیں، وہ بطور تبرک ہے، اور اس سے  
دفعِ بلا و حصولِ برکت ہوتا ہے۔ نیز یہاں سے یہ بھی واضح ہوا کہ دفعِ بلا کے لیے قرآنِ عظیم کی آیات کی  
تلاوت جائز ہے اور حضرت ابن ابی اسامہ رضی اللہ تعالیٰ عنہ نے روایت کی کہ نبی کریم صلی اللہ تعالیٰ علیہ  
وآلہ واصحابہ وبارک وسلم نے ”یس شریف“ کے بارے میں ارشاد فرمایا:

”اگر ڈرنے والا یہ آیات پڑھے بے خوف ہو اور اگر بھوکا پڑھے تو سیر ہو جائے۔“

رسول اللہ صلی اللہ تعالیٰ علیہ وآلہ واصحابہ وبارک وسلم نے حضرت علی رضی اللہ تعالیٰ عنہ کو اپنی  
ہجرت کی خبر دی اور انھیں حکم فرمایا کہ وہ مکہ میں حضور علیہ الصلوٰۃ والسلام کی ہجرت کے بعد ٹھہریں کہ  
لوگوں کی امانتیں جو حضور علیہ الصلوٰۃ والسلام کے پاس تھیں ادا کریں، حضور علیہ الصلوٰۃ والسلام کے پاس  
امانتیں آپ کی سچائی اور دیانت داری کی وجہ سے رکھی جاتی تھیں۔

#### حواشی:

[۱] ”یثرب“ مدینہ طیبہ کا بعثت نبوی سے پہلے کا نام ہے، جس کا معنی ہے ”بیاریوں کی جگہ“ حضور صلی اللہ تعالیٰ علیہ وسلم نے  
اسے ”طیبہ“ کا نام عطا فرمایا اور یثرب کہنے سے ممانعت فرمائی لہذا اب مدینہ منورہ کو یثرب کہنا جائز نہیں۔ [۲] مگر  
زرقانی نے حضرت عمر رضی اللہ تعالیٰ عنہ سے روایت کیا کہ انھوں نے حضرت زبیر کی بابت فرمایا کہ انھوں نے دو (۲)  
تیکیوں میں مجھ سے سبقت کی، مجھ سے پہلے ہجرت کی اور مجھ سے پہلے شہید ہوئے۔ ذکرہ فی شرح المواہب۔ [۳]  
یہ ابو جہل کی کنیت تھی جسے بدل کر حضور نے ”ابو جہل یعنی جاہلوں کا باپ“ فرمایا۔ ۱۲ رمذہ (فاروقی) [ماخوذ: ہجرت رسول  
صلی اللہ علیہ وسلم، مطبوعہ نوری مشن مالیکائوں]

☆☆☆

## وجہ نشاط زندگی راحت جاں تم ہی تو ہو

تاج الشریعہ مفتی محمد اختر رضا خان قادری ازہری علیہ الرحمۃ

وجہ نشاط زندگی راحت جاں تم ہی تو ہو  
روح روان زندگی جان جہاں تم ہی تو ہو  
تم جو نہ تھے تو کچھ نہ تھا تم جو نہ ہو تو کچھ نہ ہو  
جانِ جہاں تم ہی تو ہو جانِ جہاں تم ہی تو ہو

تاج وقار خاکیاں نازش عرش و عرشیاں  
فخر زمین و آسماں فخر زماں تم ہی تو ہو  
کس سے کروں بیان غم کون سنے فغانِ غم  
پاؤں کہاں امانِ غم امن و امان تم ہی تو ہو  
روح روان زندگی تاب و توان زندگی  
امن و امان زندگی شاہ شہاں تم ہی تو ہو

تم ہو چراغ زندگی تم ہو جہاں کی روشنی  
مہر و مہ و نجوم میں جلوہ کناں تم ہی تو ہو  
تم سے جہان رنگ و بو تم ہو چمن کی آبرو  
جان بہار گلستاں سرو پچماں تم ہی تو ہو  
تم ہو قوام زندگی تم سے ہے زندگی بنی  
تم سے کہے ہے زندگی روح رواں تم ہی تو ہو  
اصل شجر میں ہو تم ہی، نخل و ثمر میں ہو تم ہی  
ان میں عیاں تم ہی تو ہو ان میں نماں تم ہی تو ہو

تم ہو نمود اولیں شمع ابد بھی ہو تم ہی  
شاہ زمن یہاں وہاں سکھ نشاں تم ہی تو ہو  
اختر کی ہے مجال کیا محشر میں سب ہیں دم بخود  
سب کی نظر تم ہی پہ ہے سب کی زباں تم ہی تو ہو

## حضور تاج الشریعہ: خلد زار طیبہ میں

علامہ مصطفیٰ رضوی

[نوری مشن مالگاؤں]

Cell. 9325028586

مدینے سے رہیں خود دور اس کو روکنے والے

مدینے میں خود اختر ہے، مدینہ چشم اختر میں

ماہ رمضان کی بہاریں تھیں۔ سن ۱۴۳۷ھ/۲۰۱۶ء۔ اللہ نے فضل فرمایا۔ آقا صلی اللہ علیہ وسلم نے کرم فرمایا۔ مکہ المکرمہ کی فضاؤں میں جا پہنچے۔ وادی مکہ المکرمہ جہاں جلوؤں کا سماں ہے۔ ہر شے منور۔ ذرہ روشن۔ ہر شب تاباں۔ صبح درخشاں۔ جلال کا پہرہ ہے۔ کعبہ مقدسہ کی بہاریں۔ دل و جان وجد کناں جھک گئے بہر تعظیم۔ عمرہ کا شرف حاصل ہوا۔ یادوں کے نقوش تازہ ہوئے۔ وفا کی قندیلیں طاق دل پر روشن ہو گئیں۔ وفا شعاری نے اس وادی میں عقیدتوں کی فصلیں بوئی ہیں۔ شجر بھی وفادار، حجر بھی وفادار۔ پہاڑ بھی فرماں بردار۔ خلیل اللہ علیہ السلام و ذبیح اللہ علیہ السلام سے رشتہ غلامی نبھانے والوں کی نسبتیں تازہ ہیں۔ حج و عمرہ کے ارکان کا حصہ بن گئیں۔ صفا و مروہ، مقام ابراہیم و حجر اسود۔ منیٰ و مزدلفہ و عرفات۔ سبھی محبتوں کی علامتیں ہیں۔ سبھی وفا کے نشاں ہیں۔ تسلیم کی خاموش زباں ہیں۔

ماہ صیام کا پہلا عشرہ تھا۔ مناسکِ عمرہ سے فراغ پایا۔ اطلاع ملی کہ طیبہ کی بہاروں میں قاضی القضاة فی الہند تاج الشریعہ علامہ اختر رضا خاں قادری ازہری تشریف فرما ہیں۔ طیبہ کی یادیں ذہن و دماغ میں نقش تھیں۔ در محبوب صلی اللہ علیہ وسلم کا خیال بے چین کیے دیتا تھا۔ حضور تاج الشریعہ کا یہ شعر بار بار زباں پر مچل رہا تھا۔ لفظ لفظ کی لذت سرشار کیے دیتی تھی۔ قبولیت کے لمحے جو اس تھے۔

وہ بلاتے ہیں کوئی یہ آواز دے

دم میں جا پہنچوں میں حاضری کے لیے

حرم کی فضاؤں میں افطار کی سعادت حاصل کی۔ ہم گردِ کعبہ پھرتے تھے۔ کا لطف لیا۔ تراویح ہوٹل پر ادا کی۔ شب کا کچھ لمحہ آرام کیا۔ سحری کی۔ فجر ادا کی۔ سلام پڑھا۔ تصور کی بزم میں سبز گنبد کا نور دلوں کے زنگ دور کر رہا تھا۔ آرزوئیں مچل رہی تھیں۔ محبوب کے در پاک کی حاضری۔ یومِ جمعہ۔ پھر مرشدِ گرامی کا دیدار۔ جن کی نعمتوں نے محبوب پاک صلی اللہ علیہ وسلم سے محبت کے دیے

فروزاں کیے۔ انھیں پانے کی دُھن؛ وہ بھی طیبہ کی بہاروں میں۔ فجر سے فارغ ہوئے۔ عزمِ طیبہ لیے بس میں سوار ہوئے۔ بس سوئے طیبہ چل دی۔ حرمین کے مناظر اور وادیاں۔ آرزوؤں کا سفر جاری تھا۔ ابھی حرم مکی سے کچھ مسافت طے ہوئی تھی۔ دل کی دھڑکنیں تیز ہوتی گئیں۔

تم چلو ہم چلیں سب مدینے چلیں

جانِبِ طیبہ سب کے سفینے چلیں

[تاج الشریعہ]

صبح کی تازہ ہوائیں جب سوئے طیبہ سے چلتیں تو صحرا میں عجب خوش بو پھیل جاتی۔ ابھی آفتاب کی تمازت شروع نہیں ہوئی تھی کہ صحرا میں کھجوروں کے باغات کا کیف زانظارہ دکھائی دیا۔ ان راہوں نے کئی ادوار دیکھے۔ انھیں رہ گزر سے صدیوں سے عشاق کے قافلے گزرتے آئے ہیں۔ جن کی منزل طیبہ رہی ہے۔ یہ راہیں بڑی عظیم ہیں۔ ان کی مسافت کی منزل طیبہ ہے۔ راہ بھرا علیٰ حضرت کے اشعار ذوقِ محبت کو بڑھاتے رہے۔ طیبہ کی منزل قریں ہے۔ لمحوں کی بھی معراج ہو رہی ہے۔ ہر ساعت تجسس بڑھاتی ہے۔ سورج کی تمازت بڑھی تو صحرائے طیبہ کی گرم فضا میں ان قافلوں کی یاد دلائے لگیں جو ان وادیوں سے گزرے تھے۔ جن کی تلواریں کفر پر پڑی تھیں اور نفاق کی گردنیں جن سے کٹی تھیں۔ جن کے نغموں نے افریقہ کی وادیوں میں نعماتِ توحید و رسالت سے اندھیرے دور کیے تھے۔ جن کی تکبیروں نے وادیِ مغرب میں تمدنِ نصاریٰ کو سرنگوں کیا تھا۔ جن کے علم و فضل نے اندلس و طیبہ کی دانش گاہوں میں انسان بنائے تھے۔ ان عاشقانِ رسول نے طیبہ سے فیض پاکر جہان میں دین کا رخ اجلا کیا تھا۔ ابھی تصورات کی بزمِ ختم نہ ہوئی تھی کہ طیبہ کی خوشبوئیں دلوں کو گلگدائے لگیں۔

خلد زار طیبہ کا اس طرح سفر ہوتا

پیچھے پیچھے سر جاتا آگے آگے دل جاتا

[تاج الشریعہ]

دو پہر کا وقت تھا۔ طیبہ امینہ کی بہاروں میں جا پہنچے۔ ہاں! طیبہ ٹوٹے دلوں کا سہارا ہے۔ جہاں سے الفت۔ مومن کی معراج ہے۔ ہاں! طیبہ زنگِ خیالِ دھودیتا ہے اور مصفیٰ کر دیتا ہے۔ ہاں! یہاں کی خاک کو سرمہ بنانے والوں کی نگاہیں دانش فرنگ سے مرعوب نہیں ہوتیں۔ خاکِ حجاز نے شوکتِ دارا و اسکندر کو دھندلا دیا۔ وہ جو یہاں کے اسیر ہوئے تاج و تخت ان کے قدموں میں پڑے

دیکھے۔ فضائے طیبہ سے اٹھنے والے غبارِ دلوں کی کلیاں کھلاتے ہیں۔

ابھی دل کو سنبھالنا تھا۔ بیروشنی ہی کیا ہے خوشبو کہاں سے آئی۔ گلیاں مہک رہی تھیں۔ سامنے بہاروں کا سماں تھا۔ وہ بہاریں جو خزاں سے دور ہیں۔ ہر طرف نور ہی نور تھا۔ نور کی خیرات بٹ رہی تھی۔ آفتاب کی تمازت بھی رحمت کی شبنم محسوس ہو رہی تھی۔ وافر شوق میں سوئے گنبدِ خضرا چل دیے۔ ابھی دوپہر کے ٹھیک دو بجے تھے۔ مسجدِ نبوی میں ظہر ادا کی۔ گناہوں سے آلود جسم، عصیاں سے بوجھل نگاہیں اور درِ محبوبِ پاک صلی اللہ علیہ وسلم! ہماری بساطِ کیا ہے۔ یہ تو آقا صلی اللہ علیہ وسلم کا کرم ہے۔ فضل و احسان ہے کہ طیبہ بلا لیا۔ باب السلام کے روبرو تھے۔ تشکر کے موتی رخسار پر ڈھلک پڑے۔ زباں گنگ ہو گئی۔ مواجہ شریف روبرو۔ یہاں صرف اشعارِ اعلیٰ حضرت جذبات کی ترجمانی کر رہے تھے۔

آنکھ عطا کیجیے اس میں ضیا دیجیے  
جلوہ قریب آگیا تم پہ کروڑوں درود

[اعلیٰ حضرت]

سنہری جالیاں ہیں۔ آقا صلی اللہ علیہ وسلم کے کرم کی حد نہیں۔ درودوں کے نغے ہیں۔ ادب کی ساعتیں ہیں۔ یہاں دل کا حال بھی کھلا ہے۔ جذبات بھی عیاں۔ سلام پیش کیا۔ یارانِ پاک کی بارگاہ میں بھی توشہ دل نذر کیا۔ صدیق و عمر کی شان پر سلام۔ ان کی جاں نثاری پر سلام۔ ان کی قسمت پر سلام۔ باب البقیع سے باہر آئے۔ زیر لب۔ مصطفیٰ جانِ رحمت پہ لاکھوں سلام۔ کی ڈالیاں پیش کیں۔ ایک ایک لفظ معنویت بکھیر رہا تھا۔ مفہوم دل پر کھل رہا تھا۔

درِ محبوب صلی اللہ علیہ وسلم سے باہر آئے۔ عصر کی گھڑیاں قریب تھیں۔ خلیفہ تاج الشریعہ مولانا عاقب فرید قادری [وصال ۱۹ جولائی ۲۰۱۸ء۔ مترجم کنز الایمان انگلش] سے محبی شہباز رضوی نے رابطہ کیا۔ حضور تاج الشریعہ کی مدنی قیام گاہ کا پتہ معلوم کیا۔ پھر ہوٹل ایلاف طیبہ چل دیے؛ جہاں اختر سنیت پوری تب و تاب سے جلوہ گر تھا۔ چند ساعتوں میں قیام گاہ پہنچ گئے۔ ہم ہال میں رک گئے۔ برابر کے کمرے میں حضور تاج الشریعہ جلوہ بار تھے۔ ہال میں مولانا عاقب فریدی محبت سے ملے۔ طیبہ کی بہاروں کا تذکرہ ہوا۔ کنز الایمان انگلش کی توسیع سے متعلق کچھ منصوبہ بندی رہی۔ علمی گفتگو جاری تھی۔ افریقہ و دیگر بلاد سے علما کی آمد کا سلسلہ جاری تھا۔ نماز عصر مولانا عاقب کی اقتدا میں ادا کی۔

سامنے کھڑکی سے سبز گنبد کا جلوہ نگاہوں کی تازگی بڑھاتا تھا۔ نماز سے فارغ ہوئے۔ علمائے کرام سے ملاقاتیں رہیں۔ افطار کا وقت قریب ہوا۔ محفل سج گئی۔ ہال پر ہو گیا۔ نعت و مناقب کے نذرانے۔ ہندو پاک کے نعت خواں سوز بڑھا رہے تھے۔ اکابر کے کلام کی بات ہی نرمی ہے۔ ابھی بزم سبھی تھی کہ روشنی بڑھی۔ حضور تاج الشریعہ بزم میں تشریف لے آئے۔ سب نگاہیں ادھر ہی تھیں جدھر شریعہ طیبہ سے نور پانے والا اختر جلوے بکھیر رہا تھا۔ ان کی توجہ خاص ہم غلاموں کی جانب مبذول تھی۔ سبحان اللہ! کیسا نور افزا سماں! ایمان کی فصل ہری بھری ہو گئی۔ طیبہ کی بہاروں میں نورانی وجود حرارتِ ایمانی بڑھا رہا تھا۔ بہت اطمینان سے آپ تشریف فرما تھے۔

اس درمیان ثنا خوانی جاری تھی۔ کلام الامام الامام الکلام سے محبتوں کی سوغات بٹ رہی تھی۔ واقعی امام اہل سنت اعلیٰ حضرت کے اشعار کی معنویت اور روح۔ درِ طیبہ پر کھلتی ہے۔ ہر ہر شعر اپنے باطن کی خوش بو سے آشنائی بخشتا ہے۔ پھر حضور تاج الشریعہ نے سبز گنبد کی ان بہاروں میں داخل سلسلہ فرمایا اور افطار کو تشریف لے گئے۔ ہم نے موجود علما و خواص کے ساتھ افطار کیا۔ حضور تاج الشریعہ کے دسترخوان پر قسم قسم کی نعمتیں تھیں۔ نماز مغرب باجماعت ادا کی۔ نماز کے بعد نیا زکا اہتمام تھا۔ استفادہ کیا۔ پھر مرشد کی بارگاہ سے رخصت ہوئے۔ سبز گنبد کے جلوے نظارہ کیے۔ میقات مدینہ ذوالحلیفہ پہنچے۔ احرام باندھا۔ عازم حرم ہوئے۔ راہ میں سحری کی۔ حرم پہنچ کر فجر و مناسکِ عمرہ ادا کیے۔

ابھی رمضان المبارک کے سترہ روزے ہوئے تھے کہ دوبارہ طیبہ کا عزم ہوا۔ سترہویں کی دوپہر عازم مدینہ ہوئے۔ طیبہ کی راہیں اشعارِ رضا کے نغموں سے گل زار بنی ہوئی تھیں۔ شام ہوئی کہ زندگی کی صبح نمودار ہو گئی۔ جانبِ بطحا سے ہوائیں چلنے لگیں۔ گرمی کی حدت کا احساس رخصت ہوا۔ دارالشفاء سے پیام تازہ آنے لگے۔ جذبات مچلنے لگے۔ ارمان جوش پانے لگے۔ خیالات کی وادیاں بہار بہار ہو گئیں۔ داخل شہر مقدس ہوئے۔ دور سے ہی مسجدِ نبوی کے مینار نظر آنے لگے۔ ہم قیام گاہ پہنچے، معلوم کیا کہ حضور تاج الشریعہ طیبہ میں موجود ہیں یا ہند رخصت ہوئے۔ اس اطلاع نے غمچیز دل کھلا دیا کہ حضور تاج الشریعہ نے قیام طیبہ کی مدت طویل کی۔ قافلے نے اقامت برہادی۔ تشنہ لہی تھی۔ بلا در محبوب صلی اللہ علیہ وسلم سے رخصت گوارا نہ تھی۔ ہوتی بھی کیسے۔

يَا قَائِلَتِي زَيْدِي أَجَلِكُ رَحِمِي بِرَحْمَتِ تَشْنَةِ لَبِكِ

مورا جیرا لہجے درک درک طیبہ سے ابھی نہ سنا جانا

[اعلیٰ حضرت]

ہوٹل میں اسباب رکھے۔ پھر حضور تاج الشریعہ کے کاشانہ کو چل دیے۔ ابھی افطار کو کچھ وقت باقی تھا۔ ثنا خواں نغمے الاپ رہے تھے۔ ہوائیں چل رہی تھیں۔ سبز گنبد روبرو تھا۔ مسجد نبوی کی بہاریں۔ ذکرِ مصطفیٰ صلی اللہ علیہ وسلم سے ترزبانیں۔ ایسا لگ رہا تھا جیسے پھو ہار پڑ رہی ہو۔ جیسے بادل گھر رہے ہوں۔ جیسے بارانِ رحمت برس رہی ہو۔ جیسے کلیاں چنگ رہی ہوں۔ جیسے پھول کھل رہے ہوں۔ جیسے گلشن مہک رہے ہوں۔

انہیں کی بو مایہ سمن ہے، انہیں کا جلوہ چمن چمن ہے  
انہیں سے گلشن مہک رہے ہیں، انہیں کی رنگت گلاب میں ہے

[اعلیٰ حضرت]

حضور تاج الشریعہ کی زیارت نصیب ہوئی۔ دست بوسی کا موقع ملا۔ جوق در جوق زائرین آتے رہے۔ دیدار کی لذت پاتے رہے۔ آج بوقت افطار حضور تاج الشریعہ نے شرکاء کے لیے دعا کی۔ دم فرمایا۔ چہرے پر نور کا پہرا تھا۔ نعت خوانی ہوئی۔ کلام الامام کی سوغاتیں، کلام مفتی اعظم کی عطر بیزی، کلام اختر کی نواسنجی۔ سماں بندھ گیا۔ یوں لگا جیسے توشے بٹ رہے ہوں۔ جیسے مرادوں سے دامن بھرے جا رہے ہوں۔ جیسے سبز گنبد سے مدد مل رہی ہو۔ جیسے فریاد رسی ہو رہی ہو۔ جیسے حسرتیں پوری ہو رہی ہوں۔ جیسے جھولیاں بھری جا رہی ہوں۔ جیسے منہ مانگی مرادیں مل رہی ہوں۔

ان کے در پہ اختر کی حسرتیں ہوئیں پوری  
سائل در اقدس کیسے منفعّل جاتا

[تاج الشریعہ]

افطار کیا۔ نماز پڑھی۔ سوئے حرم نبوی چل دیے۔ اب روزانہ کا معمول بن گیا کہ سر شام حضور تاج الشریعہ کے دولت کدہ پہنچ جاتے۔ زیارت کرتے۔ نعت خوانی سے کشکول مراد بھرتے۔ طیبہ کی بہاروں میں ثنا خوانی کی لذت پاتے۔ تشنہ لبی دور کرتے۔ پھر پیاس بڑھاتے۔ دیدار کی تمنا کو فروزاں کرتے۔ پھر افطار کرتے۔ آتے جاتے۔ مراد پاتے۔ تمنا بڑھاتے۔ یوں ہی چار پانچ دن گزر گئے۔ پھر وہ ساعت آئی کہ قافلے حجاز سے ہند آنے کو تھے۔ حضور تاج الشریعہ کی ہند روانگی تھی۔ ۲۱ رمضان کی سہ پہر تھی۔ ہم کاشانہ حضور تاج الشریعہ پہنچے۔ آج بڑا کیف آور لمحہ تھا۔ نماز عصر حضور تاج

الشریعہ نے خود پڑھائی۔ فراغ کے بعد نعت خواں محمد زبیر کی وڈا کٹر نثار احمد معرفانی کو آگے بلوایا۔ مسند پر بٹھایا۔ حمد باری تعالیٰ پڑھی گئی۔ کلام الامام سے آغاز ہوا۔ آج یوم شہادت مولائے کائنات تھا۔ کئی نسبتیں جمع تھیں۔ صاحبِ نسبت جلوہ گر تھے۔ محفل اشک بار کیے دینی تھی۔

خراب حال کیا دل کو پُر ملال کیا  
تمہارے کوچے سے رخصت نے کیا نہال کیا

[اعلیٰ حضرت]

کئی کلام کی حضور تاج الشریعہ نے خود فرمائش کی اور خود بھی پڑھ رہے تھے۔ لہجے مبارک بل رہے تھے۔ نعت خواں نے یہ کلام بھی پُرسوز پڑھا۔ آنکھیں بھیگی گئیں۔ پھر کے گلی گلی تباہ ٹھوکریں سب کی کھائے کیوں  
دل کو جو عقل دے خدا تیری گلی سے جائے کیوں

[اعلیٰ حضرت]

ابھی گلشن طیبہ کا ذکر چل رہا تھا۔ دشتِ طیبہ کی یادیں تازہ تھیں۔ محویت کا عالم طاری تھا۔ نغمہ دل چھڑ گیا۔

سیر گلشن کون دیکھے دشتِ طیبہ چھوڑ کر  
سوئے جنت کون جائے در تمہارا چھوڑ کر

[علامہ حسن رضا بریلوی]

نعت خواں نے گرہ لگائی۔ ایک ایک مصرعہ جذبات کی نمائندگی کر رہا تھا۔ طیبہ سے واپسی کا پیام روح کو زخمی کیے دیتا ہے۔ اس در کی حاضری حضور کی لذت سے آشنا کرتی ہے۔ جدائی جذبات کو مضحک کر دیتی ہے۔ درِ محبوب صلی اللہ علیہ وسلم سے دوری عاشق کو کیسے گوارا ہو سکتی ہے! ابھی اس کلام کی تکرار جاری تھی کہ نعت خواں نے دوسرا کلام شروع کیا۔ حضور تاج الشریعہ نے خود مقطع کی تکرار فرمائی۔ کیف کے عالم میں۔

مر کے جیتے ہیں جو ان کے در پہ جاتے ہیں حسن  
جی کے مرتے ہیں جو آتے ہیں مدینہ چھوڑ کر

اختر قادری خلد میں چل دیا  
خلد وا ہے ہر اک قادری کے لیے

[تاج الشریعہ]

دوران قیام طیبہ امینہ ہم نے قصد کیا تھا کہ مواجہ شریف میں حضور تاج الشریعہ کے ہم راہ حاضر ہوں گے۔ ایک شب دیکھا کہ مواجہ شریف میں حضور تاج الشریعہ حاضر ہیں۔ حاضر در ہوئے۔ آپ کے ہم راہ چند محبین تھے۔ لیکن! ابھی چند لمحے بھی نہیں گزرے تھے کہ اژدہام جمع ہو گیا۔ ایک عاشق کے دیدار کو دل کھینچے چلے آئے۔ اپنے در پر آقا صلی اللہ علیہ وسلم نے وہ عظمت دی کہ جس نے چہرہ دیکھا: فدا ہو گئے۔ زیارت کی؛ دل بچھ گئے۔ کیا شامی، کیا ترکی، کیا یمنی، کیا عربی جسے دیکھو جو میت سے عاشق مصطفیٰ کی زیارت کیے جا رہا ہے۔

ابھی طیبہ کی یادوں کے کئی اوراق تشنہ ہیں۔ پھر دیکھو شہرِ محبت سے کب بلاوا آتا ہے۔ مردانِ حق دامن بھر چلے۔ حضور تاج الشریعہ نوازے گئے۔ ایسے کہ زمانے کو نوازا۔ عطائے طیبہ ہوئی ایسی کہ لاکھوں دلوں میں بس گئے۔ نگاہِ مفتی اعظم کی کیسی جلوہ گری تھی کہ۔ چمک رہا ہے اختر ہزار آنکھوں میں۔ بلکہ یہ تمثیل ہے۔ بلاشبہ کروڑوں نگاہوں میں چمک گئے۔ کیوں کہ انھیں موت نے حیات کا پروانہ دیا۔ طیبہ کی بزم سے انھیں نوید کیسی ملی۔ سُنئے دل کے کان سے سُنئے۔ کیا کہتے ہیں تاج الشریعہ۔

موت لے کے آجاتی زندگی مدینے میں

موت سے گلے مل کر زندگی میں مل جاتا

☆☆☆

صد سالہ عرسِ اعلیٰ حضرت پر نوری مشن مالیکاؤں کی مطبوعات

- [۱] کنز الایمان فی ترجمۃ القرآن ترجمہ: اعلیٰ حضرت، تفسیر: صدر الافاضل
- [۲] کنز الایمان فی ترجمۃ القرآن (الفی ایڈیشن) ترجمہ: اعلیٰ حضرت، تفسیر: صدر الافاضل
- [۳] الوظيفۃ الکریمۃ اعلیٰ حضرت امام احمد رضا محدث بریلوی
- [۴] سفینۃ بخشش تاج الشریعہ علامہ اختر رضا خاں ازہری علیہ الرحمۃ
- [۵] موجودہ حالات اور مسلمانان ہند علامہ محمد عبدالمنان اعظمی
- [۶] غریبوں کے غم خوار پروفیسر ڈاکٹر محمد مسعود احمد نقشبندی
- [۷] گلشن خطابت محمد عبید اللہ خان مصباحی
- [۸] تابش تاج الشریعہ محمد عبید اللہ خان مصباحی
- [۹] مسلم مسائل اور خانقاہ برکاتیہ ڈاکٹر مشاہد رضوی

محفل اختتام کو تھی۔ قبولیت کی ساعتیں۔ زبانِ اختر سے نعمتِ بخشش اُدر ہے تھے۔ بخشش کے سفینے ترنے کو تھے۔ سبز گنبد سے قبولیت کی سنگ گویا عطا ہو رہی تھی۔ وہ ساعت سعید آئی جب سب حالت قیام میں آگئے۔ بصد ادب کھڑے ہو کر وہ عمل پیش کیا۔ جو اسلاف سے متوارث چلا آ رہا ہے۔

پھر ارض طیبہ۔ سامنے جلوہ محبوب۔ قبولیت کے لمحے لفظ لفظ سے وضع ہونے لگے۔

مصطفیٰ جانِ رحمت پہ لاکھوں سلام

شع بزم ہدایت پہ لاکھوں سلام

حضور تاج الشریعہ کی زبان مبارک سے جب سلام رضا کے اشعار ادا ہوتے تو تپشِ محبت بڑھ جاتی۔ آنکھیں فرطِ عقیدت سے چمک جاتیں۔ سراپائے مصطفیٰ کا بڑا اچھوتا بیاں بریلی کے تاج دار نے نظم کیا۔ حضور تاج الشریعہ نے درجنوں اشعار زیر سایہ گنبد خضرا پڑھے۔ پڑھوائے۔ سُنے اور سُنوائے۔ پھر دعا فرمائی۔ عقیدے کے تصلب کا بیاں۔ مسلکِ اعلیٰ حضرت پر استقامت کی دعا۔ بے شک ایماں کے جوہر کی حفاظت کی دعا در محبوب صلی اللہ علیہ وسلم پر قبولیت کا تمغہ وصول کر رہی تھی۔

انھیں جانا انھیں مانا نہ رکھا غیر سے کام

لہ الحمد میں دنیا سے مسلمان گیا

[اعلیٰ حضرت]

بلبل باغِ مدینہ کو سنا دے اختر

آج کی شب ہے فرشتوں سے مباحات کی رات

[حضور تاج الشریعہ]

اسی شب قافلہ سالارِ عشق۔ سوئے ہند روانہ ہوئے۔ یہ حیاتِ ظاہری کا آخری سفرِ حرمین تھا۔ پھر حضور تاج الشریعہ کے خلیفہ و عزیز داماد مفتی شعیب رضا نعیمی اگلے رمضان میں وصال فرما گئے۔ پھر حضور تاج الشریعہ کی علالت۔ اور ۲۰ جولائی ۲۰۱۸ء / ۷ / ذی قعدہ ۱۴۳۹ھ کو علم و فن کا یہ آفتاب دماہ تاب متاعِ عشق رسول جہان میں تقسیم کر کے عازمِ خلد بریں ہو گیا۔

اختر خستہ بھی خلد میں چل دیا

جب صدا دی اسے مرشدی نے چلیں

## ویران سیکدہ ہے کہ ساتی نہیں رہا!

حضور تاج الشریعہ کی وفات حسرت آیات پر عالم اسلام غم و اندوہ میں ڈوب گیا

مولانا محمد عبدالمبین نعمانی قادری

(مہتمم دارالعلوم قادریہ، چریاکوٹ منو یو پی)

مورخہ ۲۰ جولائی ۲۰۱۸ء / ۶ ذیقعدہ ۱۴۳۹ھ بروز جمعہ قبل مغرب خانوادہ اعلیٰ حضرت امام احمد رضا قدس سرہ (متوفی ۱۳۴۰ھ / ۱۹۲۱ء) کی عظیم شخصیت، جانشین مفتی اعظم ہند، قاضی القضاة فی الہند، تاج الشریعہ حضرت علامہ مفتی محمد اختر رضا قادری ازہری اس جہان فانی سے عالم جاودانی کی طرف کوچ کر گئے، انا للہ وانا الیہ راجعون، رحمہ اللہ رحمتہ واسعۃ ع وہ کیا گئے کہ سارا زمانہ اُداس ہے

آپ اس زمانے میں، فقہ و فتویٰ میں یادگار اعلیٰ حضرت اور زہد و تقویٰ میں پرتو سرکار مفتی اعظم ہند تھے، تنہا پوری جماعت اہل سنت کے مرجع تھے، پیر طریقت ایسے تھے کہ پورے ہندوستان میں جن کی مثال نہیں، جزئیات فقہ پر کامل عبور رکھتے تھے، بے شمار فقہی جزئیات نوک زبان پر تھے، آپ کے اٹھ جانے سے صرف بریلی نہیں، صرف ہندوپاک نہیں، بلکہ پورا عالم اسلام سوگوار اور غم زدہ ہے، مریدین و معتقدین اور خلفا و مسترشدین، عاشقان اعلیٰ حضرت اور احباب اہل سنت غم و اندوہ کی اتھاہ گہرائیوں میں ڈوبے ہوئے ہیں، سب فکر مند ہیں کہ اب ہمارے دکھوں کا مداوا کون بنے گا، شریعت و طریقت کی راہ میں ہماری پیشوائی کون کرے گا، خدائے قادر و وہاب ہی اپنے فضل عظیم سے ہمیں نعم البدل عطا فرمائے، آمین۔

یوں تو سارے سنی مسلمان سوگوار ہیں، لیکن آپ کے نجل و خلف حضرت مولانا عسجد رضا قادری اور خانوادے کے دیگر افراد کے اوپر، جو کوہ غم گرا ہے، اسے کچھ وہی لوگ محسوس کر سکتے ہیں، مولائے کریم سب کو صبر عطا فرمائے اور ان کے روحانی فیوض و برکات سے مالا مال کرے۔ آمین

حضور تاج الشریعہ کی ولادت ۲۶ محرم الحرام ۱۳۶۲ھ / ۲ فروری ۱۹۴۳ء بروز سہ شنبہ (منگل) ہوئی، اس طرح آپ کی عمر شریف نے سنہ ہجری کے اعتبار سے ستمبر (۷۷) بہاریں دیکھیں، اور سن عیسوی سے ستمبر (۷۵) سال، علم و عرفان کی دولت بانٹتے رہے۔

آپ نے ابتدائی تعلیم والد گرامی حضرت علامہ شاہ ابراہیم رضا جیلانی میاں (بن حجتہ الاسلام مولانا حامد رضا بن اعلیٰ حضرت امام احمد رضا) سے حاصل کی، پھر دارالعلوم منظر اسلام بریلی شریف کے اساتذہ سے درس نظامی میں کمال حاصل کیا، اس کے بعد جامعۃ الازہر قاہرہ مصر گئے، اور وہاں کے اساتذہ سے علمی استفادہ کر کے ۱۹۶۶ء میں امتیازی سند سے سرفراز ہو کر واپس ہوئے۔

آپ کے اساتذہ میں یہ حضرات قابل ذکر ہیں:

1. سرکار مفتی اعظم ہند علامہ شاہ مصطفیٰ رضا خان نوری (شہزادہ اعلیٰ حضرت)
2. والد گرامی مفسر اعظم حضرت علامہ ابراہیم رضا جیلانی میاں
3. بحر العلوم مفتی سید محمد افضل حسین مونگیری (استاذ دارالعلوم منظر اسلام بریلی شریف)
4. ریحان ملت مولانا ریحان رضا خان رحمانی میاں (برادر اکبر)
5. مولانا مفتی حافظ محمد احمد عرف جہاں گیر خاں فتح پوری،
6. حضرت علامہ مولانا غلام مجتبیٰ اشرفی پورنوی، (شیخ الحدیث منظر اسلام) علیہم الرحمۃ والرضوان میں اپنے اداروں، دارالعلوم قادریہ چریاکوٹ منو، المدیحہ الاسلامی مبارک پور اعظم گڑھ اور مرکز اشاعت کوزالایمان ادارہ ”نشان اختر“، ممبئی اور اس کے بانی الحاج عمران دادنی رضوی کی طرف سے جملہ پس ماندگان کو تعزیت و تسلی کے کلمات پیش کرتا ہوں، جب کہ میں خود بھی غم و اندوہ میں گرفتار ہوں۔

تصنیف و تالیف کے میدان میں بھی آپ نے کئی نمایاں کارنامے انجام دیے ہیں: صحیح بخاری شریف پر عربی میں مختصر حاشیہ تحریر فرمایا ہے، جو مجلس برکات الجامعۃ الاثریہ مبارک پور سے حضرت کی اجازت کے بعد شائع ہوا ہے۔

امام بوسیری رحمۃ اللہ تعالیٰ علیہ کے مشہور انام قصیدہ ”الْبُودَة“ کی عربی شرح ”الفردۃ“ کے نام سے تحریر فرمائی ہے، جو رضا اکیڈمی ممبئی سے شائع ہو چکی ہے۔

علامہ فضل رسول بدایونی علیہ الرحمہ کی مشہور زمانہ کتاب ”المعتقد الممتقد“ کا اردو میں شان دار ترجمہ تحریر فرمایا ہے، جو جامعۃ الرضا بریلی شریف سے شائع ہوا ہے۔

”شرح حدیث نیت“ کے نام سے انما الاعمال بالنیات کی بہترین شرح تحریر فرمائی ہے، جو شائع ہو چکی ہے۔

”دفاع کوزالایمان“ کے نام سے اعلیٰ حضرت امام احمد رضا قدس سرہ کے صحیح ترین ترجمہ

قرآن ”کنز الایمان“ پر معاندین اہل سنت نے جو اعتراضات کیے تھے، آپ نے ان کا بھرپور علمی اور تحقیقی جواب تحریر فرمایا ہے، یہ کتاب بھی شائع ہو چکی ہے،  
فقہ حنفی کا عظیم انسائیکلو پیڈیا ”فتاویٰ رضویہ“ کی ابتدائی کئی جلدوں کا عربی میں ترجمہ فرمایا ہے، یہ بھی اشاعت کی منزل سے نہیں گزرا ہے،  
”فتاویٰ ازہریہ“ کے نام سے آپ کے فتاویٰ کی دو جلدیں اشاعت پذیر ہو چکی ہیں، باقی زیر ترتیب ہیں۔

”آثار قیامت“ کے نام سے بھی آپ کی ایک کتاب ہے،

ان کے علاوہ عربی میں تقریباً آٹھ کتابیں ہیں، مزید دو کتابیں عربی سے اردو میں ترجمے کے طور پر مطبوعہ ہیں۔ تقریباً گیارہ کتابیں وہ ہیں، جو امام احمد رضا قدس سرہ کی اردو کتابوں سے عربی میں ترجمہ کی گئی ہیں، گویا تقریباً پچاس کتابیں حضور تاج الشریعہ علیہ الرحمۃ کے قلم زرنگار سے عالم وجود میں آئیں، جن میں اکثر مطبوعہ ہیں۔

آپ کے قلم میں فقیہ اسلام، اعلیٰ حضرت امام احمد رضا قدس سرہ کے فقہ و فتویٰ کی جھلک نظر آتی ہے، ضرورت ہے کہ آپ کی تصانیف خوب سے خوب تر انداز میں تحقیق و تصحیح کے ساتھ منظر عام پر لائی جائیں، انگریزی میں بھی حضور تاج الشریعہ کو درک حاصل تھا، انگریزی میں بلا تکلف گفتگو فرماتے، جس طرح عربی اور اردو میں، آپ کی بعض تحریریں اور فتاویٰ انگریزی زبان میں بھی ہیں۔

آپ کے مریدین کی تعداد لاکھوں میں ہے، جو پوری دنیا میں پھیلے ہوئے ہیں، عرب ممالک میں بھی آپ کے سلسلے سے وابستہ افراد پائے جاتے ہیں، اور انگریزی ممالک میں بھی، ایسے ہی آپ کے خلفا بھی ہندو پاک کے علاوہ دیگر ممالک میں پائے جاتے ہیں، ان کی تعداد بھی اچھی خاصی ہے، اس طرح سلسلہ عالیہ قادریہ برکاتیہ کے آپ پوری دنیا میں سب سے بڑے شیخ تھے،

آپ کے جنازے کے موقع پر لاکھوں کی تعداد میں اہل عقیدت نے حاضری دی، شہر بریلی کے تمام کوچے، سڑکیں اور میدان بھرے ہوئے تھے، بعض نے جنازے میں حاضرین کی تعداد کروڑ تک بتائی ہے، اور بعض نے یہ کہا: کہ صحیح تعداد کا اندازہ لگانا مشکل ہے، البتہ یہ بات حقیقت کے اُجالے میں آچکی ہے، کہ ہندوستان کی تاریخ میں مسلمانوں کی اتنی بڑی تعداد کسی جنازے میں اب تک دیکھنے یا سننے میں نہیں آئی، عقیدت مندوں کا اتنا بڑا ہجوم آنا فنا ہندوستان کے مختلف علاقوں اور دیگر ممالک سے اُٹ کر آ جانا اور ہزار طرح کی سفری تکالیف برداشت کرنا، یقیناً یہ حضور تاج الشریعہ کی عند اللہ مقبولیت کی

بہت بڑی دلیل ہے، اسے بجا طور پر تاج الشریعہ کی کرامت سے بھی تعبیر کیا جاسکتا ہے، خلق خدا میں آپ کی مقبولیت کا اندازہ اس سے بھی لگایا جاسکتا ہے کہ آپ کے انتقال پر ان لوگوں نے بھی غم منایا، اور کھلے دل سے آپ کی عظمتوں کا اعتراف کیا، جن کو آپ کی زندگی میں کسی طرح کا کچھ اختلاف تھا، یا ان کے دل میں کسی طرح کی رنجش تھی، حیرت اور بالائے حیرت کی بات یہ بھی ہے، کہ آپ کے وصال کے بعد غیر سستی لوگوں نے بھی تعزیتی اجلاس کیے، اور قرآن خوانی کا اہتمام کیا، حتیٰ کہ بریلی شریف کے ہندوؤں نے بھی آپ کے انتقال کا غم منایا، اور جنازے میں آنے والے زائرین کے لیے اپنے دل کا دروازہ کھلا رکھا، بلکہ ان کے ٹھہرنے اور کھانے کا بھی بعض نے انتظام کیا، یہ قبول عام اور دلوں پر ایسا تصرف یقیناً انھیں من جانب اللہ عطا ہوا تھا، یوں سمجھیے کہ آپ کو سرکارِ غوثِ اعظم رضی اللہ عنہ کی مقبولیت عامہ سے ایک حصہ وافر ملا تھا، اس کو دیکھتے ہوئے آپ کو نائبِ غوثِ اعظم بھی کہا جائے تو بے جا نہ ہوگا۔  
قرآن پاک سے ثابت ہے، کہ اللہ تعالیٰ اپنے ان بندوں کو جو اعمالِ صالحہ، استقامت علی الشریعہ، تصلب فی الدین اور مذہب حق کی طرف دعوت و تبلیغ میں اپنی زندگی گزارتے ہیں، ان کو زمین میں قبول عام کی دولت سے نوازتا ہے، یقیناً حضور تاج الشریعہ علیہ الرحمۃ بھی اللہ کے انھیں نیک اور برگزیدہ بندوں میں تھے، خداے قدیر حضرت کی قبر مبارک کو برکت و نور سے بھر دے۔ آمین۔ بجا سید المرسلین والہ وصحبہ الصلاۃ والتسلیم۔

ابر رحمت ان کے مرقد پر گہر باری کرے  
حشر تک شانِ کربیمی ناز برداری کرے

☆☆☆

”جامعہ ازہرہ سے واپسی کے بعد میں نے اپنی دلچسپی کی بنا پر فتوے کا کام شروع کیا۔ شروع شروع میں مفتی فضل حسین صاحب علیہ الرحمۃ اور دوسرے مفتیان کرام کی نگرانی میں یہ کام کرتا رہا۔ اور کبھی کبھی حضرت (مفتی اعظم) کی خدمت میں حاضر ہو کر فتویٰ دکھایا کرتا تھا۔ کچھ دنوں کے بعد اس کام میں میری دلچسپی زیادہ بڑھ گئی اور پھر میں مستقل حضرت کی خدمت میں حاضر ہونے لگا۔ حضرت کی توجہ سے مختصر مدت میں اس کام میں مجھے وہ فیض حاصل ہوا کہ جو کسی کے پاس مدتوں بیٹھنے سے بھی نہ ہوتا۔“

تاج الشریعہ مفتی محمد اختر رضا خان قادری ازہری علیہ الرحمۃ  
(ماہ نامہ استقامت، کانپور (مفتی اعظم ہند نمبر) ملخصاً ص ۱۹۱، مئی ۱۹۸۳ء)

## امام احمد رضا اور فکر آخرت

مولانا محمد عبدالمبین نعمانی قادری  
المجمع الاسلامی، ملت نگر، مبارک پور، اعظم گڑھ

شیخ الاسلام والمسلمین اعلیٰ حضرت امام احمد رضا محدث و محقق بریلوی علیہ رحمۃ اللہ القوی جیسی ہمہ جہت شخصیت عالم اسلام میں اور کوئی نظر نہیں آتی۔ وہ جملہ علوم و فنون کے کوہ گراں مایہ تھے، وہ جو کہتے چھان پھنک کر کہتے، وہ صرف امام ہی نہ تھے اپنے عصر کے امام اعظم تھے، وہ صرف عاشقِ غوث نہ تھے بلکہ نایبِ غوثِ اعظم تھے، وہ فقیہ ہی نہیں سراپا تھے، وہ سنت رسول کے پیکر تھے اور عشق و محبت رسول ہی ان کا اصل سرمایہ تھا، خوفِ خدا و فکرِ آخرت ان کا مطمح نظر تھا۔ ان کے چلنے پھرنے، کہنے سننے، اٹھنے بیٹھنے، سوچنے سمجھنے میں للہیت اور رضا الہی کے جلوے نظر آتے تھے۔ وہ جو کچھ لکھتے اللہ کے لیے، جو کہتے اللہ کے لیے، کسی سے محبت کرتے تو اللہ کے لیے، دشمنی مول لیتے تو اللہ ہی کے لیے۔ گویا آپ اس حدیث رسول کی مجسم تصویر تھے:

مَنْ أَحَبَّ لِلَّهِ وَأَبْغَضَ لِلَّهِ وَأَعْطَى لِلَّهِ وَمَتَعَ لِلَّهِ فَقَدِ

اسْتَكْمَلَ الْإِيْمَانَ۔ (مشکوٰۃ، ص: ۱۴، کتاب الایمان)

ترجمہ: جو اللہ کے لیے محبت کرے اور اللہ ہی کے لیے بغض (دشمنی) رکھے، اللہ کے لیے دے اور اللہ ہی کے لیے روکے تو ضرور اس نے اپنا ایمان مکمل کر لیا۔

بہت سے لوگ کہتے ہیں کہ سب سے محبت کرنی چاہیے، کسی سے نفرت نہیں کرنی چاہیے وہ اس حدیث سے سبق لیں اور فرمان رسول صلی اللہ علیہ وسلم کو سمجھنے کی کوشش کریں اور اپنے غلط نظریے سے رجوع بھی کریں۔ اسلام وہ ہے جو اسلام لانے والے خدا کے پیغمبر اعظم صلی اللہ علیہ وسلم نے بتایا؛ نہ یہ کہ کسی نے اپنی مرضی سے کوئی نظریہ قائم کر لیا اور پھر کہنے لگا کہ یہی اسلام ہے۔

مجدد اعظم اعلیٰ حضرت امام احمد رضا قدس سرہ اپنا نظریہ حدیث کے مطابق رکھتے ہیں، اور اس پر عمل کرتے ہیں۔ حقیقت میں یہی مسلک اعلیٰ حضرت ہے؛ جو قرآن پاک اور احادیث طیبہ سے ثابت ہے۔ یہی وجہ ہے کہ اعلیٰ حضرت علیہ الرحمۃ والرضوان نے گستاخان رسول کے ساتھ کوئی مروت نہیں کی، اور جو بھی خدا اور رسول اور یومِ آخرت کے حساب و کتاب پر سچا ایمان رکھے گا؛ وہ ضرور اس روش پر چلے گا اور قرآن نے اسی کو نیکوں اور متقیوں کی علامت بتایا ہے۔ ارشادِ خداوندی ہے:

هُدًى لِّلْمُتَّقِينَ ۝ الَّذِينَ يُؤْمِنُونَ بِالْغَيْبِ وَيُقِيمُونَ

الصَّلَاةَ وَحَسْرًا زَكَتُهُمْ يُنْفِقُونَ ۝ (سورہ بقرہ، آیت: ۲، ۳)

ترجمہ: اس (قرآن) میں ہدایت ہے ڈروالوں کو وہ جو بے دیکھے ایمان لائیں اور نماز قائم رکھیں اور ہماری دی ہوئی روزی میں سے ہماری راہ میں اٹھائیں۔ (خرچ کریں)  
آگے ارشاد ہوتا ہے:

وَالَّذِينَ يُؤْمِنُونَ بِمَا أُنزِلَ إِلَيْكَ وَمَا أُنزِلَ مِنْ قَبْلِكَ

وَبِالْآخِرَةِ هُمْ يُوقِنُونَ ۝ (سورہ بقرہ، آیت: ۴)

ترجمہ: اور وہ کہ ایمان لائیں اس پر جو اے محبوب! تمہاری طرف اُتر اور جو تم سے پہلے اُتر اور آخرت پر یقین رکھیں۔

اس کے بعد ارشاد فرمایا:

أُولَئِكَ عَلَىٰ هُدًى مِّن رَّبِّهِمْ ۚ وَأُولَئِكَ هُمُ الْمُفْلِحُونَ ۝

(سورہ بقرہ، آیت: ۵)

ترجمہ: وہی لوگ اپنے رب کی طرف سے ہدایت پر ہیں اور وہی مراد (فلاح) کو پہنچنے والے۔ (کنز الایمان)

یہ ہے سورہ بقرہ، اس سے پہلے سورہ فاتحہ ہے جس سے قرآن کا آغاز ہوتا ہے۔ اس میں بھی ہے: هَلِكِ يَوْمَ الدِّينِ (روزِ جزا کا مالک) یہ اللہ عزوجل کی صفت ہے جس سے یومِ آخرت کا تصور اُبھرتا ہے۔ پھر سورہ بقرہ میں بھی ابتدائی آیات ہی سے آخرت پر ایمان لانے کا ذکر ہے جس سے آخرت کی اہمیت کھل کر سامنے آتی ہے کہ بغیر اس کے ایمان کامل نہیں ہو سکتا۔

سورہ بقرہ کی تیسری آیت میں ”يُؤْمِنُونَ بِالْغَيْبِ“ پہلے ہے اور ”يُقِيمُونَ الصَّلَاةَ وَحَسْرًا زَكَتُهُمْ يُنْفِقُونَ“ بعد میں، جو اس بات کی دلیل ہے کہ آخرت پر ایمان مقدم ہے، اس کے بعد ہی نماز، زکوٰۃ کا درجہ ہے۔ واضح رہے کہ ”غیب“ میں بہت سے اقوال ہیں، انھیں میں ایک معنی آخرت کا بھی ہے کیوں کہ آخرت کے تمام امور غیب ہی ہیں، یعنی پوشیدہ۔ تو جو ایمان و تقویٰ والا ہوگا اس کا آخرت پر ضرور ایمان پختہ ہوگا اور آخرت میں جو نعمتیں ملنے والی ہیں اور جو شدتیں سامنے آنے والی ہیں؛ یقیناً وہ سب پیش نظر ہوں گی اور اسی فکر و تصور کی روشنی میں اس کی زندگی کے لمحات گزریں گے۔ کبھی نعمتوں سے امید لگائے گا تو کبھی قیامت کی ہول ناکوں سے خوف زدہ ہوگا، کبھی جنت کی

بہاریں اس کے سامنے آئیں گی تو کبھی جہنم کا خوف ستائے گا، کبھی رب العالمین کی تہاری وجہی یاد آئے گی تو کبھی اس کی صفت غفاری اور رحیمی و کریمی کا تصور ڈھارس بندھائے گا، کیوں کہ صحیح اور سچا مومن ومتقی وہی ہے جس کا عقیدہ آخرت پر پختہ ہے۔

یہ بھی حقیقت مسلمہ ہے کہ **اَلْاِيْمَانُ بِتَوْفِی وَالرَّجَاءِ** (ایمان خوف و امید کے درمیان ہونا مطلوب ہے۔) رب کی صفت رحیمی پر مغرور ہونا بھی درست نہیں اور اس کی تہاری و متقی سے ڈر کر یکسر ناامید ہونا بھی درست نہیں ہے۔

اعلیٰ حضرت امام احمد رضا قدس سرہ سچے مومن تھے اور یکے متقی، لہذا ان کی زندگی کا لمحہ لمحہ ایمان کے تقاضوں سے ہم آہنگ ہو کر گزارتا تھا۔ تقویٰ، احتیاط، پرہیزگاری اور خوفِ الہی کے واقعات تو آپ کی زندگی میں بکھرے پڑے ہیں، انھیں سمیٹنے اور مرتب کرنے کی ضرورت ہے۔ ایک مختصر مضمون راقم الحروف کا اس ضمن میں ”امام احمد رضا نمبر“ المیزان کے تحت آچکا ہے، اس کو مزید وسعت دینے کی ضرورت ہے۔

فکرِ آخرت کا ایک بڑا فائدہ یہ ہے کہ اس سے آدمی متقی ہو جاتا ہے، گناہوں سے دور رہنے کی فکر پیدا ہو جاتی ہے، بندوں کے حقوق ادا کرنے کا جذبہ بیدار ہو جاتا ہے، آخرت کے حساب اور سزا سے بچنے کی تدبیریں کرنے کا بھی پورا پورا خیال پیدا ہو جاتا ہے، خدا اور رسول کی اطاعت و فرماں برداری کی طرف میلان ہونے لگتا ہے۔ لیکن یہ فکر پختہ ہونی چاہیے، فکر جتنی پختہ ہوگی نتائج اتنے ہی اچھے برآمد ہوں گے۔ عام طور سے ہر مومن آخرت کا اقرار کرتا ہے، اس پر ایمان لانے کا دعویٰ بھی کرتا ہے لیکن اس کی زندگی میں فکرِ آخرت کے جلوے نظر نہیں آتے، نیکیوں کی طرف آگے بڑھنے کا رجحان دیکھنے میں نہیں آتا، اس کی صاف وجہ یہی ہے کہ آخرت پر جس درجے کا ايقان ہونا چاہیے وہ حاصل نہیں۔ زبان سے اقرار تو ہے لیکن دل کی گہرائیوں میں اتر جانے والا یقین نہیں، وہ یقین جس میں شک و شبہ نہ ہو، اسی کو یقین محکم کہتے ہیں۔ جب یہ کسی کے دل میں پیدا ہو جاتا ہے تو اس کے جسم و جان پر چھا جاتا ہے، اس کی فکر کا رخ موڑ دیتا ہے، دُنیا میں رہ کر بھی آخرت کے تصور میں گم ہو جانے اور خوفِ آخرت سے لرزہ بر اندام رہنے کی کیفیات سے ہمکنار کر دیتا ہے اور سب سے بڑی بات یہ ہے کہ اس سے ایمان پختہ ہوتا ہے، قلب کو جلا ملتی ہے۔

کلامِ رضا کا مطالعہ کریں گے تو جگہ جگہ اس کی مثالیں نظر آئیں گی، خوف ورجا اور امید و بیم کے دونوں پہلوؤں کو اجاگر کرنے والے چند اشعار یہاں ملاحظہ کریں اور ان سے اثر لینے کی کوشش کریں۔

دن لہو میں کھونا تجھے شب صبح تک سونا تجھے  
شرمِ نبی خوفِ خدا یہ بھی نہیں وہ بھی نہیں

ڈر تھا کہ عصیاں کی سزا اب ہوگی یا روزِ جزا  
دی ان کی رحمت نے صدا یہ بھی نہیں وہ بھی نہیں

سایہ افگن سر پہ ہو پرچمِ الہی جھوم کر  
جب لواءِ الحمد لے اُمت کا والی ہاتھ میں

اللہ کیا جہنم اب بھی نہ سرد ہو گا  
رو رو کے مصطفیٰ نے دریا بہا دیے ہیں

آہ کل عیش تو کیے ہم نے  
آج وہ بے قرار پھرتے ہیں

رکھے جیسے ہیں خانہ زاد ہیں ہم  
مول کے عیب دار پھرتے ہیں

ہاے غافل وہ کیا جگہ ہے جہاں  
پانچ جاتے ہیں چار پھرتے ہیں

جالوں پہ جال پڑ گئے اللہ وقت ہے  
مشکل کشائی آپ کے ناخن اگر کریں

فکرِ معاش بد بلا، ہول معاد جاں گزا  
لاکھوں بلا میں بھسنے کو روح بدن میں آئی کیوں

دعویٰ ہے سب سے تیری شفاعت پہ بیشتر  
دفتر میں عاصیوں کے شہا انتخاب ہوں

”اے شافعِ ام شہ ذی جاہ لے خبر“ سے ایک نعتِ اعلیٰ حضرت نے وہ ہی لکھی ہے جس کا ہر  
ہر شعر قیامت کا نقشہ کھینچ رہا ہے۔ اس کے صرف تین شعر ملاحظہ ہوں۔

وہ سختیاں سوال کی وہ صورتیں مہیب  
اے غم زدوں کے حال سے آگاہ لے خبر

باہر زبانیں پیاس سے ہیں آفتاب گرم  
کوثر کے شاہ کثرہ اللہ لے خبر

مانا کہ سخت مجرم و ناکارہ ہے رضا  
تیرا ہی تو ہے بندہ درگاہ لے خبر  
ایک اور نعت کے چند اشعار ملاحظہ ہوں کہ کس طرح اعلیٰ حضرت نے قیامت میں شفاعتِ اُمت کی منظر کشی کی ہے۔

پیشِ حق مژدہ شفاعت کا سناتے جائیں گے  
آپ روتے جائیں گے ہم کو ہنساتے جائیں گے  
دل نکل جانے کی جا ہے آہ کن آنکھوں سے وہ  
ہم سے پیاسوں کے لیے دریا بہاتے جائیں گے  
کشنگانِ گرمی محشر کو وہ جانِ مسیح  
آج دامن کی ہوا دے کر جلاتے جائیں گے  
لو وہ آئے مسکراتے ہم اسیروں کی طرف  
خرمنِ عصیاں پر اب بجلی گراتے جائیں گے  
پائے کوباں پُل سے اتریں گے تری آواز پر  
رَبِّ سَلِّمْ کی صدا پر وجد لاتے جائیں گے

قبر و محشر میں اپنی کیا کیفیت ہوگی اس کا نقشہ ملاحظہ ہو۔ اعلیٰ حضرت قدس سرہ فرماتے ہیں۔  
پر کئے تنگ نفس اور بلبلیں  
چھپ کے لوگوں سے کیے جس کے گناہ  
کام زنداں کے کیے اور ہمیں  
گھر بھی جانا ہے مسافر کہ نہیں  
اس کڑی دھوپ کو کیوں کر جھیلیں  
کل تو دیدار کا دن اور یہاں  
منہ دکھانے کا نہیں اور سحر  
لے وہ حاکم کے سپاہی آئے  
واں نہیں بات بنانے کی مجال  
جانے والوں پہ یہ رونا کیسا

کیوں رضا کڑھتے ہو ہنستے اٹھو  
جب وہ غفار ہے کیا ہونا ہے  
اعلیٰ حضرت قدس سرہ اپنے گناہوں پر شرمندہ بھی ہیں اور سرکارِ اقدس صلی اللہ تعالیٰ علیہ وسلم  
کی رحمت پر بھروسہ بھی کیے ہیں، اور حسابِ آخرت کا خوف بھی دل میں ہے۔ جب کہ اعلیٰ حضرت کا  
گناہ ہی کیا ہم سیہ کاروں گنہگاروں کے مقابلے میں، بس اک احساس ہے کہ ”جس کے رتبے ہیں سوا  
اس کی سوا مشکل ہے“ کے مصداق۔

ذیل میں اس نظم کے چند اشعار پیش کیے جاتے ہیں جس کا مطلع ہے ”کس کے جلوے کی  
جھلک ہے یہ اُجالا کیا ہے“ یہ پوری نظم پڑھنے کے قابل ہے اور دل میں بٹھانے کے لائق ہے۔

صدقہ پیارے کی حیا کا کہ نہ لے مجھ سے حساب  
بخش بے پوچھے، لجائے کو لجانا کیا ہے  
زاہد ان کا میں گنہگار، وہ میرے شافع  
اتنی نسبت مجھے کیا کم ہے، تو سمجھا کیا ہے  
کس سے کہتا ہے کہ اللہ خبر لیجیے مری  
کیوں ہے بے تاب یہ بے چینی کا رونا کیا ہے  
یوں ملائک کریں معروض کہ اک مجرم ہے  
اس سے پرسش ہے بتا! تو نے کیا کیا کیا ہے  
سامنا قہر کا ہے دفترِ اعمال ہے پیش  
ڈر رہا ہے کہ خدا حکم سناتا کیا ہے  
آپ سے کرتا ہے فریاد کہ یا شاہِ رُسل  
بندہ بے کس ہے شہا! رحم میں وقفہ کیا ہے  
پھر مجھے دامنِ اقدس میں چھپا لیں سرور  
اور فرمائیں ہٹو اس پہ تقاضا کیا ہے  
لو وہ آیا مرا حامی مرا غمِ خوارِ اُمم  
آگئی جاں تن بے جاں میں یہ آنا کیا ہے  
رحمۃً للعالمین تیری دہائی دب گیا  
اب تو مولا بے طرح سر پر گنہ کا بار ہے

کھڑے ہیں منکر نکیر سر پر نہ کوئی حامی نہ کوئی یاور  
بتا دو آکر مرے پیہر کہ سخت مشکل جواب میں ہے

خداے قہار ہے غضب پر کھلے ہیں بدکاریوں کے دفتر  
بچا لو آکر شفیق محشر تمہارا بندہ عذاب میں ہے  
کریم ایسا ملا کہ جس کے کھلے ہیں ہاتھ اور بھرے خزانے  
بتاؤ اے مفلسو! کہ پھر کیوں تمہارا دل اضطراب میں ہے  
گنہ کی تاریکیاں یہ چھائیں، امنڈ کے کالی گھٹائیں آئیں  
خدا کے خورشید مہر فرما کہ ذرہ بس اضطراب میں ہے  
کریم اپنے کرم کا صدقہ لہنیم بے قدر کو نہ شرما  
تو اور رضا سے حساب لینا رضا بھی کوئی حساب میں ہے

\*\*\*

اُترتے چاند ڈھلتی چاندنی جو ہو سکے کر لے  
اندھیرا پاکھ آتا ہے یہ دو دن کی اُجالی ہے

اندھیرا گھر، اکیلی جان، دم گھٹتا، دل اکتاتا  
خدا کو یاد کر پیارے وہ ساعت آنے والی ہے

\*\*\*

سنتے ہیں کہ محشر میں صرف ان کی رسائی ہے  
گر ان کی رسائی ہے لو جب تو بن آئی ہے  
سب نے صفِ محشر میں لکار دیا ہم کو  
اے بے کسوں کے آقا اب تیری دہائی ہے

بازارِ عمل میں تو سودا نہ بنا اپنا  
سرکارِ کرم تجھ میں عیبی کی سہائی ہے  
گرتے ہوؤں کو مژدہ، سجدے میں گرے مولا  
رو رو کے شفاعت کی تمہید اٹھائی ہے

مطلع میں یہ شک کیا تھا، واللہ رضا واللہ  
صرف ان کی رسائی ہے صرف ان کی رسائی ہے

میں نے تو یہ اشعار بغیر کسی تشریح کے نقل کر دیے ہیں، مجھے ایک مختصر انتخاب پیش کرنا تھا وہ کر  
دیا۔ اس موضوع کے ابھی اور بھی اشعار ہیں جنہیں ازراہ اختصار ترک کر دیا گیا ہے۔ حدائقِ بخشش میں  
قیامت، آخرت اور شفاعت کے تعلق سے اشعار کی تعداد بہت زیادہ ہے۔

ان مذکورہ اشعار اور اس طرح کے دیگر اشعار سے اعلیٰ حضرت قدس سرہ کی تواضع، انکساری  
اور ہضمِ نفس کی کیفیت پر بھی روشنی پڑتی ہے۔ آج ہم میں بہت سے لوگ ذرا سا قلم اور معمولی عمل خیر کی  
توفیق پا جاتے ہیں تو پھولے نہیں سماتے اور تکبر کا شکار ہو جاتے ہیں لیکن اعلیٰ حضرت قدس سرہ، علم و فضل  
اور زہد و تقویٰ کا پہاڑ ہونے کے باوجود اپنے کو بارگاہِ خداوندی اور سرکارِ رسالت پناہی (صلی اللہ علیہ  
وسلم) میں ایک عاجز، ناتواں اور بندہ بے دام کی حیثیت سے پیش کرتے ہیں، جو ہمارے لیے بہت  
بڑی عبرت اور نصیحت کا باعث ہے۔

امام احمد رضا قدس سرہ کی زندگی کا یہ پہلو بھی اس لائق ہے کہ اس پر بھرپور روشنی ڈالی  
جائے۔ ”امام احمد رضا اور تصوف“ میں خیر الاذکیاء حضرت مولانا محمد احمد مصباحی نے اس موضوع پر مختصر  
طور پر روشنی ڈالی ہے، یہاں اس کا خلاصہ پیش کیا جاتا ہے:

تصوف کی بنیادی شرط یہ ہے کہ آدمی اپنے کو سب سے حقیر سمجھے، نفس کے خیالات  
و حرکات کا برابر محاسبا کرتا رہے، اسی لیے ہم بڑے بڑے اولیاء کا ملین کو دیکھتے  
ہیں کہ وہ خوفِ خاتمہ سے کانپتے ہوئے نظر آتے ہیں اور برابر اپنے کو گنہگار ہی کہتے  
رہتے ہیں۔ ان کا یہ کہنا نہ تو صرف زبانی ہوتا ہے اور نہ یہ کہ ان کا گناہ ہمارے جیسا  
گناہ ہوتا ہے، بات صرف یہ ہے کہ ان کا عرفان ہماری معرفت سے بدرجہا زائد ہوتا  
ہے اور ہمارے خوفِ خدا کو ان کی خشیتِ الہی سے کوئی نسبت نہیں، ہم صریح گناہ  
کرتے بھی نہ خدا سے ڈریں نہ رسول اور خلق سے شرمائیں، وہ جتنی بھی عبادت کرتے  
ہیں اپنے رب کے حضور اسے کچھ نہیں سمجھتے اور یہی خیال رکھتے ہیں کہ۔ حق تو یہ ہے  
کہ حق ادا نہ ہوا۔

امام احمد رضا قدس سرہ کی پاک زندگی میں صوفیہ کا یہ عملی جوہر بھی بڑی آب و تاب سے نظر آتا  
ہے، ان کے اشعار سے اندازہ ہوتا ہے کہ نفس کا کیسا سخت محاسبا رکھتے تھے اور بعض عبارتوں سے معلوم  
ہوتا ہے کہ اپنے کو کیسا کہا کرتے تھے۔

نفس یہ کیا ظلم ہے جب دیکھو تازہ جرم ہے  
ناتواں کے سر پہ اتنا بوجھ بھاری واہ واہ

شفاعتِ سرکار (صلی اللہ تعالیٰ علیہ وسلم) کا ذکر کرتے ہوئے اپنے نفس کا یوں محاسبہ کرتے

ہیں۔

دعویٰ ہے سب سے تیری شفاعت پہ بیش تر  
دفتر میں عاصیوں کے شہا انتخاب ہوں

\*\*\*

خشکِ خوں ہے کہ دشمنِ ظالم سختِ خوںِ خوار ہے کیا ہونا ہے  
ارے او مجرم بے پروا دیکھ سر پہ تلوار ہے کیا ہونا ہے  
کامِ زنداں کے کیے اور ہمیں شوقِ گلزار ہے کیا ہونا ہے  
(امام احمد رضا اور تصوف، ص: ۶۷، ۶۸، مجمع الاسلامی مبارک پور)

اپنا محاسبہ نفس، تواضع و انکسار اور گناہوں کا گہرا احساس یہ سب فکرِ آخرت ہی کی دلیل ہے جو صوفیہ کرام اور صاحبانِ حزم و اتقا ہی کا حصہ ہے۔ آج دیکھا جاتا ہے آدمی صریح گناہ کرتا ہے، توبہ کا مطالبہ کیا جاتا ہے، احساس دلایا جاتا ہے، پھر بھی توبہ و رجوع کے لیے تیار نہیں ہوتا۔ اپنے مقام و مرتبہ اور عزت کے خلاف سمجھتا ہے، حالانکہ یہ عین بے عزتی کی علامت ہے اور آخرت کی بربادی کی بھی نشانی ہے۔

مرشدی مفتی اعظم ہند سرکار مصطفیٰ رضا نوری (شہزادہ اعلیٰ حضرت) علیہا الرحمۃ والرضوان کا واقعہ ہے کہ آپ کسی جگہ تشریف لے گئے، وہاں ایک طغرائیگ ہوا تھا جس پر ایک غلط شعر لکھا ہوا تھا، حضور مفتی اعظم ہند کی نظر جیسے ہی اس پر پڑی فرمایا: اسے نکال کر پھینک دو۔ اس کے معاذ بعد آنکھیں آبدیدہ ہو گئیں، بار بار اَسْتَغْفِرُ اللہَ، اَسْتَغْفِرُ اللہَ پڑھنے لگے، پھر فرمایا: میں نے بے خیالی میں اُتار کر پھینکنے کی بات کہہ دی، جب کہ اس کے حروف اور دوسرے کلمات جو اس طغرے میں ہیں وہ قابلِ احترام ہیں۔ اسے ہٹانا تو ضروری ہے مگر پھینکنا جائز نہیں۔ آپ لوگ گواہ رہیں میں اس سے توبہ کرتا ہوں۔

اَسْتَغْفِرُ اللہَ رَبِّیْ مِنْ کُلِّ ذَنْبٍ وَاَتُوْبُ اِلَیْہِ۔  
اللہ اللہ! یہ ہیں اللہ والے، یہ ہیں سرکارِ اعلیٰ حضرت قدس سرہ کے لاڈلے اور پروردہ جن سے عجلت اور بے خیالی میں ایک غیر مناسب بات نکل گئی تو اس سے برملا توبہ کرتے ہیں اور اپنے مقام و مرتبہ کا کچھ خیال نہیں کرتے۔

بس انھیں کلمات پر اپنی بات ختم کرتا ہوں۔ مولیٰ عزوجل سے دعا ہے کہ ہمیں بھی فکرِ آخرت، محاسبہ نفس اور احساسِ گناہ کی توفیق عطا فرمائے، گناہوں کی نحوست سے بچائے اور تکبر و ریا سے دور رکھے۔ آمین، بجاہ سید المرسلین علیہ السلام و صحبہ اجمعین ☆☆☆

## ذکرِ اعلیٰ حضرت امام احمد رضا محدث بریلوی

از افادات: مولانا محمد رضا ثاقب مصطفائی (بانی ادارہ المصطفیٰ انٹرنیشنل)

مرتب: وسیم احمد رضوی، نوری مشن مالنگاؤں

لاہور سے انجمنِ نعمانیہ نے اعلیٰ حضرت کو خط لکھا؛ فتاویٰ رضویہ میں موجود ہے اور اس میں انہوں نے کہا کہ ہمارے پاس دارالعلوم ہے، آپ بریلی؛ ایک دور دراز علاقہ ہے، وہاں سے لاہور آجائیں۔ یہ قطب البلاد ہے، بہت بڑا شہر ہے۔ یہاں بیٹھ کے کام کریں۔ ہم آپ کو وسائل بھی دیں [گے]؛ جتنے آپ چاہیں گے۔ تو اعلیٰ حضرت نے خط کا جواب دیا اور اس میں وہ طریقے بتائے کہ دین کا کام اس دور میں یوں یوں کرنا چاہیے۔ وہ سارے طریقے جو آج بھی ہمارے لیے لائحہ عمل ہے۔ فرمایا کہ: اس طریقے سے تم دین کا کام کرو۔ باقی رہی میری بات؛ تم مجھے بلوانا چاہتے ہو!..... خود آجاؤ یا اپنا آدمی بھیجو۔ اگر ایک لمحے کے لیے بھی احمد رضا فارغ بیٹھا ہے؛ تو کہنا دین سے دھوکا کر رہا ہے؛ ایک لمحے کے لیے بھی اگر فارغ بیٹھا ہو۔ اور پھر اللہ نے بریلی ہی میں آپ کو وسائل دے دیے تھے۔ جو بندہ کام کرنے والا ہو اللہ وسائل کے رُخ موڑ دیتا ہے۔ یہ اللہ کا انتظام ہوتا ہے اور ہم نے دیکھا ہے کہ جن لوگوں نے کام کیا ہے وہ بڑے بڑے شہروں میں نہیں؛ وہ بستیوں میں، دیہاتوں میں، پہاڑوں میں بیٹھے؛ اللہ نے وہاں ہی میلے لگا دیے۔

تو اعلیٰ حضرت کو پھر وسائل کی کمی نہیں رہی تھی۔ بلکہ ایک زمانہ تھا؛ طلبہ کے لیے مشکلات تھیں۔ اور طلبہ کی مشکلات یقیناً بندے کو کھا جاتی ہیں؛ ہم بھی اس مرحلے سے گزرتے ہیں۔ اعلیٰ حضرت سے کہا گیا کہ: حضور یہ جو نان پارہ کی ریاست کا نواب ہے نا، آپ کا بڑا معتقد ہے! اور یہ نواب اس زمانے میں جو ہوتے تھے ان کے، شاعرِ قصیدے لکھا کرتے تھے۔ اور وہ انعام و اکرام دیا کرتے تھے۔ تو کسی نے کہا کہ اگر آپ نواب کی شان میں ایک قصیدہ لکھ دیں۔ نان پارہ کے نواب کی شان میں؛ تو وہ ویسے ہی آپ کا عقیدت مند ہے اور پھر اس نے آپ کو تھوڑی دینا ہے، بلکہ مدرسے کے لیے دینا ہے۔ وہ اتنا کچھ دے گا کہ وہ مدرسہ کے طلبہ کے لیے کافی ہو جائے گا۔

اعلیٰ حضرت نے معذرت کی، لیکن انہوں نے پھر کہا کہ: حضرت آپ نے اپنے لیے تھوڑی کہنا ہے، یہ تو ایک مقصد کے لیے آپ نے لکھنا ہے۔ جب ضد کی گئی تو فرمایا قلم دو۔ قلم دی گئی۔ سب کا

خیال تھا کہ اب اعلیٰ حضرت چند جملے لکھ دیں گے، چند اشعار موزوں ہو جائیں گے اور پھر جب اُس (نواب) تک پہنچیں گے تو وسائل کے دروازے کھل جائیں گے۔ لیکن جب کاغذ لایا گیا تو اعلیٰ حضرت نے لکھا۔

وہ کمالِ حسن حضور ہے کہ گمانِ نقص جہاں نہیں  
یہی پھول خار سے دور ہے یہی شمع ہے کہ دھواں نہیں  
اور آخر میں آپ نے لکھا۔

کروں مدح اہلِ دُؤلِ رضا! پڑے اس بلا میں مری بلا  
میں گدا ہوں اپنے کریم کا مرا دین پارہ نال نہیں  
نان پارہ کی تقلیبِ لفظی دیکھیے! یعنی نان پارہ کو اگر اُلٹیں تو بنتا ہے پارہ نان، یعنی تقلیبِ لفظی؛ لفظ کو قلب  
کردینا بدل دینا۔ نان پارہ کو بدلہ تو پارہ نان بنا۔ اب پارہ کہتے ہیں ٹکڑے کو، نان کہتے ہیں روٹی کو۔  
اس کا مطلب ہوا روٹی کا ٹکڑا۔ اعلیٰ حضرت فرماتے ہیں۔

کروں مدح اہلِ دُؤلِ رضا! پڑے اس بلا میں مری بلا  
میں گدا ہوں اپنے کریم کا مرا دین پارہ نال نہیں  
احمد رضا روٹی کے ٹکڑوں کے لیے نہیں لکھتا؛ جب بھی لکھتا ہے ”امام الانبیاء“ [صلی اللہ علیہ وسلم] کی مدح کے لیے  
لکھتا ہے۔ (ماخوذ از افاداتِ مصطفائی، زیر ترتیب)

☆☆☆

### رضا اکیڈمی ممبئی

۱۹۷۸ء میں الحاج محمد سعید نوری نے ممبئی کی سرزمین پر رضا اکیڈمی قائم کی۔ رضا اکیڈمی سے بڑی  
تعداد میں کتابیں شائع ہو کر علمی دُنیا میں پہنچیں اور ایک انقلاب برپا ہوا۔ اس کے بانی کا متحرک  
ذہن کام کے بڑے اچھوتے اور نرالے طریقے وضع کرتا ہے۔ وہ بڑی کامیابی کے ساتھ امام احمد  
رضا قدس سرہ کے افکار سے علمی دُنیا کو روشناس کر رہے ہیں، مولانا کوکب نورانی اوکاڑوی نے  
بڑی پختہ کی بات کہی: ”ان کا دل و دماغ مسلکِ حق کی ترجمانی اور دُنیا کو اہل حق کی طرف راغب  
کرنے کے لیے متحیر کرنے والی باتیں سوچتا ہے اور وہ ہمہ وقت سرگرم عمل رہتے ہیں۔“

(سہ ماہی افکارِ رضا ممبئی، اپریل تا جون ۲۰۰۳ء، ص ۵۹)

برتر قیاس سے ہے مقام ابوالحسین

حضرت نوری بریلوی کے شیخِ طریقت سرکار نوری مارہروی

مولانا محمد ارشاد حسین مصباحی ساحل شہسرامی

مفتی اعظم، آل الرحمن، ابوالبرکات، محی الدین شاہ محمد مصطفیٰ رضا قادری برکاتی نوری قدس  
سرہ [۱۳۱۰ھ - ۱۴۰۲ء] کی ذاتِ بابرکات سرچشمہ خیر و سعادت تھی۔ آپ کی ذاتِ گرامی  
ابتداء سے ہی کرامت آثارتھی۔ یہ واقعہ تاریخ کی زینت ہے کہ جب حضرت مفتی اعظم نے ۲۲ رذی  
الحجہ ۱۳۱۰ھ / ۷ جولائی ۱۸۹۳ء بروز جمعہ صبح صادق کے وقت بریلی شریف کی مقدس سرزمین میں  
اپنی نورانی آنکھیں کھولیں، تو آپ کے والد ماجد امام اہل سنت اعلیٰ حضرت امام احمد رضا قادری  
برکاتی قدس سرہ اس وقت اپنے پیرخانے مارہرہ مطہرہ حاضر تھے۔ ۲۲ رذی الحجہ کی شب دیر تک  
سرکار نور، سراج العارفین سیدنا شاہ ابوالحسین احمد نوری قدس سرہ کی خدمت اقدس میں باریاب  
رہے اور مختلف شرعی مسائل پر گفتگو ہوتی رہی۔ شب میں دونوں حضرات کو سرکار مفتی اعظم کی ولادت  
کی نوید سنائی گئی۔ پھر دونوں حضرات فجر کی نماز کے وقت روبرو ہوئے۔ سرکار نور مسجد برکاتی کے  
زینے پر تھے اور اعلیٰ حضرت مسجد برکاتی کا رخ کر رہے تھے کہ سرکار نور نے اپنی مبارک زبان فیض  
ترجمان سے اعلیٰ حضرت کو بشارت دی۔ مولانا! مبارک ہو آپ کے گھر بچے کی ولادت ہوئی ہے۔  
چھ مہینے کے بعد سرکار نور بریلی تشریف لائے۔ حضرت مفتی اعظم کو گود میں لے کر مرید کیا، پھر اپنا  
لعاب دہن انگشت شہادت سے نومولود کے دہن میں ڈال کر دیر تک دعاؤں سے نوازتے رہے اور  
خاندانِ برکات کے سارے تیرہ سلاسل کی اجازت و خلافت مرحمت فرمائی۔ آپ نے فرمایا: یہ بچہ  
مادرِ ادولی ہے۔ فیض کے دریا بہائے گا۔

سرکار نور کے چہیتے اس مادرِ زاد ولی اور فیروز بخت بچے نے واقعی فیض کے دریا بہا  
دیے۔ خالقِ حقیقی نے ۹۱ سال کی عمر دراز عطا فرمائی۔ آپ کے دستِ حق پرست پر لاکھوں جو بیان  
بیعت مرید ہوئے، ہزاروں لوگ گناہوں سے تائب ہوئے، بہتیرے صرف روئے زیبا کی ایمانی  
طلعت دیکھ کر مشرف بہ اسلام ہوئے، ہزاروں تلامذہ نے درس لیا، سینکڑوں نے فتویٰ نویسی کے  
اسرار سیکھے، کثیر طالبانِ حق اجازت و خلافت سے سرفراز ہوئے۔ آپ کے قلم فیض رقم نے ہزاروں



والدہ ماجدہ سیدہ اکرام فاطمہ، حضرت سید شاہ دلدار حیدر کی صاحب زادی اور حضرت سید شاہ آل برکات ستھرے صاحب رحمۃ اللہ علیہ کی نواسی تھیں۔

آپ کی ذات کریم و فتر کمالات میں شروع ہی سے انتخاب تھی، اسی لیے اکابرین کے مرکز توجہ رہے۔ گیارہ سال کی عمر شریف میں ریاضت و مجاہدہ کی سنگلاخ زمین آپ کی قوت عمل کا مرکز بنی اور بہت جلد آپ کی ہدف تک رسائی ہو گئی۔ حضرت خاتم الاکابر فرماتے ان کو عیش و آرام سے کیا کام؟ یہ کچھ اور ہیں اور انھیں کچھ اور ہونا ہے۔ جوہر قابل نے وہ اثر قبول کیا کہ بالکل پیر و مرشد جدامجد حضرت خاتم الاکابر قدس سرہ کے رنگ میں رنگ گئے۔ ذات والا کی جامعیت باطن و ظاہر کا نقشہ حضرت نظمی مدظلہ کے قلم نے خوب کھینچا ہے۔ آپ لکھتے ہیں:

”حضرت جلیل البرکات نور العارفین، سلالة الواصلین جدنا الامجد حضور پر نور مولانا مولوی سید شاہ ابوالحسین احمد نوری میاں صاحب رضی اللہ تعالیٰ عنہ وارضاه عنہا خاندان برکات تہ مارہرویہ کے لیے رب تبارک و تعالیٰ کی نعمتوں میں سے ایک نعمت تھے۔ استغنا میں حضور صاحب البرکات سیدنا شاہ برکت اللہ قدس سرہ کا رنگ، تربیت و سلوک میں استاد الحقیقین سیدنا شاہ آل محمد قدس سرہ کی شان، معلومات و وسعت نظر میں حضرت اسد العارفین سیدنا شاہ حمزہ قدس سرہ کا انداز، تصرف و حکومت میں حضور شمس العارفین سیدنا شاہ ابوالفضل آل احمد اچھے میاں صاحب قدس سرہ کی یادگار، مہمان نوازی اور سخاوت میں حضور سیدنا شاہ آل برکات ستھرے میاں صاحب قدس سرہ کا نمونہ، ستر حال و اخفائے کمال و اتباع سنت و اجتناب بدعت میں حضور خاتم الاکابر سیدنا شاہ آل رسول قدس سرہ کے خلف الصدق، غرض؛ ذات والا عجب مجموعہ کمالات تھی۔ [مقدمہ سراج العوارف، ص ۷]

سرکار نور والد ماجد کی جانب سے سید محمد عمر ابن سید محمد دعوتہ الصغریٰ کی شاخ میں آتے ہیں اور والدہ ماجدہ کی جانب سے سید محمد سالار ابن سید محمد دعوتہ الصغریٰ قدس سرہ کی نسل میں۔ حضرت احسن العلماء قدس سرہ بھی سالاری شاخ میں شامل ہیں۔ سرکار نور کے دونوں شجرے حسب ذیل ہیں:

پدری شجرہ نسب:

خاتم اکابر ہند سید ابوالحسین احمد نوری ابن سید ظہور حسن بڑ کے ابن سید شاہ

آل رسول ابن سید شاہ آل برکات ستھرے میاں صاحب ابن سید شاہ حمزہ ابن

سید شاہ آل محمد ابن سید شاہ برکت اللہ ابن سید شاہ اولیس ابن سید شاہ عبدالجلیل ابن سید میر عبدالواحد بلگرامی ابن سید شاہ ابراہیم ابن سید شاہ قطب الدین ابن سید شاہ ماہر و ابن سید شاہ بڈھ ابن سید شاہ کمال ابن سید شاہ قاسم ابن سید شاہ حسن ابن سید شاہ نصیر ابن سید شاہ حسین ابن سید عمر ابن سید محمد صغریٰ جد اعلیٰ قبائل سادات بلگرام ابن سید علی ابن سید حسین ابن سید ابوالفرح ثانی ابن سید شاہ ابوفراس ابن حضرت سید ابوالفرح واسطی جد اعلیٰ جماعت سادات زیدیہ بلگرام و بارہا وغیرہما ابن حضرت سید داؤد ابن حضرت سید حسین ابن حضرت سید بیگیٰ ابن حضرت سید زید سوم ابن حضرت سید عمر ابن حضرت سید زید دوم ابن حضرت سید علی عراقی، ابن حضرت سید حسین ابن حضرت سید علی ابن حضرت سید محمد ابن حضرت سید عیسیٰ معروف بہ موتمن الاشبال ابن حضرت سید زید شہید رضوان اللہ تعالیٰ علیہم اجمعین ابن امام ہمام سید السادات زین العابدین المقلب بسجاد ابن سید الشہداء امام حسین ابن حضرت امیر المومنین مولیٰ مرتضیٰ علی زوج سیدۃ النساء فاطمہ زہراء بنت حضرت سید الانبیاء احمد مجتبیٰ محمد مصطفیٰ صلی اللہ تعالیٰ علیہ وآلہ واصحابہ وبارک وسلم۔

مادری شجرہ:

خاتم اکابر ہند سید شاہ ابوالحسین احمد نوری ابن سیدی اکرام فاطمہ دختر سید شاہ دلدار حیدر ابن سید منتخب حسین ابن سید ناظم علی ابن سید حیات النبی تا تو میاں ابن سید حسین ابن سید ابوالقاسم ابن سید جان محمد ابن سید حاتم ابن سید بدر الدین عرف بد لے ابن سید ابراہیم ابن سید پیارے ابن سید حسن ابن سید محمود عرف مدھن ابن سید بڑے ابن سید جمال الدین ابن سید ابراہیم ابن سید ناصر ابن سید مسعود ابن سید سالار ابن سید محمد صغریٰ جد اعلیٰ جماعت سادات واسطی بلگرام الی آخر سلسلہ۔

تعلیم و تربیت:

ابھی سرکار نور صرف ڈھائی برس کے تھے کہ آپ کی والدہ ماجدہ نے رحلت فرمائی۔ سرکار نور کی والدہ ماجدہ کی رحلت کے بعد آپ کی پرورش و تعلیم و تربیت کی تمام ذمہ داری آپ کی جدہ ماجدہ یعنی بڑی بی بی صاحبہ اہلیہ حضور خاتم اکابر رحمۃ اللہ علیہ نے فرمائی، اور اس طرح سرکار نور قدس سرہ نے اپنے

جد کریم قدس سرہ کی آغوش عاطفت میں پرورش پائی اور کامل اکتالیس برس، بارگاہ آل رسول کی صحبت و خدمت سے استفادہ فرمایا۔ سرکار نور قدس سرہ کی تعلیم و تربیت اور ان کے دادا اور مرشد، شاہ آل رسول احمدی قدس سرہ کی اپنے لاڈ لے پوتے کے اوپر توجہ خاص کو لے کر سرکار نور کے محبوب خلیفہ قاضی غلام شہر بدایونی رقم طراز ہیں:

”ہمارے حضور میاں صاحب قدس سرہ الشریف تنہا وہ نورعین ہیں جن کی تربیت اور پرورش میں آپ کے دادا اور دادی میں باوجود کمال محبت اختلاف ہو جاتا۔ چھوٹی سی عمر میں آپ کی تربیت، ریاضت و مجاہدہ کی کثرت دیکھ کر آپ کی دادی صاحبہ فرماتیں ”کیا اس بچے کو بھی اپنی طرح فقیر کر دو گے؟“ حضور خاتم اکابر جو بآفرماتے، ہاں! فقیر کر دوں گا! اور ایسا فقیر ہوگا کہ بڑے بڑے بادشاہ اور امراء اس کے آگے سر جھکا دیں گے۔ حضرت بی بی صاحبہ تربیت شاہانہ کی کوشش فرماتیں اور حضور حضرت صاحب قدس سرہ تربیت عالمانہ و درویشانہ چاہتے تھے۔“ اور یہی وجہ ہے کہ حضرت میاں صاحب قدس سرہ کو اپنے دادا و مرشد شاہ آل رسول سے وہ قرب خاص حاصل رہا جو خاندان برکاتیہ کے شاید ہی کسی فرزند کو رہا ہو، کہ اس ذات نوری کی شخصیت کی تکمیل اور تربیت کا تمام بار خود حضرت صاحب قدس سرہ نے اپنے سر لیا۔ کوئی لمحہ ایسا نہ گزرتا تھا جس میں وہ اپنے لخت جگر کو اپنے پیش نظر نہ رکھتے ہوں۔ وقت عبادت ہو تو پیش نظر، درگاہ معلیٰ میں حاضری ہو رہی ہے تو دادا کے ساتھ، آرام کر رہے ہیں تو دادا کے حضور، غرض کہ حضرت صاحب قدس سرہ نے اپنی حیات مبارکہ میں ہی اپنے لاڈ لے پوتے کو تمام علوم ظاہری و باطنی کی تعلیم دے کر جملہ رموز و اسرار خاندانی سے سرفراز فرما کر اپنا اور اپنے اسلاف کرام قدس سرہ کا سچا جانشین اور خاندانہ برکاتیہ کی تمام دنیوی اور روحانی نعمتوں کا وارث بنا دیا۔“

[اہل سنت کی آواز، ماہرہ مطہرہ، ۲۰۰۳ء، ص ۲۲-۲۳]

آپ نے کثیر شخصیات سے اکتساب فیض کیا۔ یہ بذات خود آپ کے تواضع کی دلیل ہے۔ مزید برآں یہ کہ آپ نے کسی سے کچھ بھی علمی باتیں دریافت کیں تو انھیں اپنے اساتذہ کی صف میں شمار کرتے اور ایک استاذ کی طرح ان کے ساتھ اکرامات کا سلوک فرماتے۔

ظاہری علوم میں ان حضرات سے استفادہ رہا:

(۱) حضرت میاں جی رحمت اللہ صاحب (۲) حضرت جمال روشن صاحب (۳) حضرت عبداللہ صاحب (۴) حضرت شیر باز خان مارہروی (۵) حضرت اشرف علی مارہروی (۶) حضرت امانت علی مارہروی (۷) حضرت امام بخش مارہروی (۸) حضرت سید اولاد علی مارہروی (۹) حضرت احمد علی خاں جالیسری (۱۰) حضرت مولانا محمد سعید عثمانی بدایونی متوفی ۱۲۷۷ھ (۱۱) حضرت الہی خیر مارہروی (۱۲) حضرت حافظ عبدالکریم پنجابی (۱۳) حضرت حافظ قاری محمد فیاض رامپوری (۱۴) حضرت مولانا فضل اللہ جالیسری متوفی ۱۲۸۳ھ (۱۵) حضرت مولانا نور احمد عثمانی بدایونی متوفی ۱۳۰۱ھ (۱۶) حضرت مولانا مفتی حسن خاں عثمانی بریلوی (۱۷) حضرت حکیم محمد سعید بن حکیم امداد حسین مارہروی (۱۸) حضرت مولانا ہدایت علی بریلوی (۱۹) حضرت مولانا محمد تراب علی امر وہوی (۲۰) حضرت مولانا محمد حسین شاہ ولایتی (۲۱) حضرت مولانا محمد حسین بخاری (۲۲) حضرت مولانا محمد عبدالقادر عثمانی بدایونی متوفی ۱۳۱۹ھ قدس سرہ ہم [تذکرہ مشائخ قادریہ رضویہ، ص ۳۷۹]

باطنی علوم کی راہ میں آپ کے مربی اعظم حضور خاتم الاکابر سیدنا سید شاہ آل رسول احمدی قدس سرہ تھے۔ آپ کی ذات والا کے علاوہ اور جن گرامی حضرات سے اذکار و اوراد سلوک کی نسبتیں حاصل رہیں وہ یہ ہیں:

(۱) حضرت سید غلام محی الدین (۲) حضرت مفتی سید عین الحسن بلگرامی (۳) حضرت شاہ شمس الحق عرف تنکا شاہ (۴) حضرت مولانا احمد حسن مراد آبادی (۵) حضرت حافظ شاہ علی حسین مراد آبادی قدس اللہ تعالیٰ اسرار ہم [ایضاً ص ۳۸۰]

آپ کو روحانی فیوض اور ایسی اکتسابات بہت عظیم عظیم بارگاہوں سے حاصل تھے۔ آپ کو حضور پر نور نبی اکرم سید عالم صلی اللہ تعالیٰ علیہ وسلم کی زیارت مقدسہ حاصل رہی۔ مصافحہ و معانقہ، بیعت اور اخذ فیض کی گراں مایہ دولتیں اس درجہ قرب کے ساتھ حاصل فرمائیں کہ آغوش رحمت عالم میں جا بیٹھنے کا بھی شرف حاصل رہا۔ حضور اقدس سید عالم صلی اللہ تعالیٰ علیہ وسلم کی بارگاہ اقدس کے علاوہ ان اعظم کرام سے بھی انوار باطنی حاصل ہوئے۔

حضرت سیدنا موسیٰ علیہ السلام، حضرت سیدنا سلیمان علیہ السلام، حضرت سیدنا عیسیٰ علیہ السلام، سیدنا حضرت امیر المؤمنین مولیٰ علی کرم اللہ وجہہ الکریم، سیدنا حضرت سید الشہد الامام عالی مقام امام حسین رضی اللہ تعالیٰ عنہ، سیدنا غوث الثقلین محبوب سبحانی حضرت غوث اعظم الشیخ ابو محمد سید محی الدین

عبدالقادر جیلانی رضی اللہ تعالیٰ عنہ، سیدنا سلطان الہند خواجہ خواجگاں حضرت خواجہ معین الدین چشتی اجمیری رضی اللہ تعالیٰ عنہ، سیدنا حضرت ذوالنون مصری رضی اللہ تعالیٰ عنہ، سیدنا حضرت خواجہ عثمان ہارونی رضی اللہ تعالیٰ عنہ اور اپنے خاندان کے تمام اکابرین حضرت سیدنا میر عبدالواحد بلگرامی قدس سرہ سے لے کر حضرت سیدنا خاتم الاکابر قدس سرہ کی زیارتوں سے بہرہ ور ہوئے اور اکتساب فیض کیا۔

جس ذات کریم نے ایسی ایسی عظیم بارگاہوں سے فیض حاصل کیا ہو، اس کی عظمت، جامعیت اور عبقریت کا کیا پوچھنا۔ یہ تو جہات عالیہ خود ہی کہتی ہیں کہ ذات والا اوروں میں انتخاب تھی۔ کوئی یوں ہی نہیں مرکز فیض بنتا ہے۔ عبقریت اور مرجعیت دونوں ساتھ ساتھ رہا کرتی ہیں۔ سو یہ دونوں آپ کے اوصاف سے بھی بغل گیر تھیں۔ اپنی بے پناہ مصروفیات کے باوجود سرکار نور کی ذات کریمہ اپنے اوقات میں عجیب برکات رکھتی تھی۔ آپ کی علمی مصروفیات کی روداد حضرت نظمی دامت برکاتہم القدسیہ کے قلم سے اچھی لگتی ہے کہ آپ ہی حضرت نور کی گلدی کے وارث و جانشین ہیں۔ آپ لکھتے ہیں:

در بار نور کی وہ شان کہ فوائد جلیلہ دینیہ بیان ہو رہے ہیں اور ہر مسئلہ شرعی کو اس اسلوب اور وضاحت سے ارشاد فرمایا جا رہا ہے کہ ہر عامی کے ذہن نشین ہو رہا ہے۔ بعض مسائل کی تحقیق میں سوالات روانہ فرما رہے ہیں، کبھی خود بھی سفر فرما رہے ہیں، کتب تصوف و سلوک و عقائد کی مطالعے میں ہیں اور کبھی ان میں سے مختلف فوائد انتخاب فرما رہے ہیں۔

یہ تو آپ کی علمی مصروفیات تھیں دوسری طرف اور اذکار بھی اس قدر تھے کہ حیرت ہوتی ہے۔ بقول حضرت نظمی مدظلہ:

”ورد روزانہ اس قدر تھا کہ اچھا تیز پڑھنے والا اس کو پورے دن اور پوری رات میں پورا کر سکتا تھا۔ یہ سب سرکار نور بہت تھوڑے وقت میں پڑھ لیتے۔ اللہ اکبر! حضور کے وقت میں کیسی وسعت و برکت تھی کہ نماز و وظائف، اوراد و اشغال کے سوا خدام و سالکین کی پریشانیوں، خطوط کے جواب، مریضوں کی عیادت، نقوش و تعویذات کی تحریر، قبولہ و آرام، تصنیف و ملاحظہ کتب، اہل حقوق کی پاسداری، حضور خاتم الاکابر کے دربار کی حاضری۔ معاملات کا پیش کرنا اور ہدایات لینا وغیرہ اوقات روزانہ طے ہوتے تھے۔

سرپائے نور:

اس پیکر کرامت کے سرپا کا نقشہ کھینچتے ہوئے آپ کے خلیفہ و خادم خاص مولانا قاضی غلام شہر

قادری برکاتی بدایونی قدس سرہ فرماتے ہیں:

”حضور کا قدمیانہ تھا، لیکن باوجود میانہ قد قامت ہونے کے مجمع میں حضرت ہی سب سے بلند نظر آتے، رنگ مبارک گندمی، سر شریف بڑا اور مخلوق، پیشانی چوڑی، بھنویں باریک، آنکھیں بڑی اور روشن سپیدی اور سیاہی میں تیز سرنخی کے ڈورے پڑے ہوئے۔ دندان مبارک نہایت ہی صاف، چمک دار، مضبوط غالباً وفات شریف تک کوئی دانت گرانہ تھا۔ ریش مبارک نہ انبوہ نہ کم، پوری بھری ہوئی، سینہ مبارک کو ڈھکتی ہوئی، موٹھیں اس قدر قصر فرماتے گویا منڈی ہوئی ہیں، سینہ مبارک چوڑا، آخر عمر میں کمر مبارک خم ہو گئی تھی جو چلنے میں محسوس ہوتی تھی، پاؤں کی ایڑیاں چھوٹی نہایت خوب صورت رفتار۔ ہنسی صرف تبسم تک محدود تھی۔ پیش تر عامہ رنگین، کرتا سفید نقش بندی، پاجامہ، ڈھیلا کلاہ مبارک دوپٹی گوشہ کھلے ہوئے، کبھی قادری قمیص اور عبا بھی زیب تن فرماتے۔ جاڑوں میں پوری آستینوں کی ناف سے نیچی مرزئی لباس تھا ایک چھوٹا سا سفید دوپٹہ جو بشکل لاگلے میں ہوتا۔ [تذکرہ نوری]

عقد مسنون:

سرکار نور قدس سرہ کا پہلا عقد مسنون دختر حضرت سید شاہ ظہور حسین عرف چھٹو میاں صاحب رحمۃ اللہ علیہ سے ہوا۔ ان بی بی صاحبہ کا وصال ۱۷ جمادی الاخریٰ ۱۲۸۶ء میں بمقام مارہرہ شریف ہوا۔ حضرت اقدس کا دوسرا عقد میرے جد امجد حضرت سید شاہ حسین حیدر حسینی میاں رحمۃ اللہ علیہ (حقیقی نواسہ حضور خاتم الاکابر قدس سرہ) کی حقیقی بہن یعنی دختر سید محمد حیدر صاحب رحمۃ اللہ علیہ سے ۱۲۸۷ھ میں ہوا۔ ان کے بطن سے ایک صاحب زادے سید محی الدین جیلانی ۱۲۸۸ء میں تولد ہوئے، لیکن ان صاحب زادے کا وصال ۱۷ سال ۱۷ ماہ کی عمر میں بمقام مارہرہ شریف ہوا۔

حضور میاں صاحب کے جب کوئی اولادِ صلبی باقی نہ رہی، تو آپ نے اپنا جانشین اپنے عم زاد بھائی کے صاحب زادے سید علی حسن عرف اقبال کو مقرر کیا، لیکن ان صاحب زادے کا وصال بھی حضور میاں صاحب کے سامنے ہو گیا۔ تب حضرت نور دادا نے بہت رقت کے ساتھ فرمایا۔

مٹے وہ گلیں کھدے جس پر نام ہمارا

[اہل سنت کی آواز، ۲۰۰۳ء، ص ۵۷-۵۸]

بیعت و خلافت:

سرکار نور، سراج العارفین سید شاہ ابوالحسین احمد نوری قدس سرہ کو صرف بارہ سال کی عمر میں

حضرت خاتم الاکابر قدس سرہ نے خلافت تفویض کی۔ حضرت سراج العوارف میں خود تحریر فرماتے ہیں:

”ربیع الاول شریف ۱۲۶۷ھ کی سترہویں رات کو مرشد اعلیٰ سیدنا آل احمد عرف اچھے میاں صاحب رضی اللہ تعالیٰ عنہ کی فاتحہ سے فارغ ہو کر میرے دادا اور مرشد سیدنا شاہ آل رسول احمدی رضی اللہ تعالیٰ عنہ مجھے ساتھ لے کر سجادہ کے مقام پر آئے، میری عمر اس وقت بارہ برس کی تھی۔ سجادہ شریف پر لا کر مجھے مسند طریقت پر چارزانو بیٹھنے کا حکم دیا، چنانچہ میں بیٹھ گیا۔ حضرت نے خود دوزانو بیٹھ کر ایک روپیہ بطور نذر پیش کیا اور فرمایا: مبارک ہو۔“

یہ انداز نوازش صرف اسی کے ساتھ ہوتا ہے جو مرید مراد اور گوہر تابدار ہوتا ہے۔ حضرت خاتم الاکابر نے اس غیر معمولی طرز عمل سے یہ اعلان فرمادیا کہ سرکار نور آپ کے جانشین اور سجادہ غوثیہ برکاتیہ کے مسند نشین ہیں۔ باضابطہ سجادگی کی رسم حضرت خاتم الاکابر سید شاہ آل رسول احمدی قدس سرہ کے عرس مبارک ذی الحجہ ۱۲۹۷ھ میں آئی۔ اس محفل میں اعلیٰ حضرت امام احمد رضا قادری قدس سرہ نے رحمة اللہ وبرکاتہ علیکم اهل البیت انہ حمید مجید [۱۲۹۷ھ] سے سجادہ نشینی کی تاریخ نکالی اور مشہور عالم قصیدہ ع

برتر قیاس سے ہے مقام ابوالحسین

عرض کیا۔ اس محفل نور میں حضرت تاج الفحول محب رسول مولانا شاہ عبدالقادر قادری برکاتی بدایونی قدس سرہ بھی حاضر تھے۔

خلفائے کرام:

سرکار نور پہلے بزرگ ہیں جنہیں حضرت خاتم الاکابر نے تقاضاے حالات کے پیش نظر مارہرہ مطہرہ سے باہر قیام کی اجازت مرحمت فرمائی، اس لیے سرکار نور کا خورشید فیضان پورے متحدہ ہندوستان پر جلوہ گر ہوا اور کثیر خلق خدا نے آپ کی ذات بابرکات سے فیوض روحانی حاصل کیے۔ آپ تربیت کے بعد خلافت سے نوازتے تھے، اس کے باوجود آپ کے خلفا کی تعداد خاصی ہے۔ صاحب عرس قاسمی مجدد برکاتیت ابوالقاسم سید شاہ محمد اسماعیل حسن شاہ جی میاں، سید شاہ مہدی حسن برکاتی، تاج العلماء سید شاہ اولاد رسول محمد میاں، سید شاہ حامد حسن، سید شاہ ظہور حیدر، سید شاہ ابن حسن، سید شاہ اسحاق حسن، سید شاہ ارتضائ حسین پیر میاں، نواب سید احتشام الدین حسین، سید محمد ایوب حسن قدس سرہ اسرارہم۔ سرکار نور کے وہ خلفا ہیں جو خاندان برکات سے تعلق رکھتے ہیں۔

دیگر خلفائے کرام میں اعلیٰ حضرت امام احمد رضا قادری برکاتی، تاج الفحول مولانا عبدالقادر بدایونی، مولانا عطاء اللہ خاں رامپوری، مولانا قاضی مبشر الاسلام عباسی بدایونی، مولانا حکیم عبدالقادر شہید نوری بدایونی، مولانا غلام حسنین صدیقی بدایونی، مفتی اعظم آل رحمن ابوالبرکات محی الدین شاہ مصطفیٰ رضا نوری، مولانا قاضی غلام قنبر بدایونی، مولانا قاضی غلام شہر بدایونی، مولانا محمد جعفر بدایونی، حاجی محمد علی نقوی بدایونی، مولوی عطا محمد صدیقی بدایونی، مولوی سکندر خان شاہ جہان پوری، حافظ محمد سراج الدین بدایونی، مولوی مشتاق احمد سہارن پوری، مولوی محمد طاہر الدین صدیقی بدایونی، میاں محمد رمضان پنجابی، حکیم سید مشتاق حسین حیدر آبادی، ملا محمد طفیل احمد ایٹوی، شاہ تالقین، شاہ امام علی، سید محمد ابراہیم شاہ جہان پوری، سید فخر عالم شاہ جہان پوری، مولانا محمد عمر دہلوی، مولانا حکیم سید محمد غوث بدایونی، ملا دلائی، مولوی محمد عزیز بخش بدایونی، مولانا سید احمد حسین، مولوی محمد جمیل الدین عباسی بدایونی، شیخ کرامت حسین پالن پوری، سید عبدالعزیز، مولانا محمد عادل ناروی، نواب سید بیگمبختی حسن، قاضی حسن شاہ پنجابی کے اسمائے گرامی صاحبان تذکرہ نے نقل کیے ہیں۔

ان خلفائے کرام میں جو خصوصیت اعلیٰ حضرت اور مفتی اعظم کو آپ کی بارگاہ والا جاہ میں حاصل تھی وہ اپنی نظر آپ تھی۔ سرکار مفتی اعظم مرید مراد تھے، جس کی جھلک آپ ملاحظہ کر چکے۔ سرکار اعلیٰ حضرت کو ”چشم و چراغ خاندان برکات“ کا لقب آپ نے مرحمت فرمایا۔ یہ وہ اعزاز ہے جس کی نظیر خلفائے خاندان برکات میں نہیں پیش کی جاسکتی۔ سرکار نور والانا سے میں تحریر فرماتے ہیں:

”چشم و چراغ خاندان برکات تیرے مارہرہ مولانا احمد رضا خاں صاحب دام عمر ہم و علم ہم۔ از ابوالحسین بعد دعائے فقیر و مقبولیت محررہ القاب سطر بالا۔“

واضح ہو کہ یہ خطاب حضرت صاحب رضی اللہ تعالیٰ عنہ نے مجھ کو دیا تھا باوجودیکہ میں لائق اس کے نہ تھا، تحریر فرمایا کرتے تھے۔ چون کہ اب میں بظاہر اسباب انواع امراض میں ایسا مبتلا ہوں کہ مصداق اس مصرع کا ہو گیا ہوں ع

اگر مانند شبے مانند شب دیگر نمی ماند

اور مولانا عبدالقادر صاحب رحمۃ اللہ علیہ بھی اٹھ گئے اور جگہ خالی کر گئے، تو اب سوائے آپ کے حامی کار اس خاندان عالی شان کا خلفا میں کوئی نہ رہا۔ لہذا میں نے یہ خطاب آپ کو بائیمائے غیبی پہنچا دیا۔ بطوع و رغبت آپ کو قبول کرنا ہوگا اور میں نے بطیب خاطر بلا جبر و اکراہ بہ رغبت قلب یہ خطاب آپ کو

ہیہ کیا اور بخش دیا۔ یہی خط اس کی سند میں باضابطہ ہے۔

نقطہ ابوالحسین۔ ازمارہرہ

[اہل سنت کی آواز، ۲۰۰۳ء، ص ۷۱]

## نورانی اخلاق :

سرکار نور کے اخلاق کریمانہ، شامل نبوی کا پر تو تھے۔ عقیدے میں حد درجہ تصلب تھا۔ شریعت کی پوری پابندی تھی، قرآن وحدیث کے پورے عامل تھے۔ علوم نبوت کے ماہر تھے۔ ریاضت ومجاہدہ، سخاوت و کرم، مخلوق خدا کی حاجت روائی، خندہ روئی، اعتماد پسندی، نرم نرم انداز گفتگو، ہر ایک سنی مسلمان بالخصوص اہل سلسلہ کی خیر خواہی، ان کے حق میں دست بدعا رہنا، غریبوں، مسکینوں سے انس، محرمات ہی نہیں مکروہات ولغویات سے بچنا، دوسروں کی عیب پوشی، بد مذہبوں سے دوری، فاسقوں سے وحشت، سرکار نور کے اخلاق نورانی کے چند گوشے ہیں۔

فنائی الشیخ تھے، سرکار غوثیت مآب رضی اللہ تعالیٰ عنہ کی بارگاہ سے عشق تھا۔ ریاضت کا حال کیا تھا، اس کی سمت اشارہ ہو چکا ہے۔ یہاں سراج العوارف کا وہ اقتباس درج کرتا ہوں؛ جس میں سرکار نور نے اخلاف اور وابستگان سلسلہ کی تربیت اور رہنمائی کے لیے اپنے کچھ معمولات درج کیے ہیں، ورنہ اس بارگاہ میں تو کمالات کا انحصار درجہ مطلوب تھا۔ سرکار نور رقم طراز ہیں:

”اس فقیر کو صفائی قلب اور تزکیہ اور اسمائی اور صفائی تجلیوں کے حاصل کرنے کے لیے بعض اسموں اور دعاؤں کی دعوت کا کافی اتفاق ہوا۔ میں نے بیس سال کی عمر میں تنہائی اختیار کی اور تیس سال تک اکثر خلوت ہی میں روزہ دار رہا۔ میں نے کبھی لمبی مدت کے لیے روزے نہیں چھوڑے اور اس دوران میں نے دو تین بار بلکہ اس سے زیادہ دعوت اسما اور حسب ذیل دعائیں ورد رکھیں۔

۱- حزب البحر، ۲- سورہ واقعہ، ۳- سورہ مزمل، ۴- اسماء صاحب کہف، ۵- آیت اللہ لطیف بعبادہ، ۶- دعوت چہل اسماء بطور نمسہ خاندان کی مختصر ترکیب کے مطابق، ۷- اسم بدوح سادہ، ۸- اسم بدوح باموکل، ۹- اسم اندولی الاجابۃ، ۱۰- اسم یابدیع العجاب، ۱- اسم یا شیخ عبدالقادر جیلانی شیباً اللہ، ۱۲- عمل شجرہ زر، ۱۳- عمل دعائے حیدری

ان اسماء اور دعاؤں کو میں سالہا سال، بار بار عامل کی شرطوں کی ادائیگی اور زکات کے لیے معمول بنایا اور ان کی روحانیت اور تجلیات سے فیض پایا اور جلالی و

جمالی غذاؤں اور مکروہات کو ترک کیا۔“

ان کثیر اوراد اور بے شمار الہی تجلیات کی برکتوں کی کچھ جھلکیاں روحانی مصروفیات کے عنوان

سے آگے ملاحظہ کریں۔

## تصانیف :

سرکار نور کی علمی، دعوتی اور عملیاتی مصروفیات کی جھلکیاں آپ نے ملاحظہ کیں لیکن ان کثیر در کثیر ہمہ جہت مصروفیات کے باوجود اچھی خاصی تصانیف آپ سے یادگار ہیں، جب کہ آپ کو تصنیف وتالیف سے شغف نہ تھا۔ آپ نے چند رسائل تکسیر و عقائد، آداب مریدین، اوراد و اذکار، اشغال و اعمال اور فقہ میں تصنیف فرمائے۔ شعر بھی کہتے تھے اور خوب کہتے تھے، تخلص اول سعید فرماتے تھے، بعد میں نوری کر لیا تھا۔ ایک مختصر دیوان بھی چھوڑا۔

محرتمی و مخدومی حضرت سید آل رسول حسنین میاں نظمی برکاتی دامت برکاتہم القدسیہ حضرت نوری قدس سرہ کی تصانیف کا ایک اجمالی موضوعاتی خاکہ ان الفاظ میں پیش کرتے ہیں:

تصنیف اور اس کی شہرت سے سرکار نور میاں قدس سرہ کو خاص دلچسپی نہ تھی۔ بعض تحریرات بطور رسالہ بھی خدام کے التماس پر مرتب ہوئے۔

۱- العسل المصفی فی عقائد ارباب سنة المصطفی (علیہ النحیة والشنا): آسان اردو زبان میں عقائد اہل سنت کے بیان میں نہایت مختصر اور مفید، بچوں کی تعلیم کے لیے مناسب بلکہ ضروری رسالہ ہے۔ (یہ متعدد بار شائع ہوا۔ ۱۲ رضوی)

۲- سوال و جواب: یہ بھی اردو زبان میں مختصر مسئلہ تفضیل کا فیصلہ ہے۔ آج تک حضرات تفضیلیہ سے اس کا جواب نہ بن پڑا۔

۳- اشتہار نوری: یہ ایک مفید تحریر ہے۔ جس وقت بعض علمائے اہل سنت مکائد اہل ندوہ سے دھوکا کھا گئے ان کی ہدایت وتنبیہ کے لیے یہ اشتہار جاری ہوا۔

۴- تحقیق التراویح: یہ دفع فتنہ بعض غیر مقلدین میں بیس رکعت تراویح کے اثبات میں تحریر فرمایا۔

۵- دلیل البقین من کلمات العارفین: تفضیل کلی حضرات شیعین رضی اللہ تعالیٰ عنہما کا اثبات حضرات تفضیلیہ کے شبہات کا ازالہ نہایت ضروری وضاحت

سے فرمایا۔ لاجواب تھا لہذا لاجواب ہے۔

۶- عقیدۃ اہل سنت نسبت محاربین جمل و صفین و نہروان :  
یہ رسالہ بزبان اردو ہے اور حسب الحکم حضور خاتم الاکابر تحریر فرمایا۔

۷- لطائف طریقت کشف القلوب : یہ رسالہ بیان کسب ابتدائی  
سلوک میں بزبان اردو ہے۔

۸- النور والبهاء فی اسانید الحدیث و سلاسل الاولیاء : اس  
رسالے میں سلاسل و اسناد احادیث صحاح و مسلسل بالاولیاء و حسن حصین و دلائل  
الخیرات، اسرار ربینہ، مصافحات اربعہ، مشابکہ، مسلسل بالاضافت و اسناد حرز یمانی و  
قرآن کریم و تسبیح و سلسلہ عالیہ قادریہ قدیمہ و ایہ، و کاپو یہ جدید و رزاقیہ و منوریہ و چشتیہ و  
سہروردیہ و نقشبندیہ و مداریہ و علیہ جو چند طریقوں سے پہنچے ہیں درج ہیں۔ بزبان عربی  
نہایت مفید رسالہ ہے۔

۹- سراج العوارف فی الوصایا و المعارف : یہ وہ پر نور تصنیف ہے  
کہ جو فوائد اس میں مندرج ہیں ان کا مجموعہ کسی ایک جگہ نہیں ملے گا۔ خانوادہ برکاتیہ  
کے جملہ مریدین و متوسلین کو اس کا دیکھنا، پڑھنا، پاس رکھنا نہایت فائدہ مند ہے۔  
۱۰- الجعفر : ایک مختصر رسالہ بزبان اردو ہے، جس میں جعفر کا ایک خاص  
قاعدہ مفصلاً مذکور ہے۔

۱۱- النجوم : ایک نہایت مختصر رسالہ نجوم ہے۔ وہ چیزیں جن کا جاننا ایک  
عامل اور جفا رکھو ضروری ہے، اس میں درج ہیں۔

۱۲- تخییل نوری : مجموعہ اشعار فارسی و عربی و اردو، جو گاہ گاہ اتفاقاً نظم  
فرمائے گئے۔ تخلص سرکار نور پہلے سعید تھا پھر نوری فرماتے تھے۔

ان کے علاوہ سرکار نور نے صلوٰۃ غوثیہ، صلوٰۃ معینیہ، مجموعہ صلوٰۃ نقشبندیہ،  
صلوٰۃ صابریہ، صلوٰۃ ابی العلابیہ، صلوٰۃ مداریہ، صلوٰۃ الاقربا، صلوٰۃ المرضیہ لفقراء  
الماہر و یہ وغیرہ شجرے مرتب فرمائے۔ آخری تصنیف حضور کی اسرار اکابر برکاتیہ  
ہے، جو صد ہا نکات و اسرار پر مشتمل ہے۔ مجموعہ ہائے اعمال و اشغال کا تو کوئی شمار ہی  
نہیں۔ [سراج العوارف، ص ۱۳ تا ۱۵]

تذکرہ نوری کے حوالے سے حضرت کی تصنیف صلوٰۃ غوثیہ سے لے کر اخیر تک کی باقی  
کتابوں کے بارے میں تذکرہ مشائخ قادریہ رضویہ میں یہ تفصیل درج ہے۔

۱۳- صلوٰۃ غوثیہ: اس میں شجرہ عالیہ قادریہ مع اسمائے حسنیٰ درج ہے۔

۱۴- صلوٰۃ معینیہ: شجرہ چشتیہ اس میں بطور اوراد درج ہے۔

۵۱- مجموعہ: اس میں حضور اقدس صلی اللہ تعالیٰ علیہ وسلم، سیدنا حضرت

علی و حضرات حسنین کریمین اور سرکار غوث اعظم رضی اللہ تعالیٰ عنہم اجمعین کے  
ننانوے اسمائے عالیہ کا ذکر ہے۔

۱۶- صلوٰۃ نقشبندیہ: اس میں بھی حضرت خواجہ نقشبند کے ننانوے

صیغے اور اسماء مذکور ہیں۔

۱- صلوٰۃ صابریہ:

۱۸- صلوٰۃ ابی العلابیہ:

۱۹- صلوٰۃ مداریہ: اس میں اکثر اسماء ننانوے صیغے کے ساتھ درج ہیں۔

۲۰- صلوٰۃ المرضیہ لفقراء الماہر و یہ: اس میں اکثر خاندانی

خلفا کے اسمائے گرامی درج ہیں۔

۲۱- صلوٰۃ الاقرباء: اس میں بیش تر خاندانی بزرگوں کے اسمائے گرامی

مذکور ہیں۔

۲۲- اسرار اکابر بوکاتیہ: یہ آخری تصنیف ہے، جس میں خاندانی

اسرار و نکات مذکور ہیں۔

۲۳- مجموعہ ہائے اعمال و اشغال: اس کا شمار نہیں۔ قریب چند

مجموعہ ہر سال خود تحریر فرماتے، جو چند حضرات کے پاس ہیں۔

[تذکرہ مشائخ قادریہ رضویہ، ص ۳۸۶-۳۸۷]

ناچیز نے آپ کی تصانیف سے صرف دو تصنیف دیکھی اور وہ ہیں ”سراج

العوارف فی الوصایا و المعارف“ اور ”العسل المصفی فی عقائد ارباب سنۃ المصطفیٰ“، ان

کے بالاستیعاب مطالعہ کے بعد اس کی اہمیت کا احساس ہوا۔ سراج العوارف میں جس

قدر جامع فوائد و نکات موجود ہیں اختصار کے ساتھ اس قدر کثیر فوائد و نکات میرے

محدود مطالعہ میں تصوف کی کسی کتاب کے اندر نہ ملے۔ انسان کی اسلامی زندگی کے لیے جو باتیں ضروری ہیں؛ سرکار نور نے عجب حسن اختصار اور سلاست کے ساتھ جمع کر دیے ہیں۔ سبع سنابل شریف کے انداز میں اس میں سات لمبے (روشنیاں) ہیں، اور ہر لمبے کے اندر ”نور“ کے عنوان سے کثیر فوائد درج ہیں، جس کی مختصر تفصیل یہ ہے۔

۱۔ پہلا لمبہ : وصیتوں کے باب میں ہے، جس میں گیارہ [۱۱] وصیتیں ذکر ہیں۔  
 ۲۔ دوسرا لمبہ : اہل سنت کے عقیدوں کے بیان میں ہے، جس میں اٹھائیس [۲۸] نور ہیں۔

۳۔ تیسرا لمبہ : تصوف کے سلسلے میں ہے، جس میں سرسٹھ [۶۷] نور ہیں۔  
 ۴۔ چوتھا لمبہ : سلوک کے بیان میں ہے، جس میں باون [۵۲] نور ہیں۔  
 ۵۔ پانچواں لمبہ : مسائل فقہیہ کے ذکر میں ہے، جس میں انچاس [۴۹] نور ہیں۔  
 ۶۔ چھٹا لمبہ : اخلاق اور نصائح کے بیان میں ہے، جس میں تیس [۲۳] نور ہیں۔  
 ۷۔ ساتواں لمبہ : بعض متفرق فوائد کے بیان میں ہے، جس میں سات [۷] نور ہیں۔

اصل کتاب فارسی زبان میں ہے، جس پر سیدنا علی حضرت امام احمد رضا قادری برکاتی قدس سرہ کی عربی اور فارسی دونوں زبانوں میں منظوم تقریظ ہے۔

عربی تقریظ کے چند اشعار یہ ہیں:

انا سیدی یا ابن عز غطارف ویا احمد النور نور الاعارف  
 کلامک نور بہاء السلاسل وشہد مصفی عن الزیع صارف  
 وتحقیق ترویج کشف القلوب دلیل الیقین سراج العوارف  
 ولاغر وان جاء منک سراج فانک نور نادى المعارف  
 ارانا سراجک باللیل شمسا وشمس بلیل عجیب وطارف  
 فہل مثلہ فی تلید و طارف  
 و این فاین تراہ الطوارف

[بساتین الغفران، ص ۱۹۵]

استاذ حازم محمد احمد عبدالرحیم الحفوفی مرتب ”بساتین الغفران“ جو جامعہ ازہر کے فاضل استاذ ہیں، انھوں نے ڈاکٹر حامد علی خاں کے مقالہ کے حوالے سے فقط یہی چھ اشعار ذکر کیے ہیں۔ حاشیہ

میں لکھتے ہیں کہ سیدنا علی حضرت قدس سرہ گیارہ عربی اشعار تقریظ میں کہے تھے، جو سراج العوارف کے اس نسخہ میں مطبوع ہیں جو بدایوں پریس سے شائع ہوا تھا۔ لیکن انھیں تلاش و جستجو کے باوجود یہ نسخہ دست یاب نہ ہو سکا۔

سراج العوارف کے دو اردو ترجمے ہوئے۔ پہلا ترجمہ حضرت مولانا مفتی خلیل احمد خاں صاحب برکاتی مارہروی علیہ الرحمۃ نے کیا اور دوسرا حضرت مخدوم گرامی جانشین حضرت احسن العلماء قدس سرہ ڈاکٹر امین میاں صاحب مدظلہ العالی نے۔ جس کی زبان پہلے ترجمہ سے زیادہ سلیس اور رواں ہے۔ ہندوستان میں آج کل عام طور سے پہلا ہی ترجمہ دست یاب ہے، جسے مکتبہ جام نور دہلی نے ”شریعت و طریقت“ کے نام سے شائع کیا ہے۔ حضرت امین ملت کا ترجمہ عرصہ ہوا مکتبہ استقامت کان پور سے شائع ہوا تھا۔ پاکستان میں اس کے متعدد ایڈیشن نکلے۔ فقیر کے پاس برکاتی پبلشرز کھارادر کراچی کا شائع کردہ ایڈیشن موجود ہے۔ المجمع المصباحی مبارک پور نے حال میں ایک خوب صورت جدید ایڈیشن شائع کیا ہے۔

سراج العوارف شریف میں سرکار نور قدس سرہ نے بہت مفید فوائد و نکات کی نشان دہی فرمائی ہے، جو ایک مومنانہ زندگی کے لیے راہنما اصول کہے جاسکتے ہیں، اور بہت سے کارآمد نصائح کریمہ بھی اس میں مذکور ہیں۔ تفصیلی معلومات کے لیے تو اصل کتاب کا مطالعہ ہی کفایت کرے گا۔ یہاں صرف چند نصائح طیبہ افادیت کے واسطے تحریر کیے جاتے ہیں۔

سرکار نور فرماتے ہیں:

” (۱) اپنا راز کسی سے نہ کہو (۲) عالم کے فعل کو نہ دیکھو بلکہ اس کے قول پر نظر کرو اس لیے کہ فعل صرف اپنے لیے ہوتا ہے۔ ممکن ہے کہ خلاف سنت بھی ہو اور قول دوسروں کے لیے ہوتا ہے۔ علمائے کرام کی دیانت داری سے اس کی توقع نہیں کہ ان کا قول خلاف سنت ہو۔ (۳) بروں اور نافرمانوں کو نصیحت کرو کہ شاید وہ توبہ کر لیں اور کسی سے ان کا عیب بیان نہ کرو کہ کہیں وہ ڈھیٹ نہ ہو جائے۔ (۴) اپنے سے کم زوروں پر رحم کرو، تاکہ اپنے سے طاقت ورں کی طرف سے تم پر رحم ہو۔ (۵) کسی کو گالی نہ دو کہ وہ بھی تمہیں گالی دے۔ گالی گلوچ سے دنیا میں بربادی اور آخرت میں گناہ ہے۔ (۶) جس نے پانچامہ کھڑے ہو کر پہنا اور عمامہ بیٹھ کر باندھنا اس کو اللہ تعالیٰ ایسی مصیبت میں مبتلا

فرمائے گا جو پھر ٹل نہیں سکتی۔ (۷) ادب سے رہو بے ادبی سے بچو۔ اولیا، اصفیا، اتقیا، علما، فضلا اور فقرا کے ادب و تعظیم میں کوشاں رہو۔ (۸) کسی سے منافقانہ میل جول نہ رکھو۔ منافقانہ دوستی سے کھلی دشمنی بہتر ہے۔ (۹) بزرگوں کی نصیحت سے غم گین نہ ہو اور چھوٹوں کو ادب سکھانے میں غفلت نہ برتو۔ (۱۰) کسی کی برائی کا چھپانا ثواب کا کام ہے اور خدا کے خاص بندوں کی عادت ہے۔

[سراج العوارف، ص ۱۸۲ تا ۱۸۶ ملخصاً]

### العسل المصطفیٰ فی عقائد ارباب سنة المصطفیٰ (۱۲۹۸ھ)

اٹھائیس صفحات کا یہ رسالہ مبارکہ اہل سنت کے جملہ عقائد کو اختصاراً اور جامعیت کے ساتھ سمیٹے ہوئے ہے۔ سرکار نور قدس سرہ نے بڑی ہی سلیس اور آسان زبان میں اللہ تعالیٰ کی توحید و تنزیہ، اللہ تعالیٰ کی صفات، تقدیر الہی کا مسئلہ، اللہ تعالیٰ کی کتابیں، اللہ تعالیٰ کے فرشتے، اللہ تعالیٰ کے پیغمبر علیہم السلام، ہمارے نبی محمد صلی اللہ تعالیٰ علیہ وسلم، حضور کے آل و اصحاب، صحابہ کی شکر رنجیاں، تفضیل کی تفضیل، ایمان و کفر و شرک و بدعت کی بحث، قیامت و آخرت کا ذکر، متفرق مسئلے جیسے ذیلی عناوین پر اتنے مختصر اوراق میں گفتگو فرمائی ہے؛ جو اس کی جامعیت کی جامع شہادت ہے۔ زبان ایسی رواں ہے کہ سوسال سے زائد کا عرصہ گزرنے کے بعد بھی یہ احساس نہیں ہوتا کہ اس کے مفاہیم کولسانی قدامت متاثر کر رہی ہے۔

یہ رسالہ حضرت تاج العلماء کے زیر اہتمام دارالاشاعت برکاتی مارہرہ مطہرہ سے شائع ہوا۔ پھر اس کے کثیر تعداد میں متعدد ایڈیشن مختلف جگہوں سے شائع ہوئے۔ میرے سامنے ماسٹر عتیق احمد برکاتی کے زیر اہتمام کانپور سے شائع شدہ ایڈیشن ہے۔

حضرت سرکار نور قدس سرہ آغاز رسالہ میں سبب تالیف بیان کرتے ہوئے تحریر فرماتے ہیں:

”..... زمانہ وہ آیا کہ علم مدبر ہے اور جہل ظاہر سنن ضائع اور فتن شائع، سداد مخدول و فساد مقبول، اہل بدعت نے عوام میں طرح طرح جال پھیلا یا ہے اور اس فرقہ ناجیہ اہل سنت و جماعت نے حفظ عقائد سے یک دست ہاتھ اٹھایا ہے۔ بد مذہب اپنے اطفال کو زبان کھلتے ہی مشرب باطل کی تعلیم شروع کرتے ہیں اور اہل حق این و آں میں وقت گنوا کر تعلیم عقائد حصول علم پر موقوف رکھتے ہیں۔ پھر وہ کتنے ہیں جنہیں علم حاصل ہوتا ہے اور ہوا بھی تو بہت ذی علم حکمت

فلسفہ کی آفت میں تحقیقات دینیہ کو جھگڑا تصور کرتے اور اس سے دامن برچیدہ رہتے ہیں اور جو علم سے محروم رہے ان کا تو کہنا ہی کیا۔ لوح سادہ ہیں جو چاہے نقش جمائے۔ جیسی صحبت پائی ویسے ہی ہو گئے۔ تحقیق کا شوق نہیں کہ اپنے علما سے دریافت کریں۔ فقیر مکتبی الی المولیٰ الغنی سید ابوالحسین احمد النوری ملقب بہ میاں صاحب قادری برکاتی مارہروی اصلح اللہ له الشاہد والغائب و زہدہ فی الدنیا و رغبہ فی الرغائب آمین۔ بہ نظر خیر خواہی برادران دین چند سطر عقائد اہل سنت و جماعت میں بسلاست زبان و وضاحت بیان و شرح مسائل و طرح دلائل منصہ تحریر پر جلوہ نما اور رسالہ کو بنام تاریخی العسل المصطفیٰ فی عقائد ارباب سنة المصطفیٰ مسمی کرتا ہے۔“ [العسل المصطفیٰ، ص ۳-۴]

۱۲۹۸ھ میں میرٹھ سے اس کا جو ایڈیشن شائع ہوا تھا اس میں سیدنا اعلیٰ حضرت قدس سرہ کی منظوم عربی تقریظ بھی شامل تھی، جسے ہر تین الغفران میں نقل کیا گیا ہے۔ فقیر افادیت کے لیے اسے یہاں نقل کرتا ہے۔ اعلیٰ حضرت قدس سرہ فرماتے ہیں۔

یا صاحبی قفا لہا یعنینا  
آنست من مارہرة نار اعلیٰ  
فعزمت ممشای هذا انی  
امضی علی سنتی ولا اصغی الی  
سیرا معی اولاً فلسنت براجع  
طوبی لابناء السبیل اذا اہتدوا  
اکرم بنا رضوء ہا یجلو الدجی  
نور الہدی بحر التقی بدر النقی  
من آل من رضی البلا فی کربلا  
یا قوم هذا الحق هذا المنتقی  
عسل مصفی بالیقین فلم یندر  
تعسا لمن اھوی الی مھوی الھوی  
لم یات مشی للصواب بدیلا  
واد شمنا منہ نفعہ سینا  
طور اشنا طوراً بہ یہدینا  
مالم انلہا لن اذوق ہدونا  
قول من الاغوال والہردینا  
انی لغی شان اراہ یقینا  
ومشوا لہذا النور من قادینا  
من احمد النوری جاء مبینا  
اضحی لہ حفظ الالہ معینا  
من اهل خلق الحسین حسینا  
هذا النجاة ان اتخذتم دینا  
بذواقہ ظنا ولا تخمینا  
ورای بدین السنة البفتونا  
ما کان حق بالجدال قمینا

وہی روح روانِ انبیا ہے وہی تاب و توانِ اولیا ہے  
ثنا اس کی بشر سے کب ادا ہو کہ وہ محمود و محبوب خدا ہے  
انہیں کی نعت لکھ نوری ہمیشہ انہیں سے ابتدا و انتہا ہے  
[تخیلی نوری]

### تصرفات نور:

سرکار نور کے روحانی تصرفات اور کشف و کرامات جیٹہ تحریر میں لائے جائیں تو دفتر کے دفتر  
لب ریز ہو جائیں، اور یہ کوئی مبالغہ جاتی استعارہ نہیں بلکہ اظہار واقعہ ہے۔ آپ رسول مقبول صلی اللہ  
تعالیٰ علیہ وسلم کا زندہ معجزہ ہیں اور چلتی پھرتی کرامت۔ خوب فرمایا اعلیٰ حضرت قدس سرہ نے۔  
میلا لگا ہے، شانِ مسیحا کی دید ہے مردے چلا رہا ہے خرامِ ابوالحسین  
ذرہ کو مہر، قطرہ کو دریا کرے ابھی گر جوش زن ہو بخشش عام ابوالحسین  
حضرت کے خادم خاص اور مرید و خلیفہ قاضی غلام شہر بنوری بدایونی علیہ الرحمہ نے تذکرہ نوری  
میں چند تصرفات ذکر کیے ہیں۔ میں انہیں کے لفظوں میں چند منتخب تصرفات ذیل میں درج کرتا ہوں۔

☆ ”حضور پر نور قدس سرہ روق افروز موضع جھنڈولی ضلع بلند شہر میں خدام  
کے مجموع میں یہ خادم بھی حاضر ہے، وقت بعد مغرب ہے، حضور سیف الرحمن  
قراءت فرما رہے ہیں، اس خادم کو خیال ہوا کہ کاش خدام دعا کو میں دیکھتا، فوراً  
حضرت اقدس نے ایک بار دستک دی۔ دیوار جنوبی مکان کی اس ناچیز کی نظر سے  
غائب ہوگئی اور وہ سامان جو پشت مکان پر ایک رعایا کا تھا، صاف نظر آنے لگا  
تھوڑی دیر میں اس صحن میں اور وسعت ہوئی اور ایک بڑا میدان سرسبز و شاداب پیش  
نظر ہو گیا۔ اس میں ایک انبوہ کثیر نہایت شان دار لوگوں کا نظر آیا۔ اکثر ان  
میں ہاتھیوں اور گھوڑوں پر مسلح سوار تھے۔ نہایت عمدہ شاہانہ لباس اور بہت صیقل  
اسلحہ تھے، لیکن یہ ساری جماعت برقعہ پوش تھی۔ خادم کو چہرہ کسی کا نظر نہیں آیا۔ تخمیناً  
دس منٹ تک خادم اس مجمع کو بغور دیکھتا رہا اور سخت متعجب تھا۔ اس اثنا میں حضور  
اقدس نے دوسری دستک دی وہ سامان نظر سے مخفی ہو گیا۔ وہی مکان اور وہی جلسہ قائم  
تھا۔ حاضرین میں سے کوئی خبردار نہ تھا۔ حضور اقدس قدس سرہ نے اس عاجز پر ایک  
نگاہ متنبہانہ ڈالی اور خاموش ہو گئے۔“

فعلیک یا هذا بجمع او قدوا مصباح دین اللہ فی نادینا  
لک اسوۃ فیہم فلذا بجمناہم لا تتبع من غیرہم مجنوناً  
قال الرضا ارخ رسالۃ سیدی هذا هو الحق الصریح مبینا  
[بساتین الغفران، ص ۱۶۰-۱۶۱]

ڈاکٹر محمد مسعود احمد صاحب مدظلہ نے بھی ان اشعار کو اپنی تصنیف ”حیات مولانا احمد رضا خاں  
بریلوی“ میں ذکر کیا ہے۔ دیکھیے ص ۳ تا ۵۷، مطبوعہ سیالکوٹ اسلامی کتب خانہ۔  
حضرت نوری میاں قدس سرہ کا شعری دیوان ”تخیلی نوری“ شائع ہو چکا ہے، لیکن فقیر کی نگاہ  
سے نہیں گزرا۔ البتہ اس کے کچھ اشعار مولانا شبینہ کمالی صاحب کے مضمون ”حضرت نوری میاں کی نعتیہ  
شاعری“ میں دیکھنے کو ملے۔ چند منتخب اشعار نذر قارئین ہیں تاکہ وہ اس سے حضرت کی فکری ندرت، تخیل  
کی بلندی، جذبے کی حدت، ذوق کی لطافت یعنی شاعرانہ عظمت کا بھی اندازہ کر سکیں۔

پھول مہکے، رنگ چمکے داغہائے عشق کے بڑھ گئی جنت سے بھی کچھ اپنے مدفن کی بہار  
جلوہ حسن بتاں کیسا؟ کہاں کا رنگ گل چڑھ گئی اب تو نظر پران کے جوشن کی بہار  
کس ادا کس بات میں کم ہیں مرے داغ جگر بلبلیں دیکھا کریں اے نور گلشن کی بہار  
دل عشاق میں اے جان کیوں نہ ہوئے یہ بھی تو عرش ہے تم عرش نشین کیوں نہ ہوئے  
نام جب دیکھتے ہیں تیرا خطوں میں عاشق رشک کرتے ہیں کہ قرطاس ہمیں کیوں نہ ہوئے  
غم فرقت کی بلاؤں میں پھنسا ہے نوری حیف صد حیف کہ تم اس کے معین کیوں نہ ہوئے  
پھر کہا دل نے چلو کوہ و بیاباں کی طرف ہاتھ پھر بڑھنے لگے جیب و گریباں کی طرف  
تو ہی کر انصاف دونوں کو ملا کر عندلیب جاؤں میں اس گلی میں یا گلستاں کی طرف  
جس نگاہ لطف سے تم دیکھتے ہو سوائے غیر دیکھ لو میرے بھی احوال پریشاں کی طرف  
مل گئے جب خاک میں تو پوچھنے والا ہے کون نور آتا ہے کوئی گور غریباں کی طرف  
یہ حضرت کے وہ اشعار ہیں جس میں تغزل کی شان اپنے پورے جمالیاتی رنگ کے ساتھ موجود  
ہے۔ ورنہ سرکار نور نے بڑے سادہ کلام بھی کہے ہیں، جس میں سادگی کے ساتھ بانک پن بھی ہے۔ ذرا  
یہ اشعار دیکھیے:

مرا محبوب، محبوب خدا ہے مرا پیارا محمد مصطفیٰ ہے

☆ ”حضور اقدس غریب خانہ پر رونق افروز ہوئے اور ارشاد فرمایا کہ عمل شجرہ زر کی زکات دینی و دنیاوی دونوں کو مفید ہے۔ خادم نے عرض کیا۔ سنا ہے خدام عمل عامل کو ڈراتے ہیں اور اگر عامل ڈر گیا تو سخت پریشانیاں رو بہ کار ہوتی ہیں اور اپنے ایک عزیز بھائی کا قصہ عرض کیا۔ ارشاد فرمایا۔ اکثر یہ خطرات دو صورتوں میں پیدا ہوتے ہیں۔ اولاً صاحب اجازت کا حاکم عمل نہ ہونا یا عامل کا اس کی غیبت میں عمل شروع کرنا اور ترکیب عمل میں نقص و غلطی واقع ہو جانا۔ ثانیاً عمل کو محض بہ طلب مفاد دنیا پڑھنا جس سے خدام کو خیال تکلیف پیدا ہو جاتی ہے اور وہ موقع دیکھ کر عمل کو خراب کر دیتے ہیں، جو لوگ صرف دینی غرض سے پڑھتے ہیں ان کو بجائے خراب کرنے عمل کے مدد اصلاح دیتے ہیں اور انس کرتے ہیں۔ ہمارے خاندان میں کبھی یہ عمل بہ غرض حصول دنیا نہیں پڑھا جاتا۔ آج وقت قراءت عمل حاضر رہنا، جس وقت حضور اقدس نے عمل شروع فرمایا یہ خادم دروازہ کمرہ پر حاضر رہا۔ عمل ختم فرما کر حضور نے دستک دی اور ایک جماعت نہایت شان و شوکت والی نہایت عمدہ لباس سے حضور کے روبرو حاضر ہو گئی۔ یہ فقیر بہ چشم خود دیکھ رہا ہے، حضور اقدس قدس سرہ نے بہ خطاب جماعت فرمایا کہ آج آپ صاحبوں کو ایک خاص وجہ سے تکلیف دی گئی ہے۔ وہ یہ کہ ہم چالیس برس سے آپ صاحبوں سے ملاقات کر رہے ہیں۔ کیا کبھی کوئی خدمت ذاتی ہم نے آپ صاحبوں سے چاہی ہے؟ سب نے دست بستہ نئی میں جواب دیا اور عرض کیا۔ ہم محکوم ہیں، جو حکم ہو فوراً تعمیل کی جائے۔ حضور نے ارشاد فرمایا کہ آج میں اپنے خادم کو جو دروازہ پر حاضر ہے اجازت خاص اس عمل کی دوں گا اور آپ صاحبوں سے درخواست ہے کہ یہ شخص جب عمل شروع کرے آپ اس کی معاونت کریں اور فوراً آثار عمل کھل جائیں اگر احیاناً کوئی بے قاعدگی بھی ہو جائے ہماری خاطر سے درگزر کی جائے۔ سب نے نہایت خوشی سے تسلیم کیا۔ حضور نے اجازت رخصت دی اور وہ مجمع غائب ہو گیا۔ اب اس خادم کو طلب فرما کر ارشاد فرمایا کہ اب کیا عذر ہے اور وہ چراغ زریں اپنا پڑھا ہوا مرحمت فرمایا۔ الحمد للہ علی ذلک۔“

☆ ”مفتی مولوی محمد حسن خان صاحب عثمانی بریلوی جو موروثی خادم

خانوادہ برکاتیہ اور حضور خاتم الاکابر قدس سرہ کے مرید باخلاص تھے۔ مارہرہ شریف حاضر ہوئے اور حضور اقدس سے عرض کیا کہ مفتی مولوی ابوالحسن صاحب مرحوم میرے والد ماجد کو حضور اقدس اچھے میاں صاحب رحمۃ اللہ علیہ نے چہل اسماء کے کسی اسم کے موکل سے ایک مہرہ طلب فرما کر مرحمت فرمادیا تھا، جس سے بہت سے مشکل کام بہ آسانی طے ہو گئے۔ وہ کسی بے احتیاطی کی وجہ سے گم ہو گیا، میں مفتی ابوالحسن صاحب مرحوم کا اور حضور حضرت اچھے میاں صاحب رحمۃ اللہ علیہ کے جانشین ہیں وہ مہرہ مجھے منگا دیجیے اور اس پر سخت اصرار کیا۔ حضور اقدس قدس سرہ نے اولاً عذر فرمایا کہ قیاس آپ کا ٹھیک نہیں۔ بھلا ہم کو حضرت جدی سید شاہ آل احمد صاحب قدس سرہ کی حکومت سے کیا نسبت ہے؟ لیکن مفتی صاحب نہ مانے اور حضور اقدس نے وقت قراءت چہل اسماءے خدام عمل سے دریافت فرمایا کہ مہرہ کون لایا تھا اور کیوں واپس لے لیا؟ حالات معلوم فرما کر مہرہ طلب فرمایا اور مفتی صاحب کو دے دیا۔ اس مہرہ کے عجب خواص تھے چہل اسماء جو مخصوص خدام کو عنایت ہوتے تھے، ان میں یہ اسرار بھی درج ہوتے۔“

☆ ”ایک بار حضور اقدس قدس سرہ رونق افروز بقصبہ سوروں ضلع ایڑہ ہیں اور ایک معتقد کے مکان پر قیام ہے، صاحب خانہ کا بچہ جو صغیر سن اور ذہین و شوخ تھا اس موقع پر حاضر ہے۔ کچھ ذکر حکومت حضرات اکابر مارہرہ قدس اسرار ہم آ گیا۔ اس بچہ نے گستاخانہ عرض کیا۔ حضور والا آدمی پر حکومت ممکن ہے کہ ذی عقل ہے لیکن حیوانات پر حکومت ممکن نہیں یہ مکان کی کھونٹیوں پر چڑیاں بیٹھی ہیں، اگر حضور کے بلانے پر آجائیں تو ہم کو یقین ہو۔ حضرت نے مسکرا کر ارشاد فرمایا تمہارا دل ان چڑیوں کو پکڑنے کا ہوتا ہوگا۔ میاں یہ تو ہماری پروردہ ہیں۔ دیکھو ہم بلائیں گے فوراً آجائیں گی۔ تم سے ڈرتی ہیں۔ پکڑ لو گے، مار ڈالو گے۔ یہ فرما کر دست شریف اس جانب کو جدھر چڑیاں بیٹھی تھیں دراز فرمادیا۔ چڑیا فوراً اڑ کر حضور کے دست شریف پر نہایت سکون و اطمینان سے آ بیٹھی۔ آپ نے ارشاد فرمایا۔ اڑ جا، وہ لڑکا آتا ہے، پکڑ لے گا۔ اڑ گئی۔ دوبارہ بلا یا پھر فوراً اور حکم پاتے ہی اڑ گئی۔“

☆ ”سرکار نور قدس سرہ کی حقیقی بھانجی حضرت شاہ جی میاں قدس سرہ کے

عقد میں تھیں۔ ان کے یہاں ولادت ہونے والی تھی۔ وہ تکلیف سے پریشان تھیں۔ حضرت نوری دادا قدس سرہ تشریف لائے اور ”تحفہ قلندری“ یعنی تسبیح غوث پاک رضی اللہ تعالیٰ عنہ کا ایک مینکا نکال کر دادی صاحبہ کے گلے میں ڈال دیا اور فرمایا کہ پریشان کیوں ہوتی ہو۔ تمہاری جو اولاد پیدا ہوگی اس کے سبب دین کا بہت کام ہوگا اور وہ بیٹا مجھ جیسا ہوگا۔ یہ خوش خبری تھی سراج العرفا تاج العلماء حضرت سید شاہ اولاد رسول محمد میاں صاحب قدس سرہ کی پیدائش کی۔ بزرگ اہل خاندان بتاتے ہیں کہ حضرت محمد میاں صاحب قدس سرہ کی شکل و صورت حضرت نوری میاں صاحب قدس سرہ سے بے حد مشابہ تھی۔ علم دین اور استقامت فی الدین کے لیے بھی حضرت محمد میاں صاحب قدس سرہ نے جو کام کیے وہ دنیا سے سنیت سے پوشیدہ نہیں ہیں۔ خاندان برکات میں شاید ہی کسی بزرگ نے ان سے زیادہ تصانیف یادگار چھوڑی ہوں۔“ [اہل سنت کی آواز، ۲۰۰۳ء، ص ۹۶ تا ۹۸]

وصال پر ملال:

سرکار نور نے نصف صدی سے زائد عرصے تک ایمان کا نور، عرفان کی رونق اور اخلاق کی جگمگاہٹ پھیلانے کے بعد وادی آخرت کا رخ فرمایا اور ۱۱ رجب ۱۳۲۲ھ کو حیات ظاہری پر حیات دائمی کا نقاب ڈال لیا۔ رحمہ اللہ علیہ رحمۃ واسعۃ۔ صاحب تذکرہ نوری اخیر مرحلہ حیات کا تذکرہ کرتے ہوئے لکھتے ہیں:

”سال رحلت میں نہایت ضعف و اشتداد مرض میں بدایوں رونق افروز ہوئے اور بہ کمال خادم نوازی حاضر مریدوں کو طلب فرما کر ان کے چھوٹے چھوٹے بچوں کو داخل سلسلہ فرمایا اور صاف الفاظ میں خبر رحلت کا اظہار فرمایا۔ خدام کو ہر قسم کے نقوش و ادعیہ مرحمت فرما کر بدایوں سے مارہرہ کا قصد فرمایا۔ مارہرہ شریف میں کچھ روز قیام فرما کر سکندر راز کا قصد فرمایا۔ چند روز قیام ہوا تھا کہ مرض کا سخت دورہ ہوا اور حضور اقدس پر غشی طاری ہوگئی، صرف ہونٹوں کی حرکت معلوم ہوتی تھی جس سے پتہ چلتا کہ روح مبارک جسم میں ہے اور ذکر فرما رہے ہیں۔ پاکی سے مارہرہ مطہرہ پہنچے اور حویلی میں پہنچ کر بعد چند ساعت انتقال فرمایا۔ انا للہ وانا الیہ راجعون۔ ۱۱ رجب ۱۳۲۲ھ تھا کہ آفتاب کمالات غروب ہو گیا۔ درگاہ معلیٰ کے برآمدے جنوبی میں دفن ہوئے۔“

سرکار نور کے وصال شریف کے وقت آپ کے پاس صرف چند پیسے تھے۔ لاکھوں مخلوق کی حاجت روائی کرنے والے اس شہنشاہ کے ورثہ میں چند وظائف کی کتب، ایک قلم دان، ایک لوٹا، ایک مصلیٰ، ایک بسترتھا۔ یہی ہے درویشی کی اعلیٰ ترین مثال۔“

کثیر مشائخ، علما اور دانش وران نے سرکار نور کی رحلت پر مرعیے لکھے اور تاریخیں کہیں۔ امام اہل سنت اعلیٰ حضرت قدس سرہ کے برادر اوسط استاذ زمن علامہ حسن رضا بریلوی قدس سرہ نے بڑے بلوغ فارسی کلام کہے اور تاریخیں نکالیں جو حسب ذیل ہیں۔

مرشد ما، شیخ اقطاب زمانہ بوالحسین نور آگین نور افزا، نور رب نوری لقب کاشف استار پنہاں، واقف اسرار غیب منزل انوار سبحاں، مہبط افضال رب آں کہ ہر دم لطف فیضش، برغلاماں بے غرض آں کہ پیہم فیض لطفش برگدایاں بے سبب آں کہ مہرش کشت دین سنیاں را ابر جود آں کہ قہرش زشت اہل زلیج را برق غضب آں کہ کرد از نفعہ مو عرصہ جانہا تبار آں کہ کرد از کمعہ رو کشور دلہا حلب جود او حاجت رواے مستمنداں بے سوال لطف او مشکل کشائے درد منداں بے طلب ملت بیضا منور کرد و جان تازه داد نور چشم مصطفیٰ چشم و چراغ مرتضیٰ شمع ایوان ہدیٰ، مہر عجم، ماہ عرب رفت زین دار فنا، وا حسرتا وا حسرتا آں شہ والا حسب، عالی گہر، بالانسیب شد جہاں بے نور، بے نور و چناں بے نور شد شب چوں بخت تیرہ بختان روز روشن ہم چون بست و چار سیزدہ صد، دورہ ماہ رجب آے حسن گفتیم، صوری، معنوی تاریخ نقل

۱۳۲۲ھ

دیگر چوں بگلگشت خلد رفت زدہر  
سیدی بوالحسین احمد نور  
سن نقلش حسن بگوش رسید  
نور اللہ سرہ المستور

۱۳۲۲ھ

[اہل سنت کی آواز، ۲۰۰۳ء]

☆☆☆

## امام احمد رضا کی قومی و عالمی مقبولیت

محمد اسلم رضا تحسینی

مدیر ادارہ اہل سنت کراچی۔ پاکستان

مفتی حنفیہ سرکاری فتویٰ سینٹر ابوظہبی۔ امارات

اللہ تعالیٰ کے کچھ ایسے نیک بندے بھی ہیں، کہ جن کے لیے قدرتی طور پر ہماری زبانوں سے رحمۃ اللہ تعالیٰ علیہ یا رضی اللہ تعالیٰ عنہ جیسے مبارک الفاظ نکلتے، اور دل خود بخود ان کی طرف کھینچنے لگتے ہیں، دلوں کی یہ کشش محبوبیت الہی کے باعث ہے۔ کئی بزرگوں کو ہم نے دیکھا تک نہیں، مگر ہمارے دلوں میں ان کی انتہائی محبت و عقیدت ہے، اور ایسا کیوں نہ ہو کہ ”مسلم شریف“ میں حضرت ابو ہریرہ رضی اللہ عنہ سے روایت ہے، جناب رسالت مآب ﷺ نے فرمایا:

إِنَّ اللَّهَ إِذَا أَحَبَّ عَبْدًا دَعَا جِبْرِيْلَ فَقَالَ: إِنِّي أُحِبُّ فَلَانَا فَأَجِبُّهُ

جب اللہ تعالیٰ کسی بندے سے محبت فرماتا ہے، تو حضرت جبریل سے فرماتا ہے کہ میں فلاں سے محبت کرتا ہوں، تم بھی اس سے محبت کرو!

رسول اکرم ﷺ نے فرمایا: فَيَجِبُّهُ جِبْرِيْلُ، ثُمَّ يُنَادِي فِي السَّمَاءِ فَيَقُولُ:

إِنَّ اللَّهَ يُحِبُّ فَلَانَا فَأَجِبُّوهُ، فَيَجِبُّهُ أَهْلُ السَّمَاءِ

جبریل اس سے محبت کرنے لگتے ہیں، اور آسمانوں میں اعلان کر دیتے ہیں، کہ اللہ تعالیٰ فلاں سے محبت فرماتا ہے، تم سب بھی اس سے محبت کرو! چنانچہ تمام فرشتے اس سے محبت کرنے لگتے ہیں،

نبی کریم ﷺ نے فرمایا: ثُمَّ يُوضَعُ لَهُ الْقَبُولُ فِي الْأَرْضِ (۱)

پھر زمین میں اس کی مقبولیت پھیلا دی جاتی ہے۔

یعنی اس کا نتیجہ یہ ہوتا ہے کہ لوگوں کے دل اس بندے کی طرف مائل ہو جاتے ہیں، گویا

اس کی ذات مخلوق کے قلوب کے لیے مقناطیس کی طرح ہو جاتی ہے، ایسی ہی ایک عظیم ہستی ماضی قریب میں گزری، جسے دُنیا سردارِ عرب و عجم، مجددِ دوقت، امام احمد رضا کے نام سے یاد کرتی ہے۔

امام کی قومی مقبولیت

امام اہل سنت کی قومی مقبولیت کا عالم تو یہ ہے، کہ برصغیر پاک و ہند میں اہل اسلام کی واضح اکثریت، سنی مسلمان کی پہچان ہی امام کی ذات اور ان کے شہر بریلی سے ہے، اور یہاں یہ بات واضح مسلمات سے ہے کہ اہل سنت وہی ہیں، جو امام احمد رضا کے مسلک پر ہیں، لوگ انہیں بریلوی کہتے ہیں۔ یہی وہ عقیدہ و مسلک ہے، جسے دُنیا عرب میں تصوف یا صوفی ازم کہا جاتا ہے۔

امام کی عالمی مقبولیت

جب کہ امام اہل سنت کی عالمی شہرت و مقبولیت کا اندازہ اس بات سے لگایا جاسکتا ہے، کہ آج پوری دُنیا میں کہیں بھی، کسی بھی سطح پر، جب برصغیر کے مسلمانوں کے بارے میں کوئی موضوع چھڑتا ہے، تو عرب و عجم اور اہل مغرب میں سے ہر ایک، یہ واضح فرق کرتا بھی ہے اور جانتا مانتا بھی ہے، کہ آخر کون سا مسلمان؟ بریلوی (اہل تصوف، Peaceful) یا کوئی اور؟! اس واضح تفریق سے پتا چلتا ہے کہ دُنیا بھر کے اہل نظر امام اہل سنت اور ان کے ہم مسلک مسلمانوں کے بارے میں کیا افکار رکھتے ہیں!! یہ وہ باتیں ہیں جو حقیقت و بدایت پر مبنی ہیں، ان کے ثبوت کے لیے کسی دلیل کی ضرورت نہیں، بلکہ صرف حالاتِ حاضرہ پر ایک طائرانہ نظر ہی کافی و دافی ہے، یقین نہ آئے تو تجربہ کر لیجیے!!

امت کو ہر دور میں مجدد کی ضرورت ہوتی ہے

ہمیشہ سے سنت الہی رہی کہ وہ اپنے بندوں کی رُشد و ہدایت، درسِ توحید اور تعلیمِ عبادت کے لیے مناسب موقع پر کچھ نفوسِ قدسیہ کو منصبِ نبوت و رسالت کے ساتھ بھیجتا رہا، جنہیں دُنیا رسول اور پیغمبر کے نام سے جانتی مانتی ہے۔ رب ذوالجلال نے ان نفوسِ قدسیہ کو جہاں ناقابلِ تسخیر اور مخیر العقول معجزات کے ساتھ مبعوث فرمایا، وہیں اس عہد کے حیرت انگیز اعجازِ معلوم و فنون میں بھی، وہ کمال بخشا جسے دیکھ کر انسانی عقل دنگ رہ جاتی۔

نبوت و رسالت کا یہ سلسلہ جب مصطفیٰ جانِ رحمت ﷺ تک پہنچ کر مکمل ہوا، تو رب

کریم نے اُمّتِ مصطفیٰ ﷺ کی رہنمائی علمائے ربانیین کے سپرد فرمادی۔ انہیں علمائے دین میں سے کچھ نفوسِ قدسیہ کو باری تعالیٰ نے خاص فضیلت عطا فرمائی، اور حدیثِ پاک میں ان کے متعلق ارشاد ہوا: مَنْ يُجِدْ لَهَا دِيَمَهَا (۲) ”جو اُمّت کے لیے اس کے دین کو تازہ کر دیا کرے گا“، جسے اصطلاحِ شرع میں مجدد کے معظم لقب سے جانا جاتا ہے۔ یہ مجدد بن کر ام چوں کہ تجدید و احیاء دینِ علیٰ منہاج النبوة فرماتے ہیں، اس لیے ان حضرات کو بھی رب کریم ناقابلِ تسخیر علوم و فنون میں، ایسا باکمال بنا کر بھیجتا ہے، کہ وہ اپنی صدی کے پیش آمدہ تمام تر مسائل کی اُلجھی گتھیوں کو سُٹلچا کر رکھ دیتے ہیں، جب کہ اس صدی کی بڑی بڑی عبقری شخصیات بھی محو حیرت ہوتی ہیں۔

یعنی ہم یہ کہہ سکتے ہیں کہ مجدد ایسا شخص ہوگا جو جملہ مرّوجہ علوم و فنون پر کامل دسترس رکھنے کے ساتھ ساتھ، عصری علوم کا بھی ماہر ہو، جسے سائنس (SCIENCE)، الیکٹرانک (ELECTRONIC)، ہیئت و ہندسہ، خلا و بسط، فلکیات و ارضیات وغیرہ پر بھی ویسا ہی ملکہِ راستہ ہو، جیسا دینیات کے اصول و فروع اور نئے مسائل کے استنباط پر مہارت تامہ ہوتی ہے؛ تاکہ وہ سمتِ قبلہ کے انحراف کے تعق سے بجائے شمال کے جنوب، یا بجائے جنوب کے شمال نہ بتا دیا کرے، تصویر کو عکس یا عکس کو تصویر سمجھ کر یکساں حکم نافذ نہ کر دے، قیاسِ فقہی اور قیاسِ لغوی کو ایک ہی نہ سمجھ لیا کرے، نوادرات کو بنائے قیاس نہ بٹھرا دے، اور چاند پر پہنچے ہوئے مسافر کے مشاہدہ پر رویتِ ہلال کا حکم نافذ نہ کر دے، وغیرہ وغیرہ۔ الغرض مجدد وہ ہوگا، جسے اپنے دور کی تمام ایجادات کے بارے میں بھرپور معلومات ہو، اور وہ اصولِ شرع کے مطابق ان کا ایسا واضح حکم بیان کر سکے جس میں کچھ شک و شبہ باقی نہ رہے۔ (۳)

چودھویں صدی کے عظیم مجددِ امام احمد رضا

یقیناً امام احمد رضا جو اپنے زمانے کے مجددِ اعظم ہیں، آپ کی ہمہ گیر شخصیت ہر زاویہ سے بے نظیر و بے مثال ہے۔ ہیئت، ہندسہ، توفیت و مساحت، جبر و مقابلہ، مثلثِ کروی، مثلثِ سطحِ غرض کہ اپنی صدی کے جملہ علوم و فنون میں وہ نہ صرف یکتائے روزگار، بلکہ فقید المثال نظر آتے ہیں۔ امریکی منجم نے جب تمام سیارگان کے اجتماع کی بنیاد پر قیامت کی پیش گوئی کی، تو

اسی بطلِ جلیل امام احمد رضا نے ”علمِ ہیئت“ کی رُو سے؛ اس منجم کی بنیاد اجتماع سیارگان کو منتشر کر کے رکھ دیا۔ جب دُنیا کے آباد اور غیر آباد حصوں کی بات آئی، تو بذریعہ مثلثِ کروی ہر خشک و تر، دشت و جبل اور صحرا و جنگل میں سمتِ قبلہ سے متعلق ایسے ضابطے بیان فرمائے، کہ ایک مستقل کتاب بنام ”کشف العلة عن سمت القبلة“ لکھ دی۔ یہی نہیں بلکہ بذریعہ رتجِ علویین (زحل و مشتری) کے چار ۴ قرانوں میں سے قرانِ اعظم کی بنیاد پر قرب قیامت کی پیشین گوئی بھی فرمادی۔ یہی وہ کمالات تھے جن کے سبب آپ کی صدی کے بڑے بڑے جابر گردن کشاں آپ کے سامنے سر تسلیم خم کرنے پر مجبور تھے۔

سب یہ صدقہ ہے عرب کے جگلاتے چاند کا  
نام روشن اے رضا! جس نے تمہارا کر دیا  
زمانے بھر میں تمہارا ہی نام روشن ہے  
رضا یہ نعتِ نبی نے بلندیاں بخشیں

اہلِ حق اہلِ سنت کے مسلم امام و مجدد، سیدنا اعلیٰ حضرت مولانا شاہ امام احمد رضا فاضل بریلوی کی عالمی مقبولیت، اور آپ سے اہلِ حق کی عقیدت و محبت کا یہ عالم ہے، کہ معلومات اور عالمی سستی رابطہ کے مطابق، سرکارِ اعلیٰ حضرت مجددِ دین و ملت کا عرس سراپا قدس، ”یومِ رضا“، ”یومِ امام احمد رضا“، ”امام احمد رضا کانفرنس“، ”امام اہل سنت کانفرنس“ کی صورت میں، نہ صرف پاک و ہند اور بنگلہ دیش، بلکہ متعدد ایشیائی، افریقی، یورپی اور عرب ممالک میں تزک و احتشام سے منایا جاتا ہے۔ جشنِ عید میلاد النبی ﷺ اور سیدنا غوثِ اعظم کی بڑی گیارہویں شریف کے بعد مسلمانانِ عالم کی بڑی اور عالمی، دینی و روحانی تقریبات میں سے ایک عرسِ اعلیٰ حضرت بھی ہے۔ پاک و ہند میں تو ماشاء اللہ عرسِ قادری رضوی کی یہ مبارک تقریبات ایک شہر میں کئی کئی جگہ فیضِ بخشش عام ہوتی ہیں، جو آپ کی مقبولیتِ عامہ کی بین دلیل ہے۔

اے رضا روز ترقی پہ ہے چرچا تیرا  
اوجِ اعلیٰ پہ چمکتا ہے ستارا تیرا  
اہلِ سنت کے دلوں میں ہے محبت تیری  
دُشمنِ دیں کو سدا رہتا ہے کھٹکا تیرا

اور یہ حقیقت بھی واضح ہے۔

مّت ہوئی ہے آپ کو پردہ کیے ہوئے

لیکن ہر ایک بزم میں چرچا رضا کا ہے

بجہدہ تعالیٰ ہمارے ملک اسلامی جمہوریہ پاکستان میں کراچی سے پشاور تک چلے جائیں، جگہ جگہ، شہر بہ شہر ”جامعہ قادریہ رضویہ“، ”جامعہ غوثیہ رضویہ“، ”جامعہ چشتیہ رضویہ“، ”جامعہ نقشبندیہ رضویہ“، ”جامعہ حنفیہ رضویہ“، ”جامعہ اویسہ رضویہ“، ”جامعہ برکاتیہ رضویہ“، ”جامعہ نوریہ رضویہ“، ”جامعہ سعیدیہ رضویہ“ کی صورت میں ہزاروں مدارس و جامعات اہل سنت آپ کے نام گرامی سے منسوب نظر آئیں گے، جو آپ کی مقبولیت کا منہ بولتا ثبوت ہے۔

احمد رضا کے فیض کے ہیں در کھلے ہوئے

برکاتِ مصطفیٰ کے ہیں پرچم لگے ہوئے

اور یہ بھی ایک بامشاہدہ حقیقت ہے کہ۔

وادی رضا کی کوہ ہمالہ رضا کا ہے

جس سمت دیکھیے وہ علاقہ رضا کا ہے

اور کیوں نہ ہو؟ کہ امام اہل سنت نے ہوش سنبھالنے سے تادم، اخیر اپنی ساری زندگی دین اسلام کی خدمت اور سنت کی اشاعت میں صرف کی، اور تقریباً ایک ہزار ۱۰۰۰ کتابیں لکھیں، جن میں ”فتاویٰ رضویہ“ سب سے ضخیم ہے۔ علمی تحقیق کے اعتبار سے اردو زبان میں اس کی کوئی نظیر نہیں۔ آپ کے بارے میں ڈاکٹر اقبال نے فرمایا تھا:

”وہ بے حد ذہین اور باریک بین عالم دین تھے، فقہی بصیرت میں ان کا مقام بہت بلند تھا، ان کے فتاویٰ کے مطالعے سے اندازہ ہوتا ہے کہ وہ کس قدر اعلیٰ اجتہادی صلاحیتوں سے بہرہ ور، اور پاک و ہند کے کیسے نابغہ روزگار فقیہ تھے۔ ہندوستان کے اس دورِ متاخرین میں ان جیسا طباع اور ذہین فقیہ بمشکل ملے گا۔“ (۴)

تصانیف امام احمد رضا

کنز الایمان فی ترجمۃ القرآن

امام اہل سنت نے قرآن مجید کا اردو ترجمہ فرمایا، جس کو عالم اسلام ”کنز الایمان فی

ترجمۃ القرآن“ کے نام سے جانتا ہے۔ اس ترجمہ کو اب تک انگریزی (میں تین ۱۳ بار)، ہندی، سندھی، گجراتی، ڈچ، بنگلہ، پشتو وغیرہ زبانوں میں ڈھالا جا چکا ہے۔

فتاویٰ رضویہ کی مقبولیت

امام اہل سنت کے ہاں علاوہ ردّ وہابیہ و دیگر مشاغل کثیرہ دینیہ کے، کارِ فتویٰ اس درجہ وافر تھا، کہ دس ۱۰ مفتیوں کے کام سے زائد رہتا، شہر و دیگر بلاد و امصار، جملہ اقطار ہندوستان، و بنگال، و پنجاب، و ملیباریا، و برہما وارکان، و چین، و غزنی، و امریکہ، و افریقہ، حتیٰ کہ سرکارِ حرمین شریفین محترمین سے استفتا آیا کرتے، اور ایک وقت میں پانچ پانچ سو استفتا جمع ہو جاتے تھے۔ اس کی واضح دلیل ان فتاویٰ کے مطالعہ سے حاصل کی جاسکتی ہے۔

حدائقِ بخشش (نعتیہ دیوان)

سیّدی اعلیٰ حضرت کا نعتیہ دیوان ”حدائقِ بخشش“ اردو نعتیہ شاعری کا ایک اہم سنگ میل ہے، جس نے اپنے بعد آنے والے تمام نعت گو شعرا کو ادب و احترام اور تعظیم کا راستہ دکھایا۔ اس دیوان کی نعتیں آج بھی ہندو پاک وغیرہ میں سب سے زیادہ مشہور و معروف ہے۔ ”حدائقِ بخشش“ کا قصیدہ سلامیہ۔

مصطفیٰ جانِ رحمت پہ لاکھوں سلام

شمعِ بزمِ ہدایت پہ لاکھوں سلام

اطرافِ عالم میں جہاں جہاں اہل اردو پائے جاتے ہیں، وہاں بہت ہی مشہور اور مقبول خاص و عام ہے، اس کا انگریزی ترجمہ پروفیسر غیاث الدین مرحوم (UK) نے کیا، جسے ”رضا کیڈی“ (UK) نے شائع کیا۔ اس کا عربی ترجمہ منظوم فاضل جلیل ڈاکٹر حسین مجیب مصری نے کیا، جسے ”دارالثقافتہ“ نے مصر سے ۱۹۹۹ء میں شائع کیا۔

عالم عرب میں آپ کی مقبولیت

یوں تو عالم عرب میں امام احمد رضا کا پہلا تعارف اس وقت ہوا، جب وہ ۱۲۹۵ھ بمطابق ۱۸۷۸ء میں اپنے والد ماجد علامہ مفتی نقی علی خان قادری کے ہم راہ حج بیت اللہ کے لیے حرمین شریفین پہلی بار حاضر ہوئے۔ اس موقع پر حرم مکہ مکرمہ کے امام شافعیہ اور وقت کی عظیم

شخصیت حضرت مفتی سید حسین بن صالح حمل اللیل مکی (متوفی ۱۳۰۵ھ بمطابق ۱۸۸۷ء) نے بغیر کسی سابقہ تعارف کے (مسجد حرام میں بعد فراغت نماز مغرب) امام احمد رضا کا ہاتھ پکڑا، اور ان کی پیشانی دیکھ کر بے ساختہ پکار اٹھے: اِنِّیْ لِأَجْدُنُوْرَ اللّٰهِ فِیْ هٰذَا الْجَبِیْنِ! ”میں اس پیشانی میں اللہ تعالیٰ کا نور دیکھ رہا ہوں!“ (۵)

امام اہل سنت کے اس پہلے سفر کے موقع پر آپ کی علمی بصیرت کو دیکھتے ہوئے، شیخ حسین بن صالح کے علاوہ مفتی شافعیہ سید احمد زینی دحلان (متوفی ۱۲۹۹ھ بمطابق ۱۸۸۱ء)، مفتی حنفیہ شیخ عبدالرحمن سراج مکی (متوفی ۱۳۰۱ھ بمطابق ۱۸۸۳ء) و دیگر بہت سے اکابر و عظیم علمائے تفسیر، حدیث، فقہ وغیرہ کی اجازات و امانت سے آپ کو نوازا۔

امام اہل سنت کی مندرجہ ذیل عربی تصانیف نے علمائے اسلام، خصوصاً علمائے عرب میں ان کے علمی وقار اور فقہ و حدیث اور علوم اسلامیہ میں آپ کے بلند مقام کو روشناس کرانے میں اہم کردار ادا کیا:

- ۱- الدولة المکیّة بالمأذنة الغیبیّة (۱۳۲۳ھ)
- ۲- إنباء الحی أن کلامه البصون تبیاناً لکلّ شیء (فی مسألة العلوم الخیسة) (۱۳۲۶ھ)
- ۳- کفل الفقیه الفاهم فی أحكام قرطاس الدرهم (۱۳۲۴ھ)
- ۴- الإجازات المتینة لعلماء بکّة والمدینة (۱۳۲۴ھ)
- ۵- المعتد المستند (۱۳۲۰ھ)
- ۶- فتاوی الحرمین برّجف ندوة المبین (۱۳۱۶ھ)
- ۷- حسام الحرمین علی منحہ الکفر والمبین (۱۳۲۴ھ)
- ۸- أجلي الإعلام أن الفتوی مطلقاً علی قول الإمام (۱۳۳۴ھ)
- ۹- الكشف شافیا حکم فونوجرافیا (۱۳۲۸ھ)
- ۱۰- الزلال الأنقی من بحر سبقة الأتقی (۱۳۰۰ھ)
- ۱۱- صیقل الرّین عن أحكام مجاورة الحرمین (۱۳۰۵ھ)

- ۱۲- الصّافیة الموحیة لحکم جلد الأضحیة (۱۳۰۷ھ)
- ۱۳- هادی الأضحیة بالشّاة الهندیّة (۱۳۱۴ھ)
- ۱۴- شمائم العنبر فی أدب النداء أمام المنبر (۱۳۳۲ھ)
- ۱۵- الظفر لقول زفر (۱۳۳۵ھ)
- ۱۶- الجبل الثانوی علی کلیة التهانوی (۱۳۳۷ھ)

امام اہل سنت نے ۱۳۲۳ھ/۱۹۰۵ء میں دوسری بار حج کیا، پھر مصطفیٰ جانِ رحمت صلی اللہ علیہ وسلم کی بارگاہ میں حاضر ہوئے۔ ایک ماہ تک مدینہ طیبہ میں رہ کر بارگاہ رسالت صلی اللہ علیہ وسلم سے فیض پاتے رہے۔ مکہ معظمہ اور مدینہ طیبہ کے بڑے بڑے علمائے آپ کے علمی کمالات اور دینی خدمات سے متاثر ہو کر آپ کے دستِ حق پرست پر شرف بیعت کیا، اور آپ کو اپنا استاد و پیشوا مانا، یوں آپ کی بہت پذیرائی ہوئی، جس کا تحریری نمونہ پیش خدمت ہے:

- امام احمد رضا خان مشاہیر کی نظر میں
- ۱- مکہ مکرمہ کے مفتی شافعیہ اور شیخ العلماء شیخ محمد سعید باصیل (۶) نے امام احمد رضا کی کتاب ”الدولة المکیّة“ پر تقریظ کے بعد لکھا: ”یہ وہ ہے جو مجھے اس امامِ کامل کی مددگاری میں میسر آیا۔“ (۷)
  - ۲- مکہ مکرمہ کے مفتی حنفیہ شیخ محمد صالح ابن علامہ شیخ صدیق کمال (۸) نے امام احمد رضا کی کتاب ”الدولة المکیّة“ پر تقریظ کے آخر میں لکھا: ”الہی! اس استاذِ کبیر اور عالمِ کمال ماہر کی عمر میں فزونوی و برکت و درازی عطا کر؛ تاکہ وہ ہر سخت جاہل گمراہ کے حق میں اُچھو اور کاٹنا ہو۔“ (۹)
  - ۳- خطبہ وائمه کے سردار، مسجد حرام میں مدرّس شیخ احمد ابو الخیر بن عبداللہ مرداد (۱۰) نے لکھا: ”علامة، عقیل، ذکی، بلند ہمت، اپنے زمانہ میں تمام مؤلفین کا سردار، اور خود اپنے معاصرین کی گواہی سے تمام مصنفین کا امام ہے۔“ (۱۱)
  - ۴- شیخ عبداللہ بن صدقہ زینی دحلان جبیلانی مکی (۱۲) نے اس امام کے بارے میں لکھا: ”ایسی تصنیفوں والا جو اس کی وسعتِ نظر اور کثرتِ ماذہ علمی اور عظمتِ قدرت پر دلیل ہیں، وہ امام جس نے کوئی بند دروازہ نہ چھوڑا، جس کے قلعے نہ کھول دیے ہوں، اور کوئی مشکل کام نہیں جس کے مبنی

واضح نہ کر دیے ہوں، جناب استاذ فاضل اور بلند ہمت کامل ہیں۔“ (۱۳)

۵- شیخ محمد جمال بن محمد امیر بن حسین مالکی (۱۳) نے تحریر فرمایا: ”عالم علامہ یکتا ہے، اور سردار عالم کبیر کمال معظم، ہمارے استاذ حضرت احمد رضا خان۔“ (۱۵)

۶- شیخ محمد مختار بن عطار دجاوی (۱۶) نے لکھا: ”اس زمانہ کے علمائے محققین کا بادشاہ ہے، اور اس کا کلام مبارک حق صریح ہے، حضرت مولانا احمد رضا خان صاحب ہمارے سردار اور ہمارے مولیٰ خاتم المحققین اور سنیٰ علما کے پیشوا ہیں، اللہ تعالیٰ ان کی بقا سے مسلمانوں کو متمتع رکھے! ان کی حمایت فرمائے! انہیں دشمنوں کے شر سے محفوظ رکھے! اللہ انہیں اور ہمیں نبیوں اور صدیقوں کے گروہ میں مشور فرمائے!“ (۱۷)

۷- شیخ علی بن احمد محضار (۱۸) نے تحریر فرمایا: ”علامہ کامل استاذ فاضل احمد رضا خان، جن کے سبب سے خدا نے اس زمانہ میں مسلمانوں کی فریادرسی فرمائی۔“ (۱۹)

۸- شیخ عبدالحمید بن محمد عطار (۲۰) نے لکھا: ”حضرت علامہ مدقق، دراکہ محقق، مولانا الہمام، احمد رضا خان، جو ہندوستان کے علمائے اعلام میں ایک مشہور شخصیت ہیں۔“ (۲۱)

۹- شیخ سید یوسف عطا بغدادی (۲۲) نے فرمایا: ”ہمارے مولیٰ فاضل، صاحب عرفان، میرے سردار شیخ احمد رضا خان صاحب قادری۔“ (۲۳)

۱۰- شیخ محمد امین سوید دمشقی (۲۴) نے فرمایا: ”علامہ کبیر، فہامہ شہیر، کامل محقق و مدقق شیخ احمد رضا خان۔“ (۲۵)...

۱۱- شیخ محمد دمشقی (۲۶) نے فرمایا: ”سالکوں کے مرشد، اللہ تعالیٰ کی عنایت حاصل کرنے والے، عالم فاضل، شیخ احمد رضا خان ہندی بریلوی، اللہ تعالیٰ انہیں اپنے فضل و کرم سے جنت کا ساکن بنائے، آمین!“ (۲۷)

۱۲- علوم و طریقت کے شیخ، یاسین احمد خیری (۲۸) نے امام احمد رضا کی تعریف کرتے ہوئے لکھا: ”وہ محدثین کے امام، ملحدین کی گردنوں کے لیے تلوار، یگانہ روزگار، اور یکتا زمانہ ہیں، یعنی مولانا شیخ، کامل بزرگ سردار، احمد رضا خان۔“ (۲۹)

۱۳- علامہ یوسف بن اسماعیل نبہانی (۳۰) نے تحریر فرمایا: ”امام علامہ شیخ احمد رضا خان ہندی،

ایک امام کبیر علامہ اجل ہیں، اللہ ان سے راضی رہے! اور اپنی عنایتوں سے ان کو راضی کرے!“ (۳۱)...

۱۴- مولانا سید محمد عثمان قادری (۳۲) نے فرمایا: ”یگانہ روزگار، یکتا زمانہ، فاضل کامل، عالم عامل، بدعت کی بیخ کنی کرنے والے، سنت کی مدد کرنے والے، محقق و مدقق، اس زمانے کے بزرگ امام، مولانا حاجی سیدی احمد رضا خان۔“ (۳۳)...

۱۵- مولانا عابد حسین مالکی (۳۴) نے فرمایا: ”جب کہ اس فتوے اور عالمگیر شر کے زمانہ میں، اللہ تعالیٰ نے اس دین متین کو زندہ کرنے کی اُسے توفیق بخشی، جس کے ساتھ بھلائی کا ارادہ کیا، وہ جو سید عالم صلی اللہ علیہ وسلم کے وارثوں میں سے ہے، علمائے مشاہیر کا سردار اور معزز فاضلوں کا مایہ افتخار، دین اسلام کی سعادت، نہایت محمود سیرت، ہر کام میں پسندیدہ صاحب عدل، عالم باعمل، صاحب احسان، حضرت مولیٰ احمد رضا خان۔“ (۳۵)

۱۶- مولانا شیخ عبدالرحمن دہان (۳۶) نے فرمایا: ”رسوخ والے فاضلوں کا خلاصہ، علامہ زمان، یکتا روزگار، جس کے لیے علمائے مکہ معظمہ گواہی دے رہے ہیں، کہ وہ سردار ہے، بے نظیر ہے، امام ہے، میرے سردار اور میرے جائے پناہ، حضرت احمد رضا خان بریلوی۔“ (۳۷)

۱۷- علامہ مولانا محمد کریم اللہ مدنی (۳۸) اپنی عینی شہادت بیان کرتے ہیں کہ: ”میں سالہا سال سے مدینہ منورہ میں مقیم ہوں، سرزمین ہند سے ہزاروں لوگ آتے رہتے ہیں، ان میں علما و صلحا اور اتقیا سب ہی ہوتے ہیں، میرا مشاہدہ ہے کہ یہ لوگ مدینہ طیبہ کی گلیوں میں پھرتے رہتے ہیں، کوئی نظر اٹھا کر نہیں دیکھتا (کہ کون سی شخصیت ہے)، اور امام احمد رضا کی شان دیکھی، کہ بڑے بڑے علما اور اکابرین صلحا آپ کو دیکھتے ہی لپکتے چلے آ رہے ہیں، اور تعظیم بجالانے میں عجلت کر رہے ہیں۔“ (۳۹)

۱۸- شیخ عبدالقادر کوردی مکی (۴۰) کی تحریر: ”حضرت مولانا فاضل، بے مثال لوگوں کے پیشوا، میرے سردار عبدالمصطفیٰ احمد رضا، ان کی عمر شریف اور فضائل طویل ہوں، آمین!“ (۴۱)

۱۹- مکتوب علامہ جلیل سید اسماعیل خلیل (۴۲) نگران کتب خانہ حرم پاک: ”ہمارے سردار امام احمد رضا نے اپنے فتاویٰ کے چند اوراق بطور نمونہ ہمیں بھیجے تھے، ہم اللہ- عزّ شأنہ- سے امید

کرتے ہیں کہ آپ کو ان فتاویٰ کی جلد تکمیل کے لیے اوقات میں برکت فرما کر آسان کرے؛ کیوں کہ یہ فتاویٰ قابلِ اعتنا ہیں (اللہ تعالیٰ اسے آپ کے لیے ذخیرہ آخرت بنائے!) اللہ کی قسم! میں حق کہتا ہوں کہ اگر امام ابوحنیفہ ان فتاویٰ کو ملاحظہ فرماتے، تو ان کی آنکھیں ٹھنڈی ہوتیں، اور مؤلف کو اپنے شاگردوں میں شامل فرماتے۔“ (۴۳)

۲۰۔ سید جلیل مولانا سید مامون بری مدنی (۴۴) کا مکتوب: ”یہ خط ان کی طرف لکھا جاتا ہے جو استاذ، فائق، علامہ، جائے پناہ، بہت سمجھ دار و تیز فہم ہیں، جن کا طلسماتی قلم فریفتہ کرتا ہے، جن کے کلمات کی نزاکت نسیمِ سحر پر فوقیت رکھتی ہے، وہ ایسے بلند کمالات والے ہیں جن کی حقیقت کسی تحریر و حد میں متصور نہیں، حق تو یہ ہے کہ کہا جائے: وہ اپنے زمانے میں یکتا ہیں، کیوں نہ ہو کہ ان کا فضل پہاڑ کی چوٹی پر جلائی جانے والی آگ سے بھی زیادہ روشن ہے، اور یہ شعر ان کی مسلمہ عالی ہمتوں سے آگاہ کرنے والا ہے، وہ زبانِ حال سے خود نغمہ سرا ہیں:

”مجھے یہ سب پہچانتے ہیں: گھوڑے (کہ میں شہسوار ہوں)، راتیں (کہ ان میں جاگ کر خدا کو یاد کرتا ہوں)، بیابان (کہ ان میں تلاشِ محبوب میں سرگرداں رہتا ہوں)، تلوار و نیزہ (کہ ان سے مصروفِ جہاد ہوں) اور کاغذ و قلم (کہ عقائدِ اسلامیہ اور مسائلِ شرعیہ لکھتا ہوں) ان سے میری مراد حضرت جناب مکرم و محترم، یکتائے زماں، شیخ سیدی احمد رضا خان ہیں۔“ (۴۵)

۲۱۔ مولانا خلیل الرحمن سہارنپوری نے ”مدرستہ الحدیث“ پہلی بھیت کے ایک اجلاس منعقدہ ۱۳۰۳ھ میں علم الحدیث پر، آپ کی ایک محققانہ اور پرمغز تقریر سن کر، اپنا یہ تاثر بیان کیا کہ: ”اگر اس وقت میرے والد ماجد مولانا علی احمد محدث سہارنپوری محشی ”بخاری“ ہوتے، تو وہ آپ کے تبحر علمی کی دل کھول کر داد دیتے، اور انہیں اس کا حق بھی تھا۔“ مولانا وصی احمد محدث سورتی اور مولوی محمد علی مونگیری بانی ”دارالعلوم ندوۃ العلماء“ نے بھی اس بات کی تائید فرمائی۔ (۴۶)

۲۲۔ دورانِ حج دینی و علمی موضوعات پر تبادلہ خیالات، اور آپ کی بعض کتب و رسائل کے مطالعہ کے بعد علمائے حرمین شریفین پر جو تاثر قائم ہوا، اس بارے میں ”ابوالحسن علی ندوی“ کے والد عبدالحی ندوی تحریر کرتے ہیں کہ: ”وہ حضرات آپ کے وفورِ علم، فقہی متون و مسائلِ خلافیہ

پر دقتِ نظر، وسعتِ معلومات، سرعتِ تحریر اور ذکاوتِ طبع سے حیران رہ گئے۔“ (۴۷)

۲۳۔ یوسف پٹوری (دیوبندی) کے والد محمد زکریا نے سید امیر شاہ گیلانی سے کہا کہ: ”اگر احمد رضا خان بریلوی ہندوستان میں فقہِ حنفی کی خدمت نہ کرتے، تو حقیقت شاید اس علاقے میں ختم ہو جاتی!“ (۴۸)۔

مسلبِ حق کی ضمانت ہے تیرا نام رضا  
شانِ تحقیق ادا کر گیا خامہ تیرا  
تمہاری شان میں جو کچھ کہوں اس سے سوا تم ہو  
قسیمِ جامِ عرفاں اے شہ احمد رضا تم ہو

لقبِ مجدد

علمائے عرب و عجم نے آپ کو مجدد کے لقب سے پکارا، جن میں درج ذیل حضرات سر فہرست ہیں:

۱۔ شیخ سید اسماعیل بن خلیل (نگرانِ کتب خانہ حرمِ پاک) نے فرمایا: ”ہمارے شیخ علامہ مجدد، جو علی العموم تمام استادوں کے شیخ ہیں، مولوی حضرت احمد رضا خان۔“ (۴۹)۔ الخ۔

۲۔ ”مکہ معظمہ“ میں حنفیہ کے مفتی شیخ عبداللہ بن عبدالرحمن سراج (۵۰) نے امام احمد رضا کے بارے میں تحریر فرمایا: ”بعد ازاں اللہ ہی کے لیے حمد ہے، کہ اس نے زمانوں اور شہروں میں علما پیدا کیے، اور ان سے دین کی تجدید فرمائی، اور ان کے دلوں میں وہ راز اور انوار ودیعت کیے، جن سے ان کے نفوس پورے ایضاح، اور ان کے قلوب کمالِ تحقیق و یقین کے مرتبے کو پہنچے، اور بے شک انہیں علما میں سے ہے وہ کبیر العلم، کثیر الفہم، بلند ہمت اور معتمد، کامل الإدراک، سن لو! بے شک وہ مشہور علما کا بادشاہ ہے، جس نے تجربہ کار کہنے والے کی یہ بات ٹھیک کر دکھائی کہ ”اگلے، پچھلوں کے لیے بہت کچھ چھوڑ گئے۔“ (۵۱)

۳۔ سید حسین ابن علامہ سید عبدالقادر طرابلسی (۵۲) تحریر فرماتے ہیں: ”علامہ، کمال ماہر، اور فہما مشہور، حامی ملتِ محمدیہ طاہرہ، مجددِ مائتہ حاضرہ، میرے استاذ و پیشوا، حضرت مولانا احمد رضا خان ہیں۔“ (۵۳)

۴- سید احمد بن علی مہاجر (۵۴) مدینہ منورہ نے درج فرمایا: ”محقق و مدقق، فاضل کامل، صاحب تصانیف کثیرہ، مجددِ دین حاضرہ، ہمارے شیخ و استاذ، مولانا مولوی احمد رضا“ (۵۵)... الخ۔

۵- مولانا کریم اللہ مہاجر مدنی امام اہل سنت کے بارے میں تحریر فرماتے ہیں: ”امام، بزرگ، محقق، نکتہ رس، سیدی و ملاذی، اس زمانے کے مجدد، عبدالمصطفیٰ (ان پر رُوح و دلِ فدا!) یعنی مولانا احمد رضا خان سلمہ اللہ تعالیٰ“ (۵۶)

۶- علامہ موسیٰ بن علی شامی ازہری احمدی (۵۷) نے امام اہل سنت کے بارے میں فرمایا: ”اماموں کے امام، اس اُمت کے دین کے مجدد، جو یقین کے نور اور قلوب کے انوار کی تائید سے آراستہ ہیں، یعنی شیخ احمد رضا“ (۵۸)... الخ۔

۷- مولانا ضیاء الدین احمد مہاجر مدنی (۵۹) نے فرمایا: ”امام اہل سنت، مجددِ دین و ملت، منفرد و یکتا زمانہ، امام ہمام، علامہ شاہ عبدالمصطفیٰ احمد رضا باریقین اس صدی کے مجدد، فی الواقع اسلام کے ستون اور پابندِ سنت تھے، سیدنا اعلیٰ حضرت عظیم البرکت اپنے اوصافِ دینیہ و خدماتِ علمیہ اور عظیم تجدیدی کارناموں سے موصوف ایک بطلِ جلیل تھے“ (۶۰)

جس طرح عالم اسلام کے ان علمائے کرام نے آپ کی عظمت و امامت اور آپ کے مجدد ہونے کا اقرار کیا، ایسے ہی ہندوپاک کے جلیل القدر علمائے اہل سنت نے بھی آپ کے ان اوصاف کا اعتراف کیا۔ جن حضرات کو تفصیل درکار ہو وہ ”الدولۃ المملکیہ“، ”حسام الحرمین“ اور ”الصّورم الہندیہ“ (۶۱) کی تقریظات، ”حیاء الموات فی بیان سماع الأموات“، ”فتاویٰ الحرمین بزجف ندوة البین“ اور امام احمد رضا کی دیگر تصنیفات ملاحظہ فرمائیں۔

یہ بھی ایک کھلی حقیقت ہے کہ کابردیو بند میں مولوی رشید احمد گنگوہی، مولوی اشرف علی تھانوی، مولوی خلیل انیسٹھوی، مولوی محمود الحسن دیوبندی اور مولوی انور شاہ کشمیری نے امام اہل سنت کا زمانہ پایا، مگر ان میں سے کوئی بھی آپ کی کسی ایک کتاب کا علمی و تحقیقی جواب نہ دے سکا۔ تیرے اعدا میں رضا کوئی بھی منصور نہیں بے حیا کرتے ہیں کیوں شور بپا تیرے بعد

امام اہل سنت سرکار اعلیٰ حضرت کا قلم حقیقت

کَلْبِ رِضَا هُوَ، خَيْرٌ خَوْخَوَارِ بَرَقَ بَارِ

اعدا سے کہہ دو خیر منائیں، نہ شر کریں

کہ رضا کا قلم گستاخانِ رسالت اور منکرِ مبینِ شانِ نبوت کے لیے خیرِ خَوْخَوَارِ ہے، جب چلتا ہے تو بجلیاں گراتا ہے، کہ اعدائے دین اپنی خیر منائیں۔ امام اہل سنت، مجددِ دین و ملت نے جو کچھ لکھ دیا، اس کا جواب کون کہاں سے لائے گا! سرکار اعلیٰ حضرت نے اہل توہین و اہل تنقیص و دشمنانِ صحابہ کرام، و منکرِ مبینِ اہل بیت، و معاندینِ اولیاء اللہ کی جو علمی و تحقیقی گرفت فرمائی، اور جس انداز سے شرعی احکام واضح فرمائے، ان کا دم مقابل و حریف اور مخاطب ہزار کذب بیانیوں، اور دروغ گوئیوں سے کام لے، مگر حقیقت نہیں چھپا سکتا؛ کیوں کہ۔

پڑ گیا ہے پشت پر اعدا کے اب کیا جائے گا

تیرے کوڑے کا نشان احمد رضا خاں قادری

چیر کر اعدا کا سینہ دل سے گزری آر پار

تیرے نیزے کی سناں احمد رضا خاں قادری

سب سے بڑی فیصلہ کن بات یہ، کہ امام اہل سنت سیدنا اعلیٰ حضرت کے خلاف، یہ نیت نئے مصنفین و خود ساختہ مناظرین نے ہزاروں الزام تراشیوں کے طوفان اٹھائے، مگر آپ پر کوئی شرعی حکم، شرعی فتویٰ نہیں لگا سکے۔ ہزار الزام تراشیوں کے باوجود آپ کو مؤمن، مسلمان، صاحبِ ایمان اور عاشقِ رسول مانتے رہے۔ آپ کی اقتدا میں نماز کو جائز قرار دیا، آپ کے عقیدت مندوں، آپ کے متبعین کو مسلمان جانا اور مانا۔ اس کا واضح و ناقابل تردید ثبوت اور مدلل شواہد متعدد تصانیف میں اشرف علی تھانوی، خلیل انیسٹھوی، رشید احمد گنگوہی، انور کشمیری، ادریس کاندھلوی، مفتی محمد شفیع دیوبندی، منظور سنبھلی، مفتی عزیز الرحمن، مفتی اعظم دیوبند خیر محمد جالندھری، ثناء اللہ امرتسری فاضل دیوبند غیر مقلد و غیر ہم کی مستند و معتبر کتب و رسائل اور فتاویٰ کی صورت میں موجود ہیں۔ جب سیدنا اعلیٰ حضرت کو مؤمن، مسلمان، عاشقِ رسول مان لیا، آپ کی اقتدا میں جوازِ نماز کا قول کیا، تو جملہ اعتراضات و الزامات خود بخود کا لدم ہو گئے، اور ان کی

کوئی حیثیت و اہمیت باقی نہ رہی۔

مسئلہ توہین و تکفیر

یہاں پر ایک بات یہ بھی یاد رہے کہ ہمارا حریف و مد مقابل گروہ، سیدنا اعلیٰ حضرت کے ایمان و اسلام اور علم و فضل کی شہادت دینے، اور اقرار کرنے کے باوجود ”تخذیر الناس، براہین قاطعہ، حفظ الایمان، فتویٰ امکان و وقوع کذب“ کی توہین و تنقیص آمیز گستاخانہ عبارات پر، مجددِ اعظم سیدنا اعلیٰ حضرت کے دیے ہوئے حکم شرعی سے بہت نالاں ہے، اور امام اہل سنت پر (معاذ اللہ) تکفیرِ مسلمین کا الزام بھی لگاتے ہیں، حالانکہ ان حضرات پر تکفیر کا حکم شرعی دینے والے، سیدنا اعلیٰ حضرت تنہا نہیں، بلکہ ”حسام الحرمین“ اور ”الصوارم الہندیہ“ ملاحظہ ہو! حریمین شریفین اور برصغیر پاک و ہند کے سینکڑوں خداترس علمائے ان توہین آمیز عبارات پر کفر کا حکم دیا ہے۔ اور حق یہ ہے کہ اگر توہین نہ ہوتی، تو تکفیر بھی نہ ہوتی ہے۔

نہ توہین ہوتی، نہ تکفیر ہوتی

رضا کی خطا اس میں بتلاؤ کیا ہے؟

آپ ہی وہ عظیم عبقری شخصیت ہیں، جن پر دنیا بھر کے تقریباً دو درجن سے زائد لوگ، ڈاکٹریٹ (PH.D.) کی ڈگریاں حاصل کر چکے ہیں، اور کئی حضرات آج بھی مختلف جامعات (Universities) میں امام اہل سنت پر ایم، فل (M.PHIL.) اور پی، ایچ، ڈی (PH.D.) کر رہے ہیں۔ برصغیر پاک و ہند میں چند دہائیوں میں شاید ہی کسی شخصیت پر اس قدر کثرت سے تحقیقی کام ہوا ہو۔ آپ نے پوری زندگی شریعتِ محمدیہ کی پیروی اور سنتِ مصطفیٰ کی ترویج و اشاعت میں بسر کی۔ اس کا صلہ یہ ہے کہ آج عالم میں آپ کا اور آپ کی علمی خدمات کا چرچا ہو رہا ہے، آپ نے وہ کارہائے نمایاں انجام دیے، جنہیں اہل علم و دانش کبھی فراموش نہیں کر سکتے۔

مدح و ثنا خوانی میں آپ کا مقام و مرتبہ

اعلیٰ حضرت امام احمد رضا اس پیکرِ حق و صداقت، حاملِ علم و معرفت کا نام ہے، جسے ﴿عَلَّمْنَاهُ مِنْ لَدُنَّا عِلْمًا﴾ (۶۲) ہم نے اسے اپنا علم لَدُنِی عطا کیا کی تعبیر، اور ﴿إِنَّمَا

يَخْتَشَى اللَّهَ مِنْ عِبَادِهِ الْعُلَمَاءُ﴾ (۶۳) (اللہ تعالیٰ سے اس کے بندوں میں وہی ڈرتے ہیں جو علم والے ہیں) کی تصویر، اور ﴿وَالرُّسُلُونَ فِي الْعُلُودِ﴾ (۶۴) (پختہ علم والے) کی تفسیر کہیں تو بے جا نہ ہوگا۔ مدح و ثنا خوانی میں آپ حافظ شیرازی، امام بوسیری و جامی کا سا مقام رکھتے ہیں، بلکہ اگر آپ کو ”حستان الہند“ کہا جائے تو اس میں ہرگز مبالغہ نہیں ہوگا۔

مجددِ اعظم سیدی امام احمد رضا بریلوی پر پوری دُنیا میں تحقیقی کام جاری ہے، اور آپ کے علمی کارناموں کو سراہا جا رہا ہے۔ جن بڑی بڑی شخصیات نے امام اہل سنت جیسی عظیم ہستی پر قلم اُٹھایا، ان میں ایک کا نام پروفیسر ڈاکٹر مسعود احمد ہے، جو ایک معروف علمی شخصیت تھے، آپ نے اعلیٰ حضرت پر جو تحقیقی کتب تصنیف فرمائیں، ان سے پوری دُنیا حضرت مسعود ملت کی علمی و تحقیقی قدر و منزلت کی معترف ہے۔ آپ نے امام احمد رضا کو اپنی تحقیق کا موضوع بنایا۔ امام احمد رضا پر آپ کی ۳۰ سے زائد تصانیف، اور ۷۰ سے زائد تحقیقی مقالات و مضامین چھپ چکے ہیں۔ آپ عرصہ دراز تک ”ادارہ تحقیقات امام احمد رضا“ کراچی کے سرپرست اعلیٰ بھی رہے۔ (۶۵)

امام احمد رضا خان کی خدمات، اور ان کے بارے میں ہونے والے عظیم کاموں، اور آپ کی شخصیت پر علما و مشائخ اور مخالفین کے تاثرات، آپ کی قومی اور عالمی مقبولیت کا منہ بولتا ثبوت ہیں۔

ملکِ سخن کی شاہی تم کو رضا مسلم  
جس سمت آگئے ہو سکتے بٹھا دیے ہیں (۶۶)

حواشی و حوالہ جات:

- (۱) صحیح مسلم "کتاب البرّ والصلۃ" ج ۱، ۱: ۲۶۳۷، ۲: ۱۱۴۸۔
- (۲) "سنن ابی داؤد" کتاب الملاحم، باب مَا يُدْ كُو فِي قَرْنِ الْبَيْتَةِ، ۲: ۴۲۹۱، ۶۰۲۔
- (۳) "تحقیقات امام علم و فن" مجلہ اعظم، ۷: ۳۴۹-۳۴۹، ملاحظہ۔
- (۴) "معارف رضا" سال نامہ ۱۹۸۶ء، ۱۹۳۔
- (۵) "حیات اعلیٰ حضرت" حج و زیارت (اول) ۱/۱۳۳۔

(۶) محمد سعید باضیل خضرمی مکی شافعی، مکہ مکرمہ میں ۱۲۴۵ھ/ ۱۸۳۰ء کو پیدا ہوئے، مسجد حرام میں قائم حلقہاتِ درس میں تعلیم حاصل کی، آپ کے اساتذہ میں سب سے اہم نام سید احمد بن زینی دحلان کا ہے، آپ کے دیگر اساتذہ میں مولانا رحمت اللہ کیرانوی

کا اسم گرامی شامل ہے۔ آپ کو تعلیم مکمل کرنے کے بعد مسجد حرم میں مدرسے تعینات کیا گیا، عثمانی حکومت میں آپ شیخ العلماء بنائے گئے، اور پچیس برس سے زائد عرصہ اپنی وفات ۱۳۳۰ھ تک اس منصب سے وابستہ رہے۔ (امام احمد رضا محدث بریلوی اور علماء مکہ مکرمہ، ۲۵۱-۲۵۳ ملاحظہ)۔

(۷) "الدولة المکیة" تقریظ 2: الشیخ محمد سعید بائصیل، ص 275.

(۸) صالح بن صدیق بن عبدالرحمن کمال حنفی، مدرسہ مسجد حرام، مکہ مشرفہ، میں ماورئج الاوّل سن 1263ھ کو پیدا ہوئے، وہیں پرورش پائی، "قرآن عظیم" حفظ کیا اور خوب محنت کی، مسجد حرام میں تراویح پڑھائی، بعض متون حفظ کیے، پھر طلب علم کی ابتدا کی، تو خوب محنت کی اور کامیاب ہوئے، ابتداء اپنے والد سے تعلیم حاصل کی، پھر علامہ شیخ عبدالقادر خویر حنفی کی صحبت میں رہ کر فقہ کی کئی کتب پڑھیں، جن میں: محقق ابن عابدین کے حاشیہ کے ساتھ "الدر المختار" شامل ہے، سید احمد زینی دحلان سے تفسیر، حدیث اور عربی وغیرہ پڑھی، اور انہوں نے اپنی تمام مرویات کی اجازت دی، سید عمر شامی بقاعی ثم الکی سے نحو، معانی، بیان اور عروض وغیرہ پڑھا اور ان سے فائدہ مند ہوئے، جب علم میں فوقیت حاصل کی اور کمال پایا تو صدر مدرس و مفتی ہوئے۔ مسجد حرام میں تدریس فرمائی، سال 1332ھ میں وفات پائی۔ (المختصر من کتاب "نشر التور والذہر" ر: 231، ص 219).

(۹) "الدولة المکیة" تقریظ 6: الشیخ محمد صالح ابن العلامة شیخ صدیق کمال مفتی الحنفیہ بمکّہ المکرمہ، ص 281.

(۱۰) شیخ احمد بن عبداللہ بن محمد صالح بن سلیمان بن محمد صالح ابن محمد مراد، سن 1259ھ میں پیدا ہوئے، اپنے والد اور دیگر علماء سے علوم حاصل کیے، آپ امام، خطیب اور مدرس تھے، پھر سال 1293ھ میں شیخ الخطباء مقرر ہوئے اور اس منصب پر سال 1299ھ تک متمکن رہے، سال 1335ھ میں آپ نے انتقال فرمایا۔ (المختصر من کتاب "نشر التور والذہر" ص 32).

(۱۱) "الدولة المکیة" تقریظ 7: رئیس الخطباء والائمة والمدرس بالمسجد الحرام الشیخ احمد ابوالخیر بن عبداللہ مراد، ص 282.

(۱۲) عبداللہ بن صدقہ بن زینی دحلان، شافعی مکی عالم فکلی، مکہ معظمہ، میں 1288ھ یا 1289ھ میں پیدا ہوئے، یہیں پرورش پائی اور قرآن مجید حفظ کر کے نماز تراویح پڑھائی، اور مسجد حرام میں امامت کے فرائض انجام دیے، فقہ کے کثیر متون بھی حفظ کیے اور خوب محنت سے علم حاصل کیا، اپنے چھو بھائی سید عمر شطا، سید کبری شطا، اور مفتی مالکیہ شیخ عابد جیسے نامور علماء کی صحبت میں رہ کر جملہ فنون میں متعدد کتب کے ذریعہ کثیر علوم سیکھے، اور مخلوق خدا کو بذریعہ درس و تدریس خوب فائدہ پہنچایا، آپ سید احمد بن زینی دحلان کے بھتیجے ہیں۔ آپ کا وصال ۱۳۶۳ھ کو جابا انڈونیشیا میں ہوا۔ (المختصر من کتاب "نشر التور والذہر" ر: 315، ص ۲۹۴).

(۱۳) "الدولة المکیة" تقریظ 9: الشیخ عبداللہ بن محمد صدقہ زینی دحلان الجیلانی، ص 285، 286.

(۱۴) جمال بن محمد امیر ابن علامہ شیخ حسین مالکی مکہ مکرمہ میں مفتی مالکیہ، عالم نبیہ، فاضل نحوی، نجیب کامل، مکہ مشرفہ میں سن ۱۲۸۵ھ کو پیدا ہوئے، وہیں پرورش پائی اور یہاں کے افضل کی ایک بڑی تعداد سے فیض پایا، طلب علم میں خوب محنت کی، اپنے چچا شیخ عابد مفتی مالکیہ کی طویل صحبت پائی اور ان سے علوم معقول و منقول اور فروع و اصول حاصل کیے، علامہ شیخ عبدالوہاب بصری ثم الکی شافعی کی صحبت اختیار کی اور ان سے بھی کچھ معقولات پڑھے، جب فائق ہوئے تو مسجد حرام میں تدریس فرمائی اور فائدہ پہنچایا، تصنیف کا کام انجام دیا، محکمہ مجلس المعارف میں ایک نمایاں عہدہ پر فائز رہے، پھر گورنر مکہ سید حسین بن علی کی جانب سے محکمہ تعزیرات شرعیہ کے صدر متعین ہوئے، مکہ مکرمہ، میں سال 1349ھ کو وفات پائی۔ (المختصر من کتاب "نشر التور والذہر" ر: 156، ص 163 ملاحظہ)۔

(۱۵) "الدولة المکیة" تقریظ 14: المدرس والإمام بالذیاری الحرمیة ومفتی المالکیة الشیخ محمد جمال بن محمد الامیر بن حسین، ص 296.

(۱۶) شیخ محمد مختار بن عطار دجاوی، انڈونیشیا میں پیدا ہوئے، پھر سن 1321ھ میں مکہ مکرمہ کو ہجرت فرمائی اور وہیں 1349ھ میں

وفات پائی۔ عارف باللہ شافعی عالم، ماہر فلکیات، مدرس مسجد حرام، آپ کا گھر بھی مدرسہ کی حیثیت رکھتا تھا۔ عرب و عجم کے اکابرین نے آپ سے استفادہ کیا۔ آپ کی چند تصنیفات کے نام یہ ہیں: علم روایت حدیث و اسانید پر "اتحاف السادة المحذثین بمسلسلات الاحادیث الاربعة"، "جمع الشوارد من مرویات ابن عطار"، "الموارد فی شیوخ ابن عطار"، اور فلکیات پر "تقریب المقصد فی العبل بالربیع المجیب" (تاریخ الدولة المکیة: ۱۱۴، ۱۱۵).

(۱۷) "الدولة المکیة" تقریظ 19: الشیخ محمد مختار بن عطار دجاوی، ص 304.

(۱۸) شیخ سید علی بن احمد محضار، مسجد نبوی میں مدرس، شافعی عالم، آپ کا خاندان جنوبی یمن کے علاقہ حضرموت میں آباد حسینی سادات کے اہم گھرانوں میں سے ہے۔ (تاریخ الدولة المکیة: 121).

(۱۹) "الدولة المکیة" تقریظ 30: الشیخ علی بن احمد المحضار، ص 324.

(۲۰) عبدالحمید عطار عالم، اہل محرم، سن 1336ھ کو دمشق میں وفات پائی، اور مقبرہ حداد میں دفن کیے گئے۔ (نثر الجواہر، 1/650).

(۲۱) "الدولة المکیة" تقریظ 51: الشیخ عبدالحمید بن محمد ادیب العطار الشافعی دمشقی، ص 373.

(۲۲) یوسف بن محمد نجیب عطا (ت 1371ھ) حدیث کے عالم، بغداد کے جامع آل بیت میں مدرس شعبہ دینیہ العالیہ تھے، آپ کا علم حدیث پر ایک رسالہ بھی ہے۔ (الأعلام، ۸/۲۵۳).

(۲۳) "الدولة المکیة" تقریظ 54: الشیخ السید یوسف عطا، ص 381.

(۲۴) محمد امین بن محمد بن علی سوید قیدیہ مناظر، علم فرائض کے جانکار، دمشق میں ولادت، وفات (ت ۱۳۵۵ھ)، تعلیم دمشق اور ازہر میں پائی، ترکی، ہند، بخارا، یمن اور مغرب کی طرف کئی سفر فرمائے، مکہ میں ایک سال تک عامۃ المسلمین کو درس دیتے رہے، دمشق کے مجدد الخقوق میں تدریس فرمائی، "تسهیل الحصول علی قواعد الاصول" اور "علوم القرآن" تصنیف فرمائیں۔ (الأعلام، ۶/۴۴ ملاحظہ)۔

(۲۵) "الدولة المکیة" تقریظ 56: الشیخ محمد امین سوید دمشقی، ص 387.

(۲۶) شیخ محمد دمشقی، دمشق میں پیدا ہوئے اور استنبول میں سکونت فرمائی۔ (تاریخ الدولة المکیة، 133).

(۲۷) "الدولة المکیة" تقریظ 59: الشیخ محمد دمشقی مولدا، القسطنطینیہ مسلماً، ص ۳۹.

(۲۸) شیخ یاسین احمد بخاری 1281ھ میں مصر کے شہر منصورہ میں پیدا ہوئے، جامعہ ازہر میں تعلیم حاصل کی، پھر مدینہ منورہ کی طرف ہجرت کی، قرآن کریم کے حافظ، شافعی عالم، مدینہ منورہ کے شیخ القراء، مسجد نبوی میں مدرس، (ت ۱۳۴۴ھ) (تاریخ الدولة المکیة، ۱۲۵).

(۲۹) "الدولة المکیة" تقریظ 41: الشیخ یاسین احمد بخاری، ص 356.

(۳۰) یوسف بن اسماعیل بن یوسف نبیانی بیرونی شافعی، ادیب، قاضی، فلسطین کے گاؤں "انجم" میں ۱۲۶۶ھ کو پیدا ہوئے اور یہیں پرورش پائی، جامعہ ازہر مصر میں تعلیم حاصل کی، کچھ عرصہ مدینہ منورہ مقیم رہے، ۱۳۰۵ھ میں وفات پائی۔ ان کی عمدہ تالیفات سے ہیں: جامع کرامات الاولیاء، دو جلدیں، "افضل الصلوات علی سید السادات"، "حیة اللہ علی العالمین فی معجزات سید المرسلین"، "الانوار الحمدیة مختصر المواعظ اللدنیة"، "شواہد الحق فی الاستغاثہ بسید الخلق" ایک ضخیم جلد، یہ ان کی انتہائی بہترین و نفع بخش تالیفات سے ہے، اور "سعادة الدارين فی الصلوة علی سید المرسلین" (فہرس الفہارس، ۲/۱۱۰۷-۱۱۰۹ ملاحظہ)، والأعلام، ۸/۲۱۸ ملاحظہ)۔

(۳۱) "الدولة المکیة" تقریظ 44: الشیخ یوسف بن اسماعیل النبیانی فی المدینة المنورة، ص 360 ملاحظہ)۔

(۳۲) ان کے تفصیلی احوال ذیل کے، فقط ذکر تاریخ الدولة المکیة، 132 پر ہے۔

- (۳۳) "الدولة المكيّة" تقریظاً: 55؛ الشیخ السید محمد عثمان القادری الحدید آبادی، ص 382.
- (۳۴) عابد بن حسین مانگی: اہلی مکہ کے فقہی تھے، اپنے والد کے بعد مالکی افتا کا منصب سنبھالا، اعلاء کلمۃ الحق کی پاداش میں گورنر مکہ سید عون نے انہیں یہاں سے نکال دیا، تو آپ نے یمن کی جانب سفر اختیار کیا، وہاں سے خلیج عرب منتقل ہو گئے، حجاج کرام کے ساتھ مکہ واپس آئے تھی کہ 1323ھ میں گورنر مکہ سید عون کی وفات کے بعد آپ یمن میں قیام پذیر ہو گئے۔ اپنے والد کی "توضیح المناسک" پر تعلق "ہدایۃ المناسک" اور "رسالۃ فی التوسل" تالیف فرمائی، تا وفات (1341ھ) منصب افتا پر متمکن رہے۔ (الأعلام 3/242)۔
- (۳۵) "حسام الحرمین" اللہ الملکیۃ والتسجیلات المکیّۃ، مفتی الملکیۃ الشیخ عابد بن حسین، ص ۸۶۔
- (۳۶) عبد الرحمن ابن مرحوم علامہ احمد دہان ابن اسعد حنفی مکی عالم علامہ، "مکثرہ" میں سن 1283ھ کو پیدا ہوئے، وہیں پرورش پائی، قرآن مجید حفظ کیا، مسجد حرام میں نماز تراویح پڑھائی، مختلف علوم کے حصول کی ابتدا کی، توشیح رحمت اللہ کیرانوی ہندی سے نحو، توحید، فقہ، اصول فقہ، فقہ، حدیث، اور معانی و بیان وغیرہ پڑھا، شیخ عبد الحمید داغستانی کے درس "ترمدی" میں حاضر ہوئے، حضرت شیخ نور پشاوری سے بھی پڑھا اور طویل صحبت پائی، شیخ رحمت اللہ مذکور کے مدرسہ میں ملازمت پا کر دو سال طلبہ کو پڑھایا اور ان کے ہاتھوں کثیر تلامذہ نے فراغت پائی، امیر مکہ سید حسین کی طرف سے مسجد حرام کے ملازم مدرسینِ علماء میں سے ہوئے، تو وہاں بھی تدریس فرمائی اور حکومت وقت کی جانب سے شریعی عدالت کے قاضی کا عہدہ وغیرہ ملازمتیں پیش کی گئیں لیکن آپ نے قبول نہ فرمائیں، آپ نیک، دین دار، صاحبِ تواضع اور گنام، لوگوں کے اختلاط سے بے رغبت خلوت نشین اور مختلف علوم کے ماہر تھے، ہفتہ کی رات 12 ذی قعدہ 1337ھ کو وفات پائی۔ (المختصر من کتاب "نشر التوراة" ص 260: ۲۴۱، ۲۴۲، ۲۴۳ ملاحظہ)۔
- (۳۷) "حسام الحرمین علی مخر الکفر والین" اللہ الملکیۃ والتسجیلات المکیّۃ، الشیخ عبد الرحمن الدہان، ص ۹۷۔
- (۳۸) آپ پنجاب (پاکستان) کے باشندہ تھے، بچپن ہی میں شاہ غلام محی الدین (وفات 1330ھ/1912ء) کے دستِ حق پرست پر مرید ہوئے اور 1323ھ سے کچھ ہی عرصہ قبل پنجاب سے مدینہ منورہ ہجرت کی، جہاں مولانا عبد الحق الہادی مہاجر مالکی کی شاگردی اختیار کی اور جب 1331ھ میں زندہ مدینہ منورہ میں ہی تھے۔ (تاریخ الدولۃ المکیّۃ، 65)
- (۳۹) "الإجازات المتینۃ" مقدمہ، ص 97، 98 من مجموعۃ رسائل عربیۃ من "الفتاویٰ الرضویۃ"۔
- (۴۰) ان کے تفصیلی احوال نزل سکے، فقط ذکر "تذکرہ خلفائے اعلیٰ حضرت" ص ۶۷ پر ہے۔
- (۴۱) "الإجازات المتینۃ لعلماء بکّة والمدینۃ" ص 99 من مجموعۃ رسائل عربیۃ من "الفتاویٰ الرضویۃ"۔
- (۴۲) شیخ سید اسماعیل بن غلیل (ت ۱۳۲۹ھ) کتب خانہ حرم پاک کے نگران تھے، شیخ عبد الحق مہاجر الہادی سے شرف تلمذ تھا، امام احمد رضا سے خلافت و اجازت کی سعادت حاصل کی، اور ۱۳۲۸ھ میں ملاقات کے لیے بریلی آئے۔ (تذکرہ خلفائے اعلیٰ حضرت، ص ۳۰، و تاریخ الدولۃ المکیّۃ، ۱۰۴)
- (۴۳) "الإجازات المتینۃ لعلماء بکّة والمدینۃ" کتاب العلامۃ الجلیل السید اسماعیل امین مکتبۃ الحرم المکی، ص 100۔
- (۴۴) ان کے احوال نزل سکے، فقط ذکر "تذکرہ خلفائے اعلیٰ حضرت" ص ۷۶-۷۹ پر موجود ہے۔
- (۴۵) "الإجازات المتینۃ لعلماء بکّة والمدینۃ" ص 106 من مجموعۃ رسائل عربیۃ من "الفتاویٰ الرضویۃ"۔
- (۴۶) "ماہ نامہ اشرفیہ مبارک پور، اپریل 1977ء، مقالہ مولانا محمود احمد قادری۔
- (۴۷) "نزہۃ الخواطر" حرف الآف بخت، ر: 32- المقتفی احمد رضا خان البریلوی، 50/8۔
- (۴۸) "امام احمد رضا کی فقہی بصیرت" ص 32۔
- (۴۹) "الدولة المکیّۃ" جلائل التقریظات تقریظاً: الشیخ السید اسماعیل بن غلیل، ص 269۔
- (۵۰) شیخ عبد اللہ بن عبد الرحمن سراج، 1293ھ/1876ء کو مکہ مکرمہ میں پیدا ہوئے، آپ نے جامعہ ازہر قاہرہ میں تعلیم پائی، پھر ہندوستان آئے اور حیدرآباد دکن وغیرہ شہروں کا دورہ کیا، اور استنبول میں ڈیڑھ سال تک مقیم رہے، عثمانی عہد کے آخری ایام میں

## امام احمد رضا بہ حیثیت ایک ریاضی داں انصاری بدرالدجی شمس الضحیٰ وظیفہ یاب ریاضی معلم: اے ٹی ٹی ہائی اسکول اینڈ جونیئر کالج، مالیر گاؤں

ہزاروں سال نرگس اپنی بے نوری پہ روتی ہے  
بڑی مشکل سے ہوتا ہے چمن میں دیدہ وری پیدا

سورج ہزاروں مرتبہ افق مشرق سے نمودار ہو کر مغرب کی تاریکیوں میں گم ہوتا ہے۔ چاند لاکھوں مرتبہ زمین کا طواف کرتا ہے۔ صد ہا مرتبہ بہاریں خزاؤں میں اور خزاؤں بہاروں میں تبدیل ہوتی ہیں۔ تب کہیں جا کر تاریخ کے صفحات پر کوئی ایسی شخصیت ابھرتی ہے جو اپنے فکرو عمل اور فہم و ادراک سے زمانے کی تاریکیوں کو دور کرتی ہے۔ بلاشبہ تاریخ ایسی شخصیات پیش کرنے میں بالکل تہی دامن نہیں رہی ہے لیکن یہ بھی حقیقت ہے کہ اس کے پاس ایسا سرمایہ نادر و نایاب کی حد تک قلیل ہے۔

بیسویں صدی عیسوی کی تاریخ پر جب ہم نظر ڈالتے ہیں تو ہمیں صرف ایک شخصیت ایسی نظر آتی ہے جس نے فقہی فضیلت اور علمی کمال کے ساتھ دینی و ملی خدمات انجام دینے میں مؤثر ترین کردار ادا کیا اور وہ شخصیت امام احمد رضا کی تھی۔ منعم حقیقی نے انہیں بے مثال قابلیت، فہم و ذکا، بے نظیر حافظہ، فصاحت و بلاغت اور سروری قلم و بیان کی اعلیٰ صلاحیتوں سے نوازا تھا۔ دینی علوم میں آپ کی مسلمہ مہارت تو خیر ایک حقیقت ثابتہ شہار کی جاتی ہے؛ لیکن ریاضی، تفسیر اور نجوم وغیرہ علوم دنیوی میں بھی آپ کو وہ تبحر حاصل تھا کہ ان علوم کے ماہرین اپنے اشکالات کا جواب حاصل کرنے کے لیے اس منبع علم و حکمت کی بارگاہ دانش کے محتاج رہتے تھے۔

امام احمد رضا نے تقریباً ۶۵ علوم پر لگ بھگ ایک ہزار رسائل اور کتابیں تصنیف فرمائیں۔ عشق و ایمان سے بھرپور ترجمہ قرآن ”کنز الایمان“ دیا، ۱۲ جلدوں پر مشتمل فقہی مسائل کا پیش بہا خزائنہ ”فتاویٰ رضویہ“ دیا۔ الغرض فقہ، تصوف، نجوم، ریاضی، سائنس، جفر، نعت گوئی، تفسیر، حدیث، عقائد، کلام، سلوک، تصوف، اذکار، اوقاف، تاریخ، سیر، مناقب، تفسیر، ادب، نحو، عروض، علم مثلث، جبر و مقابلہ، لوگارٹم، ارثماطی، ہیئت، ہندسہ، توفیق، منطق اور فلسفہ وغیرہ پر بے مثل تصانیف مرحمت فرمائیں۔

میرا موضوع سخن اعلیٰ حضرت کی ان تصانیف سے ہے جو علوم جدیدہ سے متعلق ہیں۔ اعلیٰ حضرت نے کسی کالج یا یونیورسٹی سے سائنس اور ریاضی کی تعلیم حاصل نہیں کی تھی؛ پھر بھی سائنس اور

ریاضی کے مسائل پر ان کے تبحر علمی کا یہ عالم تھا کہ بڑے بڑے ریاضی داں انگشت بندناں تھے، کہ یہ مولوی نہ تو کبھی کالج اور نہ ہی یونیورسٹی کی چوکھٹ چڑھا پھر بھی سائنس اور ریاضی کے وہ مسائل جو بڑے بڑے ریاضی داں حل کرنے سے قاصر تھے، انہیں اس طرح حل کر دیتے گویا وہ ان کے لیے کوئی مسئلہ نہ تھے۔

اس سلسلے میں مسلم یونیورسٹی علی گڑھ کے سابق وائس چانسلر ڈاکٹر سر ضیاء الدین مرحوم جو ریاضی کے معروف و مسلم ماہر سمجھے جاتے تھے ان کا مشہور اور متواتر واقعہ قلم بند کرنا ضروری معلوم ہوتا ہے۔ اس واقعے کو اعلیٰ حضرت کے برادر زادے مولانا حسین رضا خاں بریلوی کی کتاب سیرت اعلیٰ حضرت سے اپنے جملوں میں تشخیص کے ساتھ نقل کرتا ہوں:

”ڈاکٹر سر ضیاء الدین صاحب ریاضی کے بعض مسائل میں اُلجھے ہوئے تھے، اور وہ کسی طور پر حل ہوتے نظر نہیں آتے تھے، علم کے شائق تھے؛ اس لیے ارادہ کیا کہ جرمنی جا کر یہ مسئلہ حل کریں، حضرت مولانا سید سلیمان اشرف صاحب اس زمانے میں یونیورسٹی کے شعبہ دینیات کے ناظم تھے، ڈاکٹر صاحب نے ایک روز گفتگو کے دوران ان سے اس مسئلے پر اپنی مشکل کا ذکر کیا۔ مولانا سلیمان اشرف نے مشورہ دیا کہ آپ بریلی جائیے اور اعلیٰ حضرت امام احمد رضا خاں صاحب سے یہ دریافت کیجیے، وہ اسے ضرور حل کر دیں گے، ڈاکٹر ضیاء الدین نے حیرت سے کہا: مولانا! یہ آپ کیا فرما رہے ہیں، کہاں کہاں سے تعلیم حاصل کر کے آیا ہوں۔ ریاضی کے ادق سے ادق مسائل حل کرنا جانتا ہوں۔ جب میں خود یہ مسئلہ حل نہ کر سکا تو مولانا احمد رضا جنھوں نے کبھی یورپ کا تصور تک نہیں کیا ہے اور نہ ہی ریاضی کے ایسے مسائل حل کیے ہیں، نہ کسی یونیورسٹی یا کالج میں تعلیم پائی پھر بھلا وہ کیوں کر یہ مسئلہ حل کر سکتے ہیں۔ ڈاکٹر صاحب نے یورپ کی تیاری شروع کی۔ مولانا سلیمان اشرف نے ڈاکٹر صاحب سے کہا کہ آپ ایک بار بریلی تشریف لے جائیے اور اعلیٰ حضرت سے ملاقات تو کیجیے پھر آپ چاہے یورپ جائیں یا امریکہ۔ یہ سُن کر ڈاکٹر صاحب کی پیشانی پر بل پڑ گئے۔ تلخ لہجے میں کہا: مولانا آپ مجھے رائے دیتے ہیں۔ آخر عقل بھی کوئی چیز ہے۔ میرا وقت فضول برباد ہوگا۔ یہ مسئلہ مولانا احمد رضا خاں صاحب کے بس کا نہیں ہے۔ تو مولانا اشرف نے زور دے کر کہا کہ اس میں آخر حرج ہی کیا ہے؟ بریلی زیادہ دور تو نہیں ہے۔ صرف چند گھنٹے کا سفر ہے۔ خیر سے ڈاکٹر صاحب مان گئے اور مولانا اشرف کی معیت میں بریلی پہنچے، اعلیٰ حضرت کے دولت کدے پر پہنچے اندر اطلاع بھیجی، حضرت کی طبیعت ناساز تھی۔ مگر مولانا اشرف صاحب کا نام سُن کر فوراً بلوایا۔ ڈاکٹر صاحب کی بھی مزاج پُرسی کی اور پوچھا کیسے

تشریف آوری ہوئی۔ ڈاکٹر صاحب نے کہا ریاضی کا ایک مسئلہ آپ سے دریافت کرنے آیا ہوں جناب۔ وہ مسئلہ ایسا نہیں کہ فوراً بیان کر دیا جائے۔ ذرا اطمینان کی صورت ہو جائے تو عرض کروں۔ حضرت نے فرمایا بیان کیجیے۔ ڈاکٹر صاحب نے مسئلہ پیش کیا۔ اعلیٰ حضرت نے سنتے ہی فرمایا اس کا جواب یہ ہے۔ جواب سنتے ہی ڈاکٹر صاحب کو سکتہ ہو گیا۔ ایسا محسوس ہوا جیسے آنکھ سے پردہ اُٹھ گیا ہے۔ بے اختیار بول اُٹھے میں سنا کرتا تھا کہ علم لدنی بھی کوئی شے ہے، آج آنکھوں سے دیکھ لیا۔ میں تو اس مسئلے کے حل کے لیے جرمی جانا چاہتا تھا، مولانا اشرف نے میری رہبری فرمائی؛ اب آپ سے اس مسئلے کا حل سُن کر ایسا لگا جیسے آپ اس مسئلے کو کتاب میں دیکھ رہے تھے۔ کافی دیر تک اسی سُن اور اس کے تعلق سے گفتگو ہوتی رہی، اعلیٰ حضرت نے ایک قلمی رسالہ منگوایا جس میں مثلثوں اور دائروں کی اشکال بنی ہوئی تھیں، ڈاکٹر صاحب نے نہایت استعجاب سے وہ رسالہ دیکھا اور فرمایا، میں نے یہ علم حاصل کرنے کے لیے بہت صعوبتیں اُٹھائیں۔ ملک ملک کا سفر کیا، بے انتہا روپے صرف کیے، یورپی استادوں کی جوتیاں سیدھی کیں، تب جا کر یہ علم حاصل ہوا۔ مگر جو کچھ علم آپ جانتے ہیں اس کے مقابلے میں میں اپنے آپ کو طفل مکتب پاتا ہوں۔ مولانا یہ تو فرمائیے کہ اس فن میں آپ کا استاد کون ہے؟ اعلیٰ حضرت نے فرمایا میرا کوئی استاد نہیں، میں نے اپنے والد ماجد علیہ الرحمہ سے صرف قاعدے، جمع، تفریق، ضرب، تقسیم محض اس لیے سیکھ لیے تھے کہ تر کے کے مسائل میں ان کی ضرورت پڑتی ہے۔ شرح چغینی شروع کی ہی تھی کہ والد ماجد نے فرمایا کیوں وقت ضائع کرتے ہو۔ مصطفیٰ پیارے صلی اللہ علیہ وسلم کی سرکار سے یہ علوم تم کو خود ہی سکھا دیے جائیں گے۔ چنانچہ یہ جو کچھ آپ دیکھ رہے ہیں اپنے مکان کی چار دیواری کے اندر بیٹھا خود ہی کرتا رہتا ہوں۔ یہ سب سرکار رسالت مآب صلی اللہ علیہ وسلم کا کرم ہے۔ اس کے بعد سر ضیاء الدین صاحب نے کئی جگہ اس کا اعتراف بھی کیا کہ مولانا احمد رضا خاں بریلوی ریاضی میں اپنا جواب نہیں رکھتے۔

سہارن پور میں ڈاکٹر صاحب کو چائے کی دعوت دی گئی اس میں سپاس نامہ پڑھا گیا۔ جس میں یہ کہا گیا تھا کہ ڈاکٹر صاحب ریاضی میں یگانہ روزگار ہیں۔ انھوں نے جوابی تقریر میں کہا کہ ان الفاظ کے مستحق مولانا احمد رضا خاں بریلوی ہیں۔ وہ واقعی اپنا جواب نہیں رکھتے۔ ایسا ہی انھوں نے فتوح میں ایک موقع پر کہا ہے مولانا حسین رضا بریلوی لکھتے ہیں کہ یہ دونوں واقعہ مجھ سے حامد علی خاں صاحب سابق مال باوریلو نے ذکر کیے وہ دونوں موقعوں پر موجود تھے۔“ (۱)

علم ہیئت، توقیت، نجوم اور جفر میں بھی اعلیٰ حضرت کو مہارت تامہ تھی؛ مولانا غلام حسین

صاحب؛ اعلیٰ حضرت کے معاصرین میں ایک صاحب کمال بزرگ تھے، ہیئت اور نجوم کے ماہر، اکثر اعلیٰ حضرت کے یہاں تشریف لاتے اور دل چسپ گفتگو ان ہی فنون پر ہوتی اور اپنے اپنے تجربات کی جانچ دونوں حضرات فرمایا کرتے، ایک دن مولانا غلام حسین صاحب تشریف لائے، اعلیٰ حضرت نے پوچھا: بارش کا کیا انداز ہے؟ کب تک ہوگی؟ مولانا نے ستاروں کی وضع سے زانچہ بنایا، اور فرمایا اس مہینے میں پانی نہیں۔ آئندہ ماہ میں ہوگی، یہ کہہ کر وہ زانچہ اعلیٰ حضرت کی طرف بڑھا دیا۔ اعلیٰ حضرت نے دیکھا، فرمایا: اللہ کو سب قدرت ہے، وہ چاہے تو آج ہی بارش ہو، مولانا نے کہا آپ ستاروں کی چال نہیں دیکھتے، اعلیٰ حضرت نے فرمایا سب دیکھ رہا ہوں، اور ساتھ ہی ساتھ ان ستاروں کو بنانے والے اور اس کی قدرت کو بھی دیکھ رہا ہوں، سامنے کلاک لگا تھا، اعلیٰ حضرت نے پوچھا: کیا وقت ہے؟ بولے سوا گیارہ بجے ہیں، فرمایا بارہ بجنے میں کتنی دیر ہے؟ جواب ملا: پون گھنٹہ۔ اعلیٰ حضرت نے فرمایا اس سے قبل نہیں؟ کہا نہیں۔ ٹھیک پون گھنٹے بعد بارہ بجیں گے، یہ سُن کر اعلیٰ حضرت اُٹھے اور بڑی سوئی گھمادی۔ فوراً سُن بارہ بجنے لگے۔ اعلیٰ حضرت نے فرمایا: مولانا آپ نے کہا تھا ٹھیک پون گھنٹے بعد بارہ بجیں گے، اب یہ کیسے بارہ بج گئے، مولانا نے کہا آپ نے کلاک کی سوئی گھمادی، ورنہ اپنی رفتار سے ٹھیک پون گھنٹے بعد ہی بارہ بجتے، اعلیٰ حضرت نے فرمایا، اسی طرح رب العزت جل جلالہ قادر مطلق ہے کہ جس ستارے کو جس وقت جہاں چاہے پہنچا دے، وہ چاہے تو ایک مہینہ، ایک دن کیا ابھی بارش ہونے لگے، اتنا زبان مبارک سے نکلنا تھا کہ چاروں طرف سے گھنگھور گھٹائیں چھا گئیں، اور پانی برسنے لگا۔ (۲)

بعض شرعی مسائل ایسے ہیں جن کو صحیح طور پر حل کرنے کے لیے ریاضی کا علم جاننا مفتی کے لیے لازم اور ضروری ہوتا ہے۔ جیسے میراث، طلوع وغروب، طلوع سحر، نمازوں کے نظام الاوقات، تقسیم ترکہ زکوٰۃ، صدقہ فطر، فدیہ، وقت افطار وغیرہ، امام احمد رضا جیسے ماہر ریاضی داں نے جہاں کہیں بھی ریاضی کے استعمال کی ضرورت پڑی آپ نے نہ صرف زیر نظر موضوع پر پہلے سے موجود علمائے سلف کے فتاویٰ کو ان کی منطقی اور ریاضیاتی گہرائی تک خود پرکھا بلکہ اس موضوع کو تحقیق انیق کے درجے تک لاتے ہوئے جدید ریاضی کا استعمال بھی کیا۔ تحقیقی موضوعات میں جدید ریاضی کے استعمال میں وہ اپنی مثال آپ تھے۔

ضرورت اس امر کی ہے کہ ان کی کتب اور رسائل کے تراجم انگریزی اور دیگر اہم زبانوں میں بھی کیے جائیں تاکہ دور جدید کے محقق بھی ان کے افکار سے مستفیض ہو سکیں۔ میرے عزیز شاگرد

ڈاکٹر محمد حسین مشاہد رضوی نے اپنے ایک مضمون ”مسلمان ماہرین ریاضی اور ان کے کارنامے“ میں جہاں مختلف مشہور و معروف مسلمان ماہرین ریاضی کا تعارف اور ان کی خدمات کا اجمالی جائزہ پیش کیا ہے وہیں امام احمد رضا بریلوی کی ریاضی میں مہارت کا ان الفاظ میں تذکرہ خیر کیا ہے:

”ہندوستان کے مشہور و معروف عالم دین، مفتی اور عبقری تھے۔“

دینی علوم و فنون کے علاوہ علم ریاضی میں کافی دسترس حاصل تھی۔ مشہور ناقد جناب شمس الرحمن فاروقی اپنے ایک مقالہ ”اردو اور سائنس“ مضمونہ اردو ماہ نامہ ”سائنس“ نئی دہلی بابت دسمبر ۱۹۹۷ء کے صفحہ ۶ پر لکھتے ہیں ”سرخیاں الدین احمد، حضرت مولانا احمد رضا خاں صاحب فاضل بریلوی اور مولانا عبدالسلام نیازی یہ سب ریاضی میں نابغہ روزگار تھے اور موجودہ زمانے ہی میں برسر عمل تھے ڈاکٹر رخیاں الدین احمد نے بعض شکلوں کا حل دریافت کرنے لیے مولانا سلیمان اشرف کے ساتھ بریلی کا سفر کیا اور مولانا احمد رضا خاں صاحب کی خدمت میں حاضر ہوئے۔ جب ڈاکٹر رخیاں الدین احمد نے کاغذ پیش کیا..... رخیاں الدین احمد صاحب کی حیرت کی کوئی انتہا نہ رہی جب حضرت مولانا نے وہ تمام اشکال منٹوں میں حل کر دیے۔ مولانا احمد رضا بریلوی کی ریاضی میں بڑی خدمات ہیں پروفیسر مجید اللہ قادری (یکچر شعبہ اراضیات، کراچی یونیورسٹی) نے اپنے ایک مقالہ ”قرآن سائنس اور امام احمد رضا ۱۹۷۹ء میں مولانا بریلوی کی علم ریاضی اور الجبر پر کل ۲۳ کتب و رسائل کا ذکر کیا ہے۔ (۱) حاشیہ خزائنہ العلم (۲) المجلد الدائرہ فی خطوط الدائرہ (۳) مسمولہات السہام (۴) جدول الرياضی (۵) الکر العشری (۶) زاویۃ الاختلاف المنظر (۷) عزم البازی فی جو الرياضی (۸) کسور اعشاریہ (۹) حاشیہ اصول ہندسہ (۱۰) حاشیہ تحریر اقلیدس (۱۱) حاشیہ قواعد الجلبیلہ (۱۲) حل المعادلات لقوی المملکيات (۱۳) رسالہ جبر و مقابلہ (۱۴) رسالہ علم مثلث (۱۵) القواعد الجلبیلہ فی العلم الجبریہ (۱۶) رسالہ در علم مثلث کروی والقائمۃ الزاویہ (۱۷) وجہادۃ جو فہامی الساحتہ (۱۸) اعالی العطایا فی الاضلاع والزاویہ (۱۹) رسالہ در علم لوگار تھم (۲۰) المعنی الجلی للمعنی والنظی (۲۱) ستین ولوگار تھم (۲۲) تلخیص

مثلث کروی (۲۳) وجوہ زاویہ مثلث کروی۔“ (۳)

امام احمد رضا بریلوی کا طرز اسلوب ان فتاویٰ میں بھی بڑا اچھوتا اور نرالا ہے جن کا منہج ریاضیاتی ہے، آئیے ذیل میں امام احمد رضا کی علم ریاضی میں مہارت تامہ کا ایک سرسری جائزہ پیش خدمت ہے:

شے کے اقل درجے (Minimum Degree of Substance) کی تحقیق:

جہاں تک ممکن ہوتا اعلیٰ حضرت اس امر کی تحقیق فرماتے کہ کسی حالت، کسی عمل یا اس کے رکن کا اقل (کم از کم) درجہ یعنی Minimum Degree of Substance کیا ہے؟ اور وہ عمل یا رکن اپنے لوازمات کے ساتھ اس اقل درجے میں کیسے ادا ہوتا ہے۔ اس ضمن میں فتاویٰ رضویہ سے چند مثالیں درج ذیل ہیں:

(۱) عالم کے اقل درجے کے بارے میں فرماتے ہیں: ”عالم کی تعریف یہ ہے کہ وہ عقائد سے پورے طور پر آگاہ ہو اور مستقل ہو اور اپنی ضروریات کو کتاب سے نکال سکے، بغیر کسی مدد کے۔“ (۴)

(۲) حق مہر کا اقل درجہ ۱۰ درہم بھر چاندی (۵) / ۱ دینار شرعی (۶) / ۳۱ گرام چاندی تقریباً۔ مہر کے بارے میں مزید یوں فرمایا کہ اکثر کے لیے حد نہیں جتنا بندھے۔

(۳) داڑھی کی لمبائی = تھوڑی کے نیچے ۴ انگل = تقریباً ۶۲ / سینٹی میٹر (۷)

(۴) عمامہ کی اقل لمبائی = ۵ ہاتھ مساوی، سر کے گرد ڈھائی پیچ = تقریباً ۲۲۹ / میٹر (۸)

ناپ اور تول کے شرعی پیمانے:

اعلیٰ حضرت امام احمد رضا نے ناپ اور تول کے شرعی پیمانوں کو انچ اور ماشے میں تبدیل کر کے اپنے فتاویٰ رضویہ میں مندرجہ ذیل کے مطابق متفرق مقامات پر استعمال کیا ہے:

(۱) ناپ کے پیمانے:-

اگر شرعی = ۱ ہاتھ ۸ رگرہ = ۱۸ انچ = ۴۵.۷ سینٹی میٹر

اگر رگرہ = ۳ انگلی / ایک انگلی = ۴ / ۳ انچ = ۱۹.۰۵ سینٹی میٹر (۹)

(۲) تول / وزن کے پیمانے اور سکے:-

ارصاع = ۴ رمد (یا ۴ شرعی من) = ۱۵۰ - ۳ کلوگرام (۱۰)

شرعی سکے بہ لحاظ وزن اور قیمت:-

اردینا شرعی = ارشقال سونا (بہ لحاظ وزن) = ۵ - ۴ ماشے سونا

اردینا شرعی = ۱۰ درہم (بہ لحاظ قیمت)

اردہم شرعی = ۰.۶۱۸ - ۳/۱۰ گرام چاندی (۱۱)

اسی طرح اردینا شرعی کی مزید ریاضیاتی تحقیق کرتے ہوئے امام احمد رضا یوں لکھتے ہیں:

اردینا شرعی = ۲ تولے = ۵۔۷ / ماشے چاندی (۱۲)

ارواقیہ کی جدید پیمانوں کے لحاظ سے یوں تحقیق کی ہے:

ارواقیہ = ۲۰ درہم = ۵۔۱۰ تولے چاندی (بہ لحاظ قیمت) = ۲۲۔۴ / ۱۲۲ گرام (بہ)

لحاظ وزن (۱۳)

درج بالا سے امام احمد رضا کی ناپ تول کے جدید پیمانوں پر وسعت نظری کا اندازہ ہوتا ہے

نیز یہ بھی ظاہر ہوتا ہے کہ آپ کو ریاضی پر کیسا عبور کامل تھا۔ اب آئیے ذیل میں چند ان فتاویٰ کا ذکر

کرتے ہیں جن میں انھوں نے ریاضی کا استعمال کیا ہے:

حوض کبیر یا گول حوض کا ذکر:

اس مسئلے میں کہ کنویں یا حوض کا دور (گولائی) کتنے ہاتھ ہونا چاہیے کہ وہ درہ درہ ہو؟

امام احمد رضا نے اپنے رسالے ”النهی النمییر فی المآء المستدیر“ (۱۴) میں

فرماتے ہیں:

”اس میں چار قول ہیں، ہر ایک بجائے خود وجہ رکھتا ہے اور تحقیق جُدا ہے۔“

اول: ۲۸ / ہاتھ

دوم: ۴۷ / ہاتھ

سوم: ۴۴ / ہاتھ

چہارم: ۳۶ / ہاتھ

اعلیٰ حضرت کی تحقیق انیق کے مطابق اس کا دور تقریباً ساڑھے پینتیس ہاتھ ہونا چاہیے۔

۳ درجہ اعشاریہ تک ان کی تحقیق کی رو سے:

دور = ۳۵۴۴۹.۰ ہاتھ

قطر = ۲۸۴.۱۱ ہاتھ

کیوں کہ ایک ہاتھ ذرائع عامہ سے دیکھنے کے برابر ہوتا ہے، اور ایک انگی پون انچ کے

برابر:

پس دور = ۵۳۹.۳ × ۵.۱ / فٹ = ۲۷۲۰.۱۶ میٹر

اور قطر = ۲۸۴.۱۱ ہاتھ = ۲۸۴.۱۱ × ۵.۱ / فٹ = ۱۴۶۰.۱۶ فٹ

اگر دائرے کا قطر اور محیط اور رقبہ کو بالترتیب ق، ط اور م سے ظاہر کریں تو:

اعلیٰ حضرت نے اپنے مذکورہ بالا رسالے میں جو ضابطے Formulae استعمال کیے ہیں وہ

درج ذیل ہیں:

(۱) ق/ط = ص (ص جیسے ہم ”پائے“ [۱۱] کے طور پر استعمال کرتے ہیں)

(۲) ق × ط/۴ = م (رقبہ یعنی  $r \times 2r / 2 = 4m$ )

(۳) ص × ق = ط (محیط) جسے ہم  $d =$  محیط لکھتے ہیں، (دائرے کا قطر) ”پائے“ (۱۱) جسے

آپ مقدار محیط یا جزائے قطریہ کہتے ہیں کہ اعشاریہ میں قیمت کے بارے میں آپ کا یہ ارشاد تحقیق

میں آپ کے خاص معیار اور علمی رفعت کا مظہر ہے۔ قطر کا محیط سے  $22/7$  / ۷ ہونا حساب میں مبرہن نہیں

بلکہ اب تک ان دونوں میں حقیقی نسبت بھی معلوم نہ ہو سکی۔“

آپ نے اپنی تحریرات میں ثابت کیا ہے کہ دائرے کا محیط جس مقدار سے  $360$  درجے

ہے اس دائرے کا قطر اسی مقدار سے  $114$  درجے Degree ہے،  $35$  دقیقے Minutes،

$29$  ثانیے، Second،  $36$  ثانیے Thirds اور  $45$  رابع Fourths ہے۔ جو دراصل  $2$

Radian کی قیمت ہے۔ اسی سے آپ نے ”پائے“ کی قیمت  $314159265$  / خود معلوم

کی۔ واضح ہونا چاہیے کہ عام سائنٹفک کیلکولیٹر پر عمل  $7$  درجہ اعشاریہ تک دیتے ہیں اور استعمال کرتے

ہیں۔ امام احمد رضا جیسے ماہر ریاضی داں نے ”پائے“ کی قیمت  $8$  درجہ اعشاریہ تک صحیح دی، اور حسابی

عمل میں اسی کا استعمال کیا۔ اس سے ان کی حسابی عمل میں مہارت تامہ کا اندازہ کیا جاسکتا ہے۔

آپ نے شریعت میں علم ریاضی اور علم ہیئت سے متعلق مسائل کے حل کی غرض سے ریاضی

کی ان کے عہد کی جدید ترین شاخ ”لوگارٹھم“ Logarithm سے استفادہ کرتے ہوئے حسابی عمل

میں سات ہندسی لوگارٹھی جدول کا استعمال بھی کیا۔

حوض کے دور سے متعلق پیش نظر مسئلہ میں امام احمد رضا نے اپنی ذہنی جدت و ندرت اور

ریاضیاتی مہارت و صلاحیت کا استعمال کرتے ہوئے اسی رسالے ”النهی النمییر فی المآء المستدیر“ میں دو

جدول بھی دیے ہیں ایک سادہ؛ دوسرا لوگارٹھم کے ذریعے۔ ان دونوں جدول میں سات / آٹھ درجہ

اعشاریہ تک حسابی عمل کا پھیلاؤ امام احمد رضا کے ریاضی جیسے مشکل مضمون میں بھی معیار تحقیق کا عمدہ

عکاس ہے۔

Unknown Quantity			
known Quantity	Log D	Log C	Log A
Log D	-	Log D+0.4971499	2logD+1.8950899
Log C	LogC+1.5028501	-	2LogC+2.9007901
Log A	LogA+0.1049101	LogA+1.0992099	-
	2	2	

D= Diameter of the circle.

C= Circumference of thw circle.

A= Area of the circle.

### موسم اور کیلنڈر:

امام احمد رضا بریلوی سے ایک سوال ہوا کہ ماہ رمضان شریف کبھی موسم گرما اور موسم سرما وغیرہ میں کیوں آتا ہے۔ اس کے جواب میں آپ نے برصغیر ہندو پاک میں رائج تینوں کیلنڈرز پر دلچسپ مگر غایت درجہ محققانہ تبصرہ کیا جو علم تقویم پر آپ کی گہری گرفت کا ظاہر کرتا ہے۔ وقت کی پیمائش بھی چوں کہ ریاضی ہی کی ایک شاخ سے متعلق ہے لہذا ذیل میں امام احمد رضا کے تبصروں کو دیکھتے چلیں:

عربی کیلنڈرز کے بارے میں یوں لکھتے ہیں:

”موسموں کی تبدیلی خالق عزوجل نے گردش آفتاب پر رکھی ہے..... یہ آفتاب کا ایک دور ہے کہ تقریباً ۳۶۵ دن اور پونے ۶ گھنٹے میں کہ پاؤ دن کے قریب ہوا، پورا ہوتا ہے اور عربی شرعی مہینے قمری ہیں کہ ہلال سے شروع اور ۳۰ یا ۲۹ دن میں ختم۔ یہ بارہ مہینے قمری سال ۳۵۴ یا ۳۵۵ کا دن ہوتا ہے تو شمسی سال سے دس گیارہ دن چھوٹا ہوتا ہے۔“ (۱۵)

اس کے بعد قمری اور شمسی سال میں ایک دن کا فرق فرض کر کے سائل کو رمضان شریف کی موسموں میں گردش سمجھاتے ہیں، پھر بکری کیلنڈر کی طرف متوجہ ہوتے ہیں:

”بعینہ بکری حال ہندی مہینوں کا ہوتا ہے اگر وہ لوندا (ہر تیسرے سال بعد ایک مہینے

حوض کبیر یا گول حوض کے دور یا گولائی کے بارے میں امام احمد رضا کے تحقیق کردہ دور ۳۴۹.۳۵ ہاتھ سے مساحت یعنی رقبہ ۱۰۰۱۶.۱۰۰ ہاتھ بنتا ہے جو وہ درودہ (یعنی ۱۰×۱۰) سے فقط ۶۲۵/۱ یعنی ۱۰۰۰۰/۶ ہاتھ زائد ہے۔ جب کہ ۶۲۵/۱ ایک انگلی کے عرض کے پچیسویں حصے سے بھی کم ہے۔

امام احمد رضا کی یہ تحقیق کمپیوٹر کے معیار پر پوری اترتی ہے۔ قطر (ق)، محیط (ط) اور مساحت (م) کی مقدار معلوم کرنے کے لیے اعلیٰ حضرت نے مندرجہ ذیل جدول پیش کی:

مطلوب/معلوم	قطر (ق)	محیط (ط)	مساحت (م)
قطر	3.14159265×	0.7853981625×	2ق×
محیط	ط	12.5663706	2ط
مساحت	م	0.7853981625	12.5663706×

پھر آسانی کے لیے لوگا تھم کا استعمال کر کے مندرجہ ذیل دوسری جدول رکھی اور اس میں

مثمات حسابیہ سے وہ تفرقات کر دیے کہ بجائے خود تفریق بھی جمع ہی رہے۔

مطلوب/معلوم	لو قطر	لو محیط	لو مساحت
لو قطر	Log (Diameter)	Log (Perimeter)	Log (Area)
لو قطر	ق	0.4971499+	2 لو ق
لو محیط	ط	2.9007901+	2 لو ط
لو مساحت	م	1.992099 +	2 لو م

مندرجہ بالا جدول کا انگریزی ترجمہ ذیل کے مطابق ہوگا۔

جدید تحقیق، جدول کی طرز، اوقات صوم و صلوٰۃ، سمت قبلہ، اوقات مکروہہ کی مدت، مسافت قصر کا تعین وغیرہ میں ریاضی کے جدید ترین اصولوں کا ایک ماہر ریاضی داں کی حیثیت سے استعمال کیا ہے۔

### ٹاپولوجی Topology میں مہارت:

اب ہم علم ریاضی کی ایک جدید شاخ ٹاپولوجی کا تذکرہ کرتے ہیں جو کالجوں اور یونیورسٹیوں میں بی اے، بی ایس سی، ایم اے، ایم ایس سی، درجات میں پڑھائی جاتی ہے۔ کالجوں میں اسے رائج ہوئے نصف صدی سے زیادہ عرصہ نہیں گزرا جب کہ امام احمد رضا نے اپنی کتاب ”الدولۃ المکیہ بالمادۃ الغیبیہ“ میں ٹاپولوجی کا جنرل آئیڈیا دیا ہے، جس سے اس مضمون میں ان کی مہارت ثابت ہوتی ہے۔

ٹاپولوجی دراصل سیٹ تھیوری سے متعلق ہے، سیٹ کی تعریف اجتماعی سیٹ، انقطاعی سیٹ، ضمنی سیٹ، خالی سیٹ اور سیٹ کی قوت Power of a set ریاضی کے طلبہ اب تقریباً پڑھ چکے ہیں۔ ٹاپولوجی کی تعریف مندرجہ ذیل ہے:

”کسی سیٹ“، ”س“ پر ٹاپولوجی ’ٹ‘ سیٹ کے تحتی سیٹوں کا مجموعہ ہوتا ہے جس کے اندر مندرجہ ذیل خصوصیات موجود ہوں:

(۱) خالی سیٹ اور سیٹ ”س“، ’ٹ‘ میں موجود ہو۔

(۲) ’ٹ‘ کے کسی بھی تحتی سیٹ کے مجموعے کے اجزا کا اتصال ’ٹ‘ میں پایا جائے۔

(۳) ’ٹ‘ کے کسی بھی متناہی تحتی سیٹ کے مجموعے کے اجزا کا تقاطع ’ٹ‘ میں پایا جائے۔

### ٹاپولوجی کی اقسام:

(۱) میز ٹاپولوجی: Discete Topology

”اگر ’س‘ کوئی سیٹ ہے تو اس کے تمام تحتی سیٹوں کا مجموعہ ’س‘ پر ٹاپولوجی ہوگا۔ اسے میز ٹاپولوجی کہتے ہیں۔

(۲) خفیف ٹاپولوجی یا غیر میز ٹاپولوجی: Indiscrete Topology

”کسی سیٹ ’س‘ کا مجموعہ جس میں صرف ’ص‘ اور ’می‘ موجود ہوں اسے غیر میز ٹاپولوجی کہتے ہیں۔

(۳) متناہی ٹاپولوجی: Firute Complement Topology

”اگر ’س‘ کوئی سیٹ ہو اور مان لیا جائے اس کے تمام تحتی سیٹوں ’ٹ‘ کا مجموعہ ’ٹ‘ ہے اس

کا اضافہ کرنا) نہ لیتے۔ انھوں (یعنی ہنود) نے سال رکھا شمسی اور مہینے لیے قمری..... لہذا ہر تین سال پر وہ ایک مہینہ مکرر (دوبارہ) کر لیتے ہیں تاکہ شمسی سال

سے مطابقت رہے ورنہ کبھی جیٹھ جاروں میں آتا اور کبھی پوس گرمیوں میں۔“ (۱۶)

پھر عیسوی کیلنڈر پر تبصرہ فرماتے ہیں:

”بلکہ نصاریٰ جنھوں نے سال و ماہ سب شمسی لیے، یہ چوتھے سال ایک دن بڑھا

کر فروری ۲۹ رکا نہ کرتے تو ان کو بھی یہی صورت پیش آتی کہ کبھی جون کا مہینہ

جاڑوں میں ہوتا اور دسمبر گرمیوں میں۔“ (۱۷)

اس کی وجہ بیان کرتے ہوئے امام احمد رضا نے اعداد و شمار کی مقداروں کی کسرات کو تحفظ

دیتے ہوئے: ”تقریباً، زائد، کچھ کم“ وغیرہ الفاظ استعمال کیے ہیں۔ ریاضی اور علم ہیئت کا طالب علم ان

الفاظ کے پس پردہ گہری احتیاط اور تقویم کے موضوع پر آپ کی مہارت کو بہ آسانی دیکھ سکتا ہے۔

وجہ کے بارے میں یوں لکھتے ہیں:

”یوں کہ سال ۳۶۵ دن کا لیا اور (حقیقت میں ہوتا ہے ۳۶۵ دن اور تقریباً

پونے چھ گھنٹے کا، لہذا) آفتاب کو دورہ ابھی چند گھنٹے بعد کو پورا ہوگا کہ جس کی مقدار

تقریباً چھ گھنٹے، تو پہلے سال شمسی، سال دورہ یافتہ سے (تقریباً) ۴ گھنٹے پہلے ختم

ہوا۔ دوسرے سال (تقریباً) ۱۲ گھنٹے پہلے، تیسرے سال (تقریباً) ۱۸ گھنٹے

پہلے، چوتھے سال (تقریباً) ۲۴ گھنٹے اور ۲۴ گھنٹے کا ایک دن رات ہوتا ہے۔

لہذا ہر چوتھے سال ایک دن بڑھا دیا تاکہ دورہ آفتاب سے مطابقت رہے لیکن

دورہ آفتاب پورے چھ گھنٹے زائد نہ تھا بلکہ تقریباً پونے چھ گھنٹے۔ تو چوتھے سال

پورے ۲۴ گھنٹے کا فرق نہ پڑا تھا بلکہ تقریباً ۲۳ گھنٹے کا، اور بڑھا لیا ایک دن کہ

۲۴ گھنٹے ہیں۔ تو یوں ہر چار سال میں شمسی سال دورہ آفتاب سے کچھ کم ایک

گھنٹہ بڑھے گا۔ سو برس بعد تقریباً ایک دن۔ لہذا صدی پر ایک دن گھٹا کر پھر

فروری ۲۶ دن کا کر لیا۔“ (۱۸)

مندرجہ بالا معلومات سے ہم سمجھ سکتے ہیں کہ اعلیٰ حضرت امام احمد رضا کی ریاضی پر کسی

دسترس تھی۔ اگر ہم فتاویٰ رضویہ کا مطالعہ کریں تو ایسی درجنوں مثالیں ہمارے سامنے آتی ہیں، جن سے

ظاہر ہوتا ہے کہ امام احمد رضا جدید ریاضی میں بھی کافی مہارت رکھتے تھے۔ خصوصاً صاع کے وزن کی

طرح کہ 'س'، 'ٹ' یا 'متناہی' ہے یا 'س' میں موجود ہے تو اس وقت 'ٹ'، 'س' پر جو ٹاپالوجی ہوگی اسے متناہی تکملہ ٹاپالوجی کہتے ہیں۔

ٹاپالوجی کی اور بھی قسمیں ہیں مگر مضمون کے تعلق سے ان کی ضرورت نہیں۔

اب ہم اصل مدعا کی طرف آتے ہیں، امام احمد رضا تحریر فرماتے ہیں:

”اللہ تعالیٰ ہر شے کا جاننے والا ہے، اس لیے ہمارا رب تبارک و تعالیٰ اپنی ذات کریم اور غیر متناہی صفتوں اور سب حادثوں کو موجود ہوئے اور ان کو جو ابد کے ابد تک موجود ہوتے رہیں گے اور تمام ممکنات کو جو نہ کبھی موجود ہوئے اور نہ کبھی موجود ہوں، بلکہ تمام محالات کو بھی ان سب کو جانتا ہے تو تمام مفہومات میں سے کوئی چیز علم الہی سے باہر نہیں۔ اُن سب کو پوری تفصیل کے ساتھ جانتا ہے ازل سے ابد تک اور اللہ سبحانہ و تعالیٰ کی ذات غیر متناہی اور اس کی صفتیں غیر متناہی، ان میں ہر صفت غیر متناہی اور عدد کے سلسلے غیر متناہی ہیں اور ایسے ہی ابد کے دن اور اس کی گھڑیاں اور اس کی آئین اور جنت کی نعمتوں سے ہر نعمت اور جہنم کے عذاب سے ہر عذاب اور جنتیوں اور دوزخیوں کی سانسوں اور ان کے پلک جھپکنے اور ان کی جنبشیں اور ان کے سوا اور چیزیں ہیں؛ یہ سب غیر متناہی ہیں اور یہ سب اللہ تعالیٰ کو ازل و ابد میں پوری تفصیلی احاطہ کے ساتھ معلوم ہیں، تو اللہ تعالیٰ کے علم میں غیر متناہی کے سلسلے غیر متناہی بار ہیں، بلکہ اللہ سبحانہ و تعالیٰ کے لیے ہر ذرہ میں غیر متناہی علم ہیں۔ اس لیے کہ ہر ذرہ کو ہر ذرہ سے جو ہو گزرا یا آئندہ ہوگا یا ممکن ہے کہ کوئی نہ کوئی نسبت قرب و بعد و جہت میں ہوگی جو زمانوں میں بدلے گی ان مکانوں کے بدلنے سے جو واقع ہو لیے یا ممکن ہے روز اول سے زمانہ نامحدود تک اور یہ سب اللہ عز و جل کو بالفعل معلوم ہیں۔ تو مولیٰ تعالیٰ کا علم غیر متناہی در غیر متناہی در غیر متناہی ہے۔ گویا وہ اہل حساب کی اصطلاح پر غیر متناہی کی تیسری قوت ہے۔ جسے مکعب (یا کعب) کہتے ہیں کہ عدد جب اپنے نفس میں ضرب دیا جائے تو یہ مجذور ہوا اور جب مجذور کو اسی عدد میں ضرب دو تو مکعب ہوا اور یہ سب باتیں روشن ہیں ہر اس شخص کے نزدیک جو اسلام میں حصہ رکھتا ہے۔“ (۱۹)

امام احمد رضا فاضل بریلوی درج بالا عبارت میں خط کشیدہ کیے گئے فقرے ”عدد کے

سلسلے“ کے تحت حاشیے میں جو عالمانہ بحث کی ہے اُن سے ریاضی کی جدید ترین شاخ ٹاپالوجی Topology میں آپ کی مہارت تامہ کا اندازہ لگانے میں دشواری نہیں ہوگی:

”بلکہ میں کہتا ہوں یہی معلومات الہیہ سے غیر متناہی در غیر متناہی ہے، چہ جائیکہ اس کے دوسرے معلومات اور میں نے لفظ سلسلہ بہ صیغہ جمع کہنے سے اسی طرف اشارہ کیا اور یہ یوں کہ ۲، ۱، ۳، ۲ تا آخر غیر متناہی اور طاق اعداد ۱، ۳، ۵، ۳ تا آخر لیں تو بے نہایت، جفت ۲، ۴، ۶، ۲ تا آخر لیں تو بے انتہا اور ایک سے چھوڑ کر لیے جائیں ۱، ۴، ۷، ۱۰، ۲ تا آخر تو بے نہایت یوں ہی دو سے ۲، ۵، ۸، ۱۱، ۲ تا آخر تو بے نہایت۔ یا ایک سے تین تین چھوڑ کر ۵، ۹، ۱۳، ۲ تا آخر تو بے نہایت یا دو سے تین تین کے فصل سے ۲، ۶، ۱۰، ۱۴، ۲ تا آخر تو بے نہایت، اور اسی طرح بفضل اعداد غیر متناہیہ اور یوں ہی ہر عدد سے اسی جیسا ملا کر لیں ۲، ۴، ۸، ۲ تا آخر تو نا متناہی یا اس جیسے دو عدد ملا کر ۱، ۳، ۹، ۲۷، ۲ تا آخر تو نا متناہی اور ایسے ہی اس جیسی تین ملا کر یا چار تا بے نہایت۔ اور اگر انتشار کر دیں اور کسی نظم خاص کی رعایت نہ کریں تو غیر متناہی اور رعایت ترتیب نہ رکھیں تو بھی نا متناہی در نا متناہی اور اگر اموال لیں ۱، ۴، ۹، ۱۶، ۲ تا آخر تو نا متناہی اور مکعبات ۱، ۸، ۲۷، ۶۴، ۲ تا آخر لیں تو نا متناہی اور اموال المال یا اموال الکعب یا کعب الکعب چڑھنے والی قوتوں میں سے تا بے نہایت لیں تو سب ہی نا متناہی اور ہر مذکورہ قوت متضاعفہ کے مقابل اترنے والی قوتوں کے سلسلے لیں؛ جیسے جزر او جزء الکعب و جز مال المال جس کی کوئی نہایت نہیں اور کسریں جیسے آدھا، تہائی، چوتھائی تا بے نہایت تو سب کے سب غیر متناہی اور سارے یہ سلسلے نا متناہی در نا متناہی۔ اللہ سبحانہ و تعالیٰ کی معلومات میں داخل اور از ازل تا ابد پوری تفصیل کے ساتھ شامل؛ اور یہ سب ایک ہی نوع ہے اس کے غیر متناہی انواع معلومات میں سے تو پاک ہے وہ جسے ادراک نہیں کر سکتے عقول و افہام، وہ بلند تر ہے اس سے کہ سراپردہ عزت و جلال تک رسائی پائیں۔

تخیلات و اوہام تو اسی کے لیے ہیں، ساری خوبیاں اور اس کے نبی پر درود و سلام بے شمار، جمع معلومات الہی پروردگار ذی الجلال والا کرام۔“ (۲۰)

درج بالا عبارت میں امام احمد رضا نے ہندسوں کے سیٹ بنائے ہیں جو سب کے سب غیر

متناہی ہیں۔ مثلاً:

- (۱) {۳، ۲، ۱}..... غیر متناہی {۲} {۵، ۳، ۱}..... غیر متناہی  
 (۳) {۶، ۴، ۲}..... غیر متناہی {۶} {۱۳، ۹، ۵، ۱}..... غیر متناہی  
 (۷) {۱۶، ۹، ۴، ۱}..... غیر متناہی {۸} {۲۷، ۱۳، ۸، ۱}..... غیر متناہی  
 (۹) {۱، ۲، ۱، ۳، ۱}..... غیر متناہی {۱۰} {۳، ۲، ۱}..... غیر متناہی
- کسی بھی طریقے سے ہندسوں کا سیٹ لیں وہ غیر متناہی اور ناقابل شمار ہوگا، مثلاً {۳، ۲، ۱}..... غیر متناہی سیٹ ہے۔ آئیے ہم دیکھتے ہیں کہ اس سیٹ پر ٹاپالوجی کی شرائط پوری اترتی ہیں یا نہیں؟

- (۱) مندرجہ بالا سیٹ کے تحتی سیٹ ضرور ہوں گے۔  
 (۲) تحتی سیٹ کا وہ مجموعہ بھی ظاہر ہے غیر متناہی ہوگا۔  
 (۳) خالی سیٹ بھی اس میں شامل ہوگا۔

لہذا نظریہ ٹاپالوجی یہاں پایا جاتا ہے اور اس ٹاپالوجی کو خفیف یا غیر ممیز ٹاپالوجی کہتے ہیں، اوپر درج کی گئیں ۱۰ امثالوں میں:

مثال (۱) کے لیے ٹاپالوجی کا نظریہ ثابت ہے۔

مثال (۲) سے (۱۰) تک سیٹوں کے لیے ٹاپالوجی کا نظریہ ثابت ہے۔

مثال (۱) سے (۱۰) تک سیٹوں کے لیے پھر دیکھیں ہر سیٹ غیر متناہی ہے اور ہر غیر متناہی سیٹ کے تحتی سیٹوں کا مجموعہ بھی غیر متناہی ہوگا۔ یہ غیر متناہی سیٹوں کا مجموعہ سیٹ پر ٹاپالوجی ہوگا۔ اور اس حالت میں یہ ممیز ٹاپالوجی ہوگا۔

لہذا ہم دیکھتے ہیں کہ امام احمد رضا کی مذکورہ عبارت سے جو سیٹ بنائے گئے ہیں ان سے ٹاپالوجی کی دو قسمیں ظاہر ہوتی ہیں:

(۱) خفیف ٹاپالوجی یا غیر ممیز ٹاپالوجی۔ Indiscrete Topology or Trivial

Topology

(۲) ممیز ٹاپالوجی: Discrete Topology

اب جہاں امام احمد رضا مخلوق کے علم کی بحث کرتے ہیں اور علم الہی کا اس میں امتیاز ظاہر کرتے ہیں وہاں اس طرح رقم طراز ہیں:

”مخلوق کا علم اگرچہ کتنا ہی کثیر و بسیار ہو یہاں تک کہ عرش و فرش میں روز اول سے روز آخر تک اور اس کے کروڑوں مثل سب کو محیط ہو جائے جب بھی نہ ہوگا مگر محدود بالفعل؛ اس لیے کہ عرش و فرش دو کنارے گھیرنے والے ہیں اور روز اول سے روز آخر تک یہ دوسری دو حدیں ہوں اور جو چیزیں دو گھیرنے والوں میں گھری ہو وہ نہ ہوگی مگر متناہی۔۔۔۔۔ ہاں! علم مخلوق میں باس معنی غیر متناہی ہونا ٹھیک ہو سکتا ہے کہ آئندہ کسی حد پر اس کی روک نہ کر دی جائے (ہمیشہ بڑھتا رہے) اور باس معنی لاتناہی اللہ سبحانہ و تعالیٰ کے علم میں محال ہے اس واسطے کہ اس کے علم اور اس کی سب صفتیں تو نو پیدا ہونے سے برتر ہیں تو ثابت ہوا کہ غیر متناہی بالفعل ہونا اللہ تعالیٰ کے علموں سے خاص ہے، اور وہ عدم متناہی کہ بڑھنا کسی حد پر نہ رکے اس کے بندوں کے علم سے خاص ہے، اور پہلا اس کے غیر کے لیے حاصل نہ ہوگا۔“ (۲۱)

مندرجہ بالا عبارت میں امام احمد رضا یہ بتا رہے ہیں کہ علم مخلوق کتنا ہی وسیع کیوں نہ ہو وہ بہر حال متناہی ہے اور گویا ہر میں وہ غیر متناہی ہے یعنی اضافہ ہوتا جا رہا ہے، تب بھی شمار بہر حال ممکن ہے اور وہ غیر متناہی بالفعل نہیں ہو سکتا، لہذا وہ متناہی ہے۔

عرش و فرش دو کنارے ہیں، روز اول تا آخر دو حدیں ہیں، لہذا ان سب کی حیثیت سیٹوں کی ہے اور یہ سیٹ قابل شمار غیر متناہی ہیں۔ اب دیکھتے ہیں کہ اس طرح کے سیٹ میں ٹاپالوجی کی شرائط پائی جاتی ہیں یا نہیں۔ نظریہ ٹاپالوجی کی شرائط کے مطابق:

(۱) خالی سیٹ اور سیٹ کو ’ٹ‘ میں ہونا چاہیے۔

(۲) سیٹ کے کسی بھی تحتی مجموعے کا اتصال ’ٹ‘ میں ہونا چاہیے۔

(۳) کسی بھی متناہی تحتی مجموعے کے اجزا کا تقاطع ’ٹ‘ میں ہونا چاہیے۔

اب امام احمد رضا کی مذکورہ عبارت کے مطابق فرق کیجیے سیٹ اس طرح ہ:

{۲، ۳، ۴..... ن}

یہ سیٹ اس کے قوت سیٹ = ن اہوں گے۔ یعنی:

{ (۱)، (۲)، (۳)، (۴) (ن) (۲، ۱)، (۳، ۲)، (۳، ۳)، (۴، ۳)، (۳، ۱)، (۳، ۲)، (۳، ۳)، (۳، ۴)، (۳، ۱)، (۳، ۲)، (۳، ۳)، (۳، ۴) }

{ (۲، ۱)، (۲، ۲)، (۲، ۳)، (۲، ۴)، (۲، ۱)، (۲، ۲)، (۲، ۳)، (۲، ۴)، (۲، ۱)، (۲، ۲)، (۲، ۳)، (۲، ۴) } اور یہی تحتی سیٹوں کا مجموعہ ہے۔

میں اعلیٰ دسترس کا اندازہ ہوتا ہے ورنہ علم و فضل کی اس بحرِ ذخار کی ریاضی دانی پر مفصل روشنی ڈالنے کے لیے ایک دفتر درکار ہے۔

### حواشی:

- (۱) ملخصاً از: سیرت اعلیٰ حضرت: مولانا حسنین رضا بریلوی، مطبوعہ مکتبہ مشرق بریلی شریف، ص ۷۴
- (۲) المیزان امام احمد رضا نمبر ۶: ۱۹۷۶ء، ص ۳۴۲
- (۳) روزنامہ اردو ٹائمز، مئی ۱۲ جون ۲۰۰۵ء، بروز منگل
- (۴) ملفوظات: مطبوعہ دارالتبلیغ، اردو بازار لاہور، ص ۱۱
- (۵) فتاویٰ رضویہ: جلد پنجم، حصہ چہارم، مطبوعہ مکتبہ نبویہ، گنج بخش روڈ، لاہور، ص ۶۸
- (۶) فتاویٰ رضویہ: جلد پنجم، حصہ چہارم، مطبوعہ مکتبہ نبویہ، گنج بخش روڈ، لاہور، ص ۶۹
- (۷) فتاویٰ رضویہ: جلد دہم، نصف اول، مطبوعہ بیسٹ پور، پہلی بھیت، ص ۶۸
- (۸) فتاویٰ رضویہ: جلد دہم، مکمل، مطبوعہ ادارہ امام احمد رضا کراچی، ص ۱۳۰
- (۹) فتاویٰ رضویہ: جلد چہارم، مطبوعہ سنی دارالاشاعت رضویہ، لائل پور، ص ۱۳۰
- (۱۰) فتاویٰ رضویہ: جلد اول، جدید، مطبوعہ رضا فاؤنڈیشن، لاہور، ص ۵۷۹
- (۱۱) فتاویٰ رضویہ: جلد پنجم، حصہ چہارم، مطبوعہ مکتبہ نبویہ، گنج بخش روڈ، لاہور، ص ۶۹
- (۱۲) فتاویٰ رضویہ: جلد پنجم، حصہ چہارم، مطبوعہ مکتبہ نبویہ، گنج بخش روڈ، لاہور، ص ۶۵
- (۱۳) فتاویٰ رضویہ: جلد پنجم، حصہ چہارم، مطبوعہ مکتبہ نبویہ، گنج بخش روڈ، لاہور، ص ۷۴
- (۱۴) مشمولہ در فتاویٰ رضویہ: جلد دوم، جدید، مطبوعہ رضا فاؤنڈیشن، لاہور، ص ۲۸۵
- (۱۵) فتاویٰ رضویہ: جلد چہارم، مطبوعہ سنی دارالاشاعت رضویہ، لائل پور، ص ۵۱۸
- (۱۶) فتاویٰ رضویہ: جلد چہارم، مطبوعہ سنی دارالاشاعت رضویہ، لائل پور، ص ۵۱۸
- (۱۷) فتاویٰ رضویہ: جلد چہارم، مطبوعہ سنی دارالاشاعت رضویہ، لائل پور، ص ۵۱۹
- (۱۸) فتاویٰ رضویہ: جلد چہارم، مطبوعہ سنی دارالاشاعت رضویہ، لائل پور، ص ۵۱۹
- (۱۹) الدولۃ المکیہ بالمادۃ الغیبیہ: عربی مع اردو ترجمہ، مطبوعہ مکتبہ رضویہ، آرام باغ روڈ کراچی، ص ۲۱-۲۵
- (۲۰) الدولۃ المکیہ بالمادۃ الغیبیہ: عربی مع اردو ترجمہ، مطبوعہ مکتبہ رضویہ، آرام باغ روڈ کراچی، ص ۲۱-۲۳
- (۲۱) الدولۃ المکیہ بالمادۃ الغیبیہ: عربی مع اردو ترجمہ، مطبوعہ مکتبہ رضویہ، آرام باغ روڈ کراچی، ص ۲۵-۲۹
- (۲۲) الدولۃ المکیہ بالمادۃ الغیبیہ: عربی مع اردو ترجمہ، مطبوعہ مکتبہ رضویہ، آرام باغ روڈ کراچی، ص ۳۱-۳۳



- (۱) ظاہر ہے ۲ اس میں شامل ہے اور خود سیٹ میں بھی شامل ہے۔
  - (۲) کسی بھی تختی سیٹ کا ن لیں تو وہ بھی مجموعہ سیٹ میں موجود ہے۔
  - (۳) کسی بھی تختی سیٹ کا تقاطع لیں تو وہ بھی مجموعہ سیٹ میں موجود ہے۔
- لہذا یہاں نظریہ ٹاپالوجی ثابت ہے۔ امام احمد رضا آگے پھر لکھتے ہیں:

”جمع معلومات الہیہ کو پوری تفصیل کے ساتھ کسی مخلوق کا محیط ہو جانا عقلاً اور شرعاً دونوں طرح محال ہے، بلکہ اگر تمام اولین و آخرین سب کے علوم جمع کر لیے جائیں تو ان کے مجموعہ کو علوم الہیہ سے اصلاً کوئی نسبت نہ ہوگی۔ یہاں تک کہ یہ نسبت بھی نہیں ہو سکتی جو ایک بوند کے دس لاکھ حصے میں سے ایک حصے کو دس لاکھ سمندروں سے، اس واسطے کہ بوند کا یہ حصہ بھی محدود ہے اور وہ دریا سے ذخار بھی متناہی ہیں، اور متناہی کو متناہی سے ضرور کوئی نسبت ہوتی ہے، اس لیے کہ ہم بوند کے اس حصے کے برابر یکے بعد دیگرے ان سمندروں میں سے پانی لیتے جائیں تو ضرور ان سمندروں پر ایک دن وہ آئے گا کہ ختم و فنا ہو جائیں گے کہ آخر متناہی ہی ہیں۔ لیکن غیر متناہی میں سے کتنے ہی بڑے متناہی حصے کے امثال لیتے چلے جاؤ تو حاصل ہمیشہ متناہی ہوگا، اور اس میں ہمیشہ غیر متناہی باقی رہے گا، تو کبھی کوئی نسبت حاصل نہیں ہو سکتی۔ یہ ہے ہمارا ایمان اللہ عزوجل پر“۔ (۲۲)

مذکورہ بالا معلومات سے ہم اس نتیجے پر پہنچتے ہیں کہ امام احمد رضا نے متناہی اور غیر متناہی کے فرق کو اچھی طرح واضح کر دیا اور یہ ثابت کر دیا ہے کہ علم الہی سے علم مخلوق کو اصلاً کوئی نسبت نہیں۔

یہ بات نہایت حیرت انگیز ہے کہ جب مغربی دنیا کے ریاضی دانوں میں ٹاپالوجی Topology کے نظریات کی ابتدا ہو رہی تھی اس وقت امام رضا نے بڑی مہارت کے ساتھ علم غیب کی بحث میں ریاضی کا بڑی چابکدستی سے استعمال کیا بلکہ ٹاپالوجی جیسے مشکل شعبہ ریاضی کے نظریات کو عالمانہ دسترس کے ساتھ پیش کیا۔

الغرض ان کے علاوہ بھی بہت ساری مثالیں فتاویٰ رضویہ اور دیگر کتب و رسائل میں ہمیں نظر آتی ہیں، جن میں اعلیٰ حضرت نے ریاضی اور اس کی مختلف شاخوں کو بہترین طریقے سے استعمال کیا ہے۔ حتیٰ فتاویٰ رضویہ میں آپ نے بعض ایسے مسائل حل کیے جن سے ثابت ہوتا ہے، آپ احتمال یعنی Probability بھی اچھی طرح جانتے تھے، ان سے آپ کی ریاضی میں مہارت ثابت ہوتی ہے۔ اس مضمون میں امام احمد رضا کی محض چند ہی ایسی عبارتوں کو پیش کیا گیا ہے جن سے ان کی ریاضی

ہیں کہ اس طرح کی سازشوں کو انجام دے کر وہ فتح یاب ہو گئے تو یہ ان کا اپنا گمان ہے..... ان کی یہ خوش فہمی بس اتنی دیر کی مہمان ہے کہ جب تک کوئی انہیں اچھی طرح یہ نہ سمجھا دے کہ: جس طرح انہوں نے بھولے بھالے مسلمانوں کو فریب دیا ہے اس طرح وہ اللہ پاک کو فریب اور دھوکے میں نہیں ڈال سکتے.....!!!

مولوی طارق جمیل اور ان کے ہم نوا دیگر علما کو یہ بات فراموش نہیں کرنی چاہیے کہ: اللہ پاک جانتا ہے، خوب جانتا ہے کہ وہابی علما نے اس کی اور اس کے رسول پاک صلی اللہ علیہ وسلم کی شان پاک میں کیسی کیسی بدترین گستاخیاں کی ہیں؟..... اسے خبر ہے کہ خالق و مالک اور معبود و معبود ہونے اور ہر عیب سے پاک ہونے کے باوجود، اسے کس طرح دیوبندی وہابی علما نے قرآن کا ترجمہ کرتے ہوئے..... مکر کرنے والا (مکار)..... فریب دینے والا (فریبی)..... حیلے بنانے والا (حیلہ باز)..... داؤ اور چال چلنے والا (چال باز)..... دغا دینے والا (دغا باز)..... ہنسی اڑانے اور ٹھٹھا کرنے والا (ٹھٹھے باز) قرار دیا، لکھا، چھاپا اور چھاپ رہے ہیں.....

اللہ پاک تو یہ سب کچھ جانتا ہے؛ مگر اس کے بندوں کو ثبوت کی ضرورت حاجت ہے..... مسلمان بھائیوں کی تسکین کی خاطر یہاں وہ سارے ثبوت جمع کر دیے جا رہے ہیں کہ جسے دیکھنے کے بعد ہر انصاف پسند مسلمان اس بات کو مان لے گا کہ علمائے اہل سنت نے یوں ہی دیوبندی وہابی علما کو اللہ و رسول (عزوجل و صلی اللہ علیہ وسلم) کا گستاخ نہیں قرار دیا.....!!

ان ثبوتوں کو دیکھنے اور پڑھنے کے بعد بھی اگر کوئی شخص، دیوبندی وہابی علما کو بے ادب اور گستاخ نہیں مانے تو پھر اسے قیامت کے اس دن کا انتظار کرنا چاہیے؛ جب اللہ و رسول صلی اللہ علیہ وسلم کے گستاخوں کو بے دردی کے ساتھ جہنم کی سب سے بدترین آگ میں پھینک دیا جائے گا.....

#### ثبوت: 1

اللَّهُ يَسْتَهْزِئُ بِهِمْ وَيَمُدُّهُمْ فِي طُغْيَانِهِمْ يَعْبَهُونَ (سورہ بقرہ، آیت: ۱۵)

اللہ ہنسی کرتا ہے ان سے۔ (محمود حسن دیوبندی)

اللہ ہنسی اڑاتا ہے ان کی۔ (مرزا حیرت دہلوی)

ان منافقوں سے خدا ہنسی کرتا ہے۔ (فتح محمد جالندھری)

اللہ ان کو بناتا ہے۔ (ڈپٹی نذیر احمد)

اللہ جل شانہ، ان سے دل لگی کرتا ہے۔ (نواب وحید الزماں غیر مقلد)

اُمت کی اصلاح کرنے..... لوگوں کو دین سکھانے..... اور نماز کی دعوت دینے کے نام پر چند ہائی قبل وہابی عقائد و نظریات کی تبلیغ و اشاعت کے لیے مسلکی اختلاف کی جو آگ سلگائی گئی تھی، وہ اب پوری طرح بھڑک اٹھی ہے..... اس کے شعلے ہر طرف دہکتے نظر آتے ہیں..... مسلمانوں کے اکثر شہروں اور دیہاتوں کا سکون مسلکی منافرت سے غارت ہو چکا ہے..... مساجد میں جگہ جگہ مسلک کے نام پر فتنہ و فساد پھیل چکا ہے..... اللہ و رسول (عزوجل و صلی اللہ علیہ وسلم) کی شان میں گستاخی کرنے، ضروریات دین کا انکار کرنے اور کفری عقیدوں کو جنم دینے کے سبب جن گستاخ علما کو سنی مسجدوں میں داخل ہونے کی اجازت تک نہیں تھی؛ آج وہی سنی مساجد پر غاصبانہ قبضہ کر کے، وہ منصب امامت و خطابت پر فائز ہو چکے ہیں..... یہ کوئی اسلامی انقلاب نہیں تھا..... بلکہ ایک بڑی ہی خطرناک وہابی سازش تھی..... جسے کامیاب بنانے کے لیے ہر جگہ مکر و فریب کا مظاہرہ کیا گیا اور پانی کی طرح روپیہ بہایا گیا۔

بدلی ہوئی اس صورت حال کو مولوی طارق جمیل اور ان کی جماعت سے وابستہ لوگ اپنی بہت بڑی کامیابی تصور کرتے ہیں..... لیکن جن مسلمانوں کو اللہ تبارک و تعالیٰ نے دین کا صحیح علم اور عقل و بصیرت عطا فرمائی ہے، انہیں معلوم ہے کہ یہ حضور نبی کریم صلی اللہ علیہ وسلم کے ذریعے ظاہر کی گئی قیامت کی نشانیوں میں سے ایک نشانی ہے..... یہ کامیابی نہیں، دھوکہ بازی ہے..... ایسی عیاری اور مکاری ہے کہ مسلمانوں کے ایمان و عقیدے کو لوٹ لیا گیا، اور لٹ جانے والوں کو اس کا احساس تک نہیں ہوا..... یہ لٹیروں کا کمال نہیں، جنہیں لوٹا گیا، ان کی غفلت کا بھیانک انجام ہے..... اگر وہ علمائے اہل سنت اور مشائخ کرام کے زیر سایہ رہ کر اپنے دین اور اپنے ایمان کی سلامتی کی فکر رکھتے تو اتنی بھیانک سزا، انہیں کبھی نہ ملتی.....

اپنے نبی کریم صلی اللہ علیہ وسلم سے غلامی کا جذبہ صادق اگر ان کے دلوں میں بیدار ہوتا تو گستاخوں کی مجال نہ تھی کہ وہ انہیں گم راہ کرتے اور ان کی مساجد پر قابض ہو جاتے..... جو وہابی یہ سمجھتے

اللہ ان سے استہزا فرماتا ہے (جیسا کہ اس کی شان کے لائق ہے)۔ (ترجمہ کنز الایمان، امام احمد رضا خاں بریلوی)

## ثبوت: 2

وَمَكْرُؤًا مَّكْرًا ۖ وَمَكْرًا تَامَكْرًا ۖ وَهُمْ لَا يَشْعُرُونَ (سورہ نمل، آیت: ۵۰)  
اور انہوں نے بنایا ایک فریب اور ہم نے بنایا ایک فریب۔ (ترجمہ محمود حسن دیوبندی)  
اور انہوں نے اپنا سا مکر کیا اور ہم نے اپنی خفیہ تدبیر فرمائی۔ (ترجمہ کنز الایمان، امام احمد رضا خاں بریلوی)

## ثبوت: 3

وَمَكْرُؤًا ۖ وَمَكْرًا ۖ وَاللَّهُ خَيْرٌ الْمَاكِرِينَ ۝ (سورہ آل عمران، آیت: ۵۴)  
اور مکر کیا ان کافروں نے اور مکر کیا اللہ نے اور اللہ کا داؤ سب سے بہتر ہے۔ (ترجمہ محمود حسن دیوبندی)

اور کافروں نے مکر کیا اور اللہ نے ان کے ہلاک کی خفیہ تدبیر فرمائی اور اللہ سب سے بہتر چھپی تدبیر والا ہے۔ (ترجمہ کنز الایمان، امام احمد رضا خاں بریلوی)

## ثبوت: 4

قُلِ اللَّهُ أَسْرَعُ مَكْرًا ۖ إِنَّ رُسُلَنَا يَكْتُبُونَ مَا تَمْكُرُونَ (سورہ یونس، آیت: ۲۱)  
کہہ دے کہ اللہ سب سے جلد بنا سکتا ہے حیلے۔ (محمود حسن دیوبندی، فتح محمد جالندھری، عاشق الہی میرٹھی)  
تم فرما دو اللہ کی خفیہ تدبیر سب سے جلد ہو جاتی ہے۔ (ترجمہ کنز الایمان، امام احمد رضا خاں بریلوی)

## ثبوت: 5

وَقَدْ مَكَرَ الَّذِينَ مِنْ قَبْلِهِمْ فَلِلَّهِ الْمَكْرُ بِجَمِيعًا (سورہ رعد، آیت: ۲۲)  
اور فریب کر چکے ہیں جو ان سے پہلے تھے سو اللہ کے ہاتھ میں ہے سب فریب۔ (ترجمہ محمود حسن دیوبندی)  
اور ان سے اگلے فریب کر چکے ہیں تو ساری خفیہ تدبیر کا مالک تو اللہ ہی ہے۔ (ترجمہ کنز الایمان، امام احمد رضا خاں بریلوی)

## ثبوت: 6

كَذَلِكَ كَذَّبَ الَّذِينَ كَفَرُوا (سورہ یوسف، آیت: ۷۶)  
یوں تو داؤ بتایا ہم نے یوسف کو۔ (ترجمہ محمود حسن دیوبندی)  
ہم نے یوسف کو یہی تدبیر بتائی۔ (ترجمہ کنز الایمان، امام احمد رضا خاں بریلوی)

## ثبوت: 7

فَلَا يَأْمَنُ مَكْرَ اللَّهِ إِلَّا الْقَوْمُ الْخَاسِرُونَ (سورہ اعراف، آیت: ۹۹)  
سو بے ڈر نہیں ہوئے اللہ کے داؤ سے مگر خرابی میں پڑنے والے۔ (ترجمہ محمود حسن دیوبندی)  
سو اللہ کی چال سے تو وہی لوگ بے خوف ہوتے ہیں جن کو برباد ہونا ہے۔ (ترجمہ ابو الاعلیٰ مودودی)

تو اللہ کی خفیہ تدبیر سے نڈر نہیں ہوتے مگر تباہی والے۔ (ترجمہ کنز الایمان، امام احمد رضا خاں بریلوی)

## ثبوت: 8

إِنَّ الْمُنَافِقِينَ يُخَدِّعُونَ اللَّهَ وَهُوَ خَادِعُهُمْ ط (سورہ نساء، آیت: ۱۴۲)  
منافقین دغا بازی کرتے ہیں اللہ سے اور اللہ بھی ان کو دغا دے گا۔ (ترجمہ عاشق الہی میرٹھی)  
خدا ہی ان کو دھوکہ دے رہا ہے۔ (ترجمہ ڈپٹی نذیر احمد)  
اور اللہ ان کو دھوکہ میں ڈالنے والا ہے۔ (ترجمہ فتح محمد جالندھری)  
وہ (اللہ) ان کو فریب دے رہا ہے۔ (ترجمہ مرزا حیرت اور نواب وحید الزماں)  
بے شک منافق لوگ اپنے گمان میں اللہ کو فریب دیا چاہتے ہیں اور وہی ان کو غافل کر کے مارے گا۔ (ترجمہ کنز الایمان، امام احمد رضا خاں بریلوی)

غور کیجیے!! یہ اردو زبان ہے، ہماری اپنی زبان ہے، ہم اسے اچھی طرح جانتے اور سمجھتے ہیں، ذرا بتائیے.....!

اپنے ایمان کو پیش نظر رکھ کر کہیے..... قرآن کریم کی آیتوں کا اردو ترجمہ کرتے ہوئے، وہابی دیوبندی جماعت کے نام ور علما نے دھوکہ، فریب، مکر، چال، حیلہ، دغا، داؤ، ٹھٹھا، ہنسی، دل لگی..... جیسے الفاظ کس کے لیے استعمال کیے گئے ہیں؟..... کیا اسی رب العالمین کے لیے؟..... جو ہمارا خالق ہے..... مالک ہے..... معبود ہے..... رازق ہے..... جس نے ہمیں پیدا کیا؟ زندگی دی..... ان

گنت نعمتیں بخشیں..... جس کے احسانات بے شمار..... جس کی رحمتیں بے شمار..... جس کی نعمتیں بے حساب..... آنکھوں کا نور جس کے کرم سے..... دل کا سرور جس کے دم سے..... جس کے سب محتاج ہیں..... جس کے فضل کی سبھی کو تلاش ہے..... اس پاک رب کے لیے ایسی دل آزار اور گستاخانہ زبان استعمال کرنے والوں کو کچھ حیا نہ آئی.....؟ کہاں ہیں وہ لوگ جن کے ہاتھوں میں قلم اور منہ میں زبان اللہ نے عطا فرمائی.....! وہ اپنا لب کھولیں..... کچھ بولیں..... اور صاف صاف بتائیں کہ یہ اللہ پاک کی شان میں بے ادبی، گستاخی اور توہین ہے کہ نہیں.....؟ جو اپنے آپ بڑے روشن خیال بنتے ہیں، اتحاد کی باتیں کرتے ہیں..... ہمیشہ یہی کہتے ہیں کہ، مسلک کے اختلاف کی دیواروں کو گرا دو..... ایک ہو جاؤ..... ایسے دانش ور اللہ کی دی ہوئی آنکھوں سے دیکھیں..... اسی مہربان رب کے بخشے دل و دماغ سے سوچیں! اور انصاف سے کہیں کہ نفرت کی دیواریں کس نے کھڑی کر رکھی ہیں.....؟ مجرم کون ہے.....؟ جن کے دامن اللہ پاک کی شان میں بے ادبی اور توہین کے بدترین جرم سے داغ دار ہیں کیا ان کی طرف داری روزِ قیامت نقصان نہ دے گی.....؟ کیا ان سے دوستی خسارے میں نہیں ڈالے گی.....؟ کیا ان کی محبت جہنم میں نہ پہنچائے گی.....؟

اب مولوی طارق جمیل صاحب سے کچھ باتیں کرتے ہیں..... انہیں بہت رونا دھونا آتا ہے..... مگر کیا کبھی ان گستاخیوں پر بھی ان کی آنکھ سے آنسو نکلتے ہوئے کسی نے دیکھا ہے؟ کہ ہمارے ان بزرگوں نے اللہ پاک کے لیے کیسے کیسے بلکہ الفاظ کا استعمال کیا ہے.....؟

سُننی سنائی باتوں پر بغیر کسی تصدیق اور تحقیق کے یقین کر لینا یہ مسلمانوں کی شان نہیں..... اس لیے کوئی صاحب ایمان اس غلط فہمی میں نہ رہے کہ علمائے اہل سنت اُمت میں اختلاف پیدا کرنے کے خطاوار ہیں..... اور سنی مسلمان اس اختلاف کی خلیج کو مزید گہرا کرنے کے ذمہ دار ہیں..... لاعلمی یا غلط فہمی کی بنیاد پر اگر کوئی ایسا کہتا، سوچتا، اور سمجھتا ہوگا تو ان شاء اللہ اس مضمون کا مطالعہ اسے اندھیرے سے اُجالے تک پہنچانے کے لیے کافی ہوگا..... اور اگر کسی مسلمان نے، کسی اہل سنت مخالف عالم و مبلغ کی کسی تقریر کو سن کر، یا کسی تحریر کو پڑھ کر یہ رائے قائم کی ہوگی، تو میں اپنے اس بھائی سے بس اتنی گزارش کروں گا کہ وہ انصاف کی نظروں سے مضمون کے اس دوسرے حصے کو دیکھتا اور پڑھتا جائے..... ان شاء اللہ پڑھتے پڑھتے وہ اس مقام پر ضرور پہنچ جائے گا..... جہاں بدگمانیاں ختم ہوں گی اور جوش بندگی اپنے رب کی تکریم کے لیے اس کے ضمیر کو دستک دے گا.....!

دُنیا میں ہر دور کے مسلمان اس عقیدے پر قائم رہے کہ..... اللہ تبارک و تعالیٰ کی ذات ہمیشہ سے ہے اور ہمیشہ باقی رہے گی..... سارے نبیوں نے یہی بات بتائی..... سب رسولوں نے اسی

کی تعلیم دی..... ہمارے نبی صلی اللہ علیہ وسلم نے بھی اُمت کو یہی عقیدہ دیا..... ہم بھی یہی مانتے ہیں کہ اللہ رب العزت کی ذات اور تمام صفات، ہمیشہ قائم رہنے والی ہیں..... کوئی اس بات کا منکر نہیں..... پوری اُمت اس عقیدے پر متفق ہے..... مگر انگریزوں کے رحم و کرم سے جو فرقہ ہندوستان میں انگریزی دور حکومت میں پیدا ہوا اس نے اس سے ہٹ کر ایک نیا عقیدہ ایجاد کیا..... اس کے مطابق اللہ پاک کا علم قائم اور باقی نہیں رہتا..... بلکہ ضرورت کے تحت اس میں ترقی ہوتی ہے..... مولوی طارق جمیل اور ان کے بزرگوں کا یہی وہ عقیدہ ہے، جس نے انہیں اسلام اور مسلمانوں کی جماعت سے الگ کر کے بہت دور کھڑا کر دیا ہے..... اس عقیدے سے وہ انکار کر بھی نہیں سکتے..... اور اگر عوام کو گمراہ کرنے کی غرض سے وہ کہیں اس سے انکار کرنے کی جسارت بھی کریں گے، تو ان کے لیے فرار ممکن ہی نہیں ہے..... اس لیے کہ ان کے پیدا کیے ہوئے اسلام مخالف عقیدوں کو ان کے بزرگوں نے چھپایا نہیں تھا بلکہ چھپا تھا..... بار بار اس کی اشاعت کی گئی..... علمائے اہل سنت نے اس کی مذمت بھی کی، مخالفت بھی کی..... دیوبندی علما سے ان کی گستاخانہ عبارات اور ایجاد کردہ عقائد کو قرآن و حدیث سے ثابت کرنے کا مطالبہ بھی کیا..... ثبوت پیش نہیں کیے جانے پر صدق دل سے توبہ کا مطالبہ بھی کیا..... جب وہ کسی صورت اس کے لیے تیار نہیں ہوئے تب کہیں جا کر علمائے دین نے وہ آخری فیصلہ دیا اور گستاخ مولویوں کے متعلق شرعی حکم بیان فرما دیا..... دین میں جب فتنہ پیدا ہو تو علما کو گوشہ نشین ہو جانے کا حکم نہیں دیا گیا..... بلکہ حق کو ظاہر کرنے اور گمراہ کن افکار و نظریات کا رد کرنے کی بہت ہی اہم ذمہ داری ان پر رکھی گئی..... اپنے اس دینی فرض کو اللہ و رسول صلی اللہ علیہ وسلم کے احکامات کے مطابق علمائے اہل سنت نے انجام دیا..... جس نے اسے مانا، اس کے لیے مغفرت و نجات ہے..... جس نے نہیں مانا اس کے مقدر میں ہلاکت و بربادی ہی ہے.....

اللہ و رسول (عز و جل و صلی اللہ علیہ وسلم) کی شان میں بے ادبی، گستاخی اور توہین کے علاوہ قرآن و حدیث سے ہٹ کر نئے عقائد کو دین میں داخل کرنے کا بدترین الزام جن پر ہے، وہ سارے مولوی تو کب کے مر چکے..... دُنیا سے مٹ چکے..... اگر ان کی میٹوں کے ساتھ ہی ان کے پیدا کیے گئے اسلام مخالف عقیدوں کو بھی دُفن کر دیا جاتا تو اختلاف اور فتنہ و فساد کی جڑ ہی ختم ہو جاتی..... مگر مولوی طارق جمیل جیسے دین کے خدمت گاروں اور اتحاد کی خوب باتیں کرنے والے پارساؤں نے ان کے مرنے کے بعد بھی ان کے ذریعے پیدا کی گئی اختلاف و انتشار کی آگ کو بجھنے نہیں دیا..... اپنے علما کی ایسی کتابیں وہ اب تک مسلسل چھاپ رہے ہیں، جن کتابوں میں اللہ و رسول کی شان میں اہانت اور گستاخیاں بھی موجود ہیں، اور ان کے ایجاد کردہ گمراہ کن عقائد بھی درج ہیں.....

اسی طرح قرآن کے ایسے غلط ترجموں کی اشاعت سے بھی وہ اب تک باز نہیں آئے ہیں، جن ترجموں کے ذریعے جہاں اللہ پاک کی شان میں بے ادبی اور توہین ہوتی ہے، وہیں حضور سید عالم مصطفیٰ جانِ رحمت صلی اللہ علیہ وسلم کے شان میں بھی گستاخی صاف ظاہر ہوتی ہے..... جنہیں حوالہ چاہیے وہ نوٹ کریں..... نہ صرف نوٹ کریں بلکہ اس کی تصدیق بھی کریں کہ یہ حوالہ جات درست ہیں یا نہیں؟..... جب تصدیق ہو جائے تو پھر اپنے آپ سے ہی یہ سوال کر لیں کہ: کیا ایسے علما سے رشہ عقیدت قبر کے سخت ترین عذاب کا باعث نہیں ہوگا.....؟ کیا ایسے مولویوں کی صحبت قیامت میں رسوا نہ کرے گی؟..... اللہ رب العزت، عالم الغیب والشہادہ ہے..... اسے ہر بات کی خبر ہمیشہ سے ہے، ہمیشہ رہے گی..... اس بنیادی عقیدے کو ذہن میں رکھ کر قرآن پاک کی ایک آیت کے اس ترجمہ کو دیکھیں جسے دیوبند کے مولوی محمود حسن صاحب نے کیا ہے..... پوری توجہ کے ساتھ اسے پڑھیں اور غور و فکر کریں کہ کیا جو رب، عالم الغیب ہے اس کے علم پاک کے متعلق امت کا یہی عقیدہ ہے، جو اس ترجمے میں بیان کیا گیا ہے.....؟

ثبوت: 9

وَلَمَّا يَعْلَمِ اللَّهُ الَّذِينَ جَاهَلُوا مِنْكُمْ وَيَعْلَمَ الضَّالِّينَ (سورہ آل عمران، آیت: ۱۴۲)

اور ابھی تک معلوم نہیں کیا اللہ نے جوڑنے والے ہیں تم میں اور معلوم نہیں کیا ثابت رہنے والوں کو۔ (ترجمہ مولوی محمود حسن دیوبندی)

اب دوسرے وہابی مولوی کی بھی سن لیجیے وہ کیا کہہ رہے ہیں.....  
حالاں کہ ابھی خدا نے تم میں جہاد کرنے والوں کو تو اچھی طرح معلوم کیا ہی نہیں اور یہ کہ وہ ثابت قدم رہنے والوں کو معلوم کرے۔ (ترجمہ فتح محمد جالندھری)

مسلمانو! یہ کیا کہا جا رہا ہے.....؟ کیا یہ اللہ پاک کے علم کو محدود جاننا نہیں.....؟ کیا یہ اللہ تعالیٰ کے عالم الغیب ہونے کا انکار نہیں.....؟ کیا یہ ترجمہ، ذات باری تعالیٰ کے علم میں کمی کو ظاہر نہیں کرتا.....؟ کیا اللہ پاک کسی بات کو معلوم کرنے کے لیے کسی ضرورت کا محتاج ہے.....؟ کیا اللہ رب العزت کی یہی شان ہے کہ کبھی کبھی اسے کسی بات کا نامکمل اور آدھا ادھورا علم ہوتا ہے، پھر وہ کوشش اور جستجو کر کے اچھی طرح اس کا مکمل علم حاصل کرتا ہے؟..... معاذ اللہ معاذ اللہ!! استغفر اللہ!

دُنیا کا کوئی مسلمان اپنے رب کریم کے لیے ایسا گستاخانہ عقیدہ نہیں رکھتا، جسے ان وہابی دیوبندی علما نے بنایا ہے۔ ہمارے جو مسلمان بھائی صبح و شام اتحاد اتحاد کی باتیں کرتے ہیں وہ سچ سچ

بتائیں..... کیا ایسے علما سے توبہ کے بغیر مسلمانوں کا اتحاد ممکن ہے.....؟ جو اپنے رب کی ہی شان و عظمت کے منکر ہیں! جو اپنے مالک و معبود کی قدر نہیں جانتے!..... جنہیں اللہ پاک کی بے ادبی، گستاخی اور توہین کا کوئی غم نہیں!..... جنہیں اللہ تبارک و تعالیٰ کی قدرت کا اندازہ نہیں!..... ان کا ایمان کیسا؟..... ان کا اسلام کیسا؟ اللہ تبارک و تعالیٰ اپنے اس محبوب و مقبول بندے امام احمد رضا خاں پر اپنی خوب رحمتیں نازل فرمائے..... جس نے قرآن کریم کی صحیح ترجمانی کر کے مسلمانوں کو اپنے رب کے علم کے متعلق بدگمان ہونے سے بچا لیا..... سیدنا اعلیٰ حضرت امام احمد خاں قادری بریلوی علیہ الرحمۃ نے مذکورہ آیت کا جو ترجمہ کیا اب اسے ملاحظہ فرمائیں:

اور ابھی اللہ نے تمہارے غازیوں کا امتحان نہ لیا اور نہ صبر والوں کی آزمائش کی۔)

کنز الایمان)

الحمد للہ! یہی وہ ایمان افروز ترجمہ ہے..... جہاں اللہ رب العزت کی شان پاک میں کسی بھی طرح کی بے ادبی، گستاخی اور توہین کا دور دور تک کوئی شک و شبہ اور تصور تک نہیں..... یہی وجہ ہے کہ اس ترجمہ قرآن کی سارے جہان میں دھوم ہے..... علماے دین نے سچ فرمایا..... اور حق فرمایا کہ: یہ قرآن کا ترجمہ بھی ہے اور قرآن کی ترجمانی بھی ہے۔

☆☆☆

### مفتی اعظم کی طلبہ سے محبت

”حضرت طلبہ سے بہت محبت کرتے تھے۔ انھیں علم نافع حاصل ہونے کی دعائیں دیتے تھے۔ ان کے کھانے و دیگر ضروریات کا بھی خیال رکھتے تھے۔ آج بھی مدارس کے کئی طلبہ حضرت کے یہاں کھاتے پیتے ہیں۔ اگر کوئی طالب علم حضرت سے کوئی مسئلہ دریافت کرتا تو بڑی خوشی سے بتاتے تھے۔ اکثر طلبہ حدیث یا کوئی (دوسری) کتاب شروع کرتے وقت حضرت کے پاس پڑھنے کے لیے آتے تھے۔ تو حضرت اسے بڑی محبت سے پڑھاتے۔ گھر میں کوئی تقریب ہو تو طلبہ کی دعوت ضرور کرتے تھے۔“

ڈاکٹر عبدالنعیم عریزی

(مفتی اعظم ہند مرتبہ عبدالنعیم عریزی ص ۹۸-۹۹، مطبوعہ بریلی، چھٹا ایڈیشن)

## کلامِ رضا پر تضمین نگاری ڈاکٹر محمد حسین مُشاہد رضوی، مالِ گاؤں

مورخہ ۱۴ ربیع الاول شریف ۱۴۳۴ھ بہ مطابق ۲۷ جنوری ۲۰۱۳ء بروز اتوار حسبِ معمول اپنے جی میل اکاؤنٹ پر برقی مکتوبات (ای میلز) کی خواندگی میں مصروف تھا۔ اچانک چیٹ بوکس آہستہ سے نواسخ ہوا۔ ادھر متوجہ ہوا تو محبِ گرامی برادرِ دینی محترم محمد ثاقب قادری ضیائی زید علمہ ہدیہ سلام لیے حاضر تھے۔ علیک سلیک اور خیر خیریت کے بعد انھوں نے مجھے لکھا کہ: ”آپ رضویات کے حوالے سے ایک کتاب ترتیب دیں۔“ میں نے جواباً تحریر کیا کہ: ”محترم میری بساط میں ہوگا تو کام ضرور ہو جائے گا، پہلے موضوع تو افشا فرمائیں۔“ محترم ثاقب قادری نے تحریر کیا کہ: ”میرے ذہن میں ایک منصوبہ ایسا ہے کہ کلامِ رضا پر لکھی گئی نعتوں اور تضامین کا ایک انتخاب مرتب کر لیا جائے۔ جو رضویات کے حوالے سے ایک بڑی خدمت ہوگی۔“ یہ موضوع میرے لیے بڑا پرکشش بلکہ ذاتی پسند کا ایک حصہ لگا، میں نے فوراً حامی بھری۔ چونکہ ناچیز کے ذخیرہ کتب میں اہل سنت کے پرانے ماہ ناموں، رسائل و جرائد اور

ڈائجسٹ کافی تعداد میں موجود ہیں، نیز مختلف شعرا حضرات کے نعتیہ مجموعے بھی۔ ان رسائل و جرائد اور مجموعوں میں کلامِ رضا پر لکھے گئے نعتیہ و منقبتی کلام اور تضامین بارہا میری نظروں سے گزرتے رہے ہیں۔ بایں سبب اسی دن بلکہ اسی وقت سے ناچیز اس کام میں لگ گیا۔ الحمد للہ تم الحمد للہ! مجھے میری چہار دیواری ہی میں اتنا مواد مل گیا کہ بار بار بے اختیار سبحان اللہ! سبحان اللہ! دل کی گہرائیوں سے نکلنے لگا۔

علاوہ ازیں برادرِ محمد ثاقب قادری نے بھی مجھے قابلِ قدر کلام سے نوازا۔ بلکہ میں یہ کہوں تو مبالغہ نہ ہوگا کہ اس کام کا سارا کریڈٹ انھیں کے سر جاتا ہے کہ یہ منصوبہ انھیں کے تعمیری ذہن کی اُتخ ہے۔ اس موقع پر میں خانقاہ قادریہ بدایوں شریف کے صاحبِ سجادہ محترم مولانا محمد اسید الحق عاصم القادری بدایونی الازہری صاحب کا تذکرہ بھی ضروری سمجھتا ہوں کہ موصوف نے اپنی علم دوستی کا ثبوت دیتے ہوئے اعلیٰ حضرت کے مشہور زمانہ ”قصیدہ معراجیہ“ پر تلمیذ استاذِ زمن فخر شعراے زمن مولانا محمد حسن اثر قادری برکاتی نوری بدایونی (م ۱۳۴۶ھ) کی تحریر کردہ ایک ایسی نادر و نایاب تضمین سے نوازا جس کے بارے میں زیادہ تر خواص بھی ناواقف ہوں گے۔

مولانا محمد اسید الحق عاصم القادری بدایونی الازہری صاحب کی روانہ کردہ مذکورہ تضمین سے اعلیٰ حضرت امام احمد رضا کے کلام کی ان کے معاصر شعرا، علما و مشائخ میں بے پناہ مقبولیت کا اظہار ہوتا ہے، عمومی طور پر شعرا کی وفات کے بعد لوگ ان کے کلام کو اپنی فکر و نظر کا محور بنا کر تضمین نگاری کا مظاہرہ کرتے ہیں، جب کہ یہ کلامِ رضا کا امتیازی اختصاص ہے کہ ان کے معاصر شعرا نے ان کے کلام پر نہ صرف تضامین لکھیں بلکہ اعلیٰ حضرت کے مصرعے کو طرح کے طور پر برت کر نعتیہ کلام بھی لکھا۔

اعلیٰ حضرت کے کوثر و تسنیم میں ڈوبی ہوئی زبان میں لکھے گئے ”قصیدہ معراجیہ“ کے تضمین نگار فخر شعراے زمن مولانا محمد حسن اثر قادری برکاتی نوری بدایونی علیہ الرحمہ ہیں۔ جن کے والد کا نام منشی عظمت علی حمیدی ساکن محلہ قاضی ٹولہ بدایوں ہے۔ آپ بڑے بہترین شاعر اور عالم تھے۔ شاعری میں برادرِ اعلیٰ حضرت استاذِ زمن شہنشاہِ سخن علامہ حسن رضا بریلوی سے شرفِ تلمذ تھا۔ اعلیٰ حضرت سے ۶ سال بعد ۱۶ ذی قعدہ ۱۳۴۶ھ میں آپ نے وفات پائی۔ بحوالہ: جدول مرحوم شعراے بدایوں ۱۹۳۰ء (مرتبہ از: قمر الحسن قمر ارشدی حمیدی بدایونی، مطبوعہ، ماہ نامہ مجلہ بدایوں (کراچی)

مولانا محمد حسن اثر قادری برکاتی نوری بدایونی نے مکمل قصیدہ معراجیہ پر جو تضمین لکھی تھی وہ ”معراج حضور ۱۳۲۸ھ“ کے تاریخی نام سے جناب حکیم واصف حسین شاہ صاحب قادری اکبر آبادی کی فرمائش پر منشی محمد صبغۃ اللہ برق صاحب نے شائع کروایا تھا۔ اس تاریخی تضمین کے تین بند بہ طور نمونہ نشانِ خاطر فرمائیں۔

کہیں مبارک کہیں سلامت، کہیں مسرت کے غلغلے تھے  
صلوٰۃ کے گیت نعت کی گت، ثنا کے باجے بجا رہے تھے  
وَرَفَعْنَا كِي بجا کے نوبت، ملک سلامی اُتارتے تھے  
”وہ سرورِ کشورِ رسالت، جو عرش پر جلوہ گر ہوئے تھے  
نئے زلالے طُرب کے سماں عَرَب کے مہمان کے لیے تھے“  
مُبَارَك اے باغباں مبارک، خُدا کرے جاوداں مُبارک  
بہارِ گل کا سماں مبارک، عنادلِ نغمہ خواں مبارک  
زمین سے تا آسماں مبارک، یہاں مبارک وہاں مبارک  
”بہار ہے شادیاں مُبارک، چمن کو آبادیاں مُبارک  
ملک فلک اپنی اپنی لے میں، یہ گھر عنادل کا بولتے تھے“

(عین العروض، ص ۳۴)

اسی طرح صاحب فرہنگ ادبیات نے تضمین کی تعریف یوں لکھی ہے:  
 ”لفظی معنی ”مضمون آفرینی“، اصطلاحاً اپنے یا کسی اور شاعر کے کلام پر مضمون کی مطابقت اور ردیف و قوافی کے اتباع سے مزید مصرعوں کا اضافہ۔“

تضمین کی درج بالا تعریفات سے یہی ظاہر ہوتا ہے کہ تضمین اپنے یا کسی دوسرے کے مصرعے یا شعر پر مضمون کی مطابقت سے اپنا مصرع لگانا۔ تضمین خمس اور مثلث کے انداز میں لکھی جاتی ہے۔ ویسے اس کی کئی قسمیں بیان کی گئی ہیں۔

(۱) کسی مصرعے سے پہلے تین مصرعے لگائے جاتے ہیں:

مثلاً: امام احمد رضا کے ایک شعر پر تضمین

بہار ہے شادیاں مبارک، چمن کو آبادیاں مبارک  
 ملک فلک اپنی اپنی لے میں، یہ گھر عنادل کا بولتے تھے  
 تضمین:

مبارک اے باغبان مبارک، خدا کرے جاوداں مبارک  
 بہار گل کا سماں مبارک، عنادل نغمہ خواں مبارک  
 زمین سے تا آسمان مبارک، یہاں مبارک وہاں مبارک  
 ”بہار ہے شادیاں مبارک، چمن کو آبادیاں مبارک  
 ملک فلک اپنی اپنی لے میں، یہ گھر عنادل کا بولتے تھے“

اس قسم کی تضمین میں کسی شعر پر تین مصرعے شعر کے مصرعے اولیٰ کے قافیے کے لحاظ سے لگائے جاتے ہیں۔

(۲) کسی مصرعے پر دو مصرعے لگائے جاتے ہیں۔ مثلاً مولانا صلاح الدین ضیا مصباحی کی مرقومہ تضمین سے ایک بند

روے حبیب اکبر مائل بہ زرد ہوگا  
 تکلیف ہو کسی کو آقا کو درد ہوگا  
 ”اللہ کیا جہنم اب بھی نہ سرد ہوگا  
 رو رو کے مصطفیٰ نے دریا بہا دیئے ہیں“

(۳) کسی شعر کے ایک مصرعے پر اپنا مصرع لگانا وہ بھی تضمین کی ایک شکل ہے۔

یہاں نہ طاعت نہ زہد و تقویٰ، یہی وسیلہ ہے مغفرت کا  
 کہ ہے ثنا گوئی اپنا شیوہ، اسی سبب سے لکھا یہ رسمہ  
 مراد ہے نعتِ شاہِ والا، غرض نہیں شاعری سے اصلاً  
 ”ثنا سرکار ہے وظیفہ، قبول سرکار ہے تمنا  
 نہ شاعری کی ہوس نہ پروا، ردی تھی کیا کیسے قافیے تھے“

امام احمد رضا بریلوی نے نعتیہ شعری ادب کے میدان میں جو روشن اور اجلے نقوش مرتب کیے ہیں اُس کی آب و تاب اور چمک دک کا اندازہ اس امر سے لگایا جاسکتا ہے کہ اُن کے معاصر شعرا نے جہاں آپ کی طرزوں اور زمینوں کو نشان منزل کے طور پر برتا اور کلامِ رضا پر نعتیں اور تضامین قلم بند کیں وہیں تازمانہ حال بھی شعر احضرات کلامِ رضا پر طبع آزمائی کو سعادت مندی تصور کر رہے ہیں۔

آئیے اس مقام پر تضمین سے متعلق بھی کچھ گفتگو کرتے چلیں۔ ”تضمین“ کا لغوی معنی ”ضمن میں لینا“ ہے۔ لیکن اصطلاحی مفہوم ”کسی دوسرے شاعر کے کلام کو اپنے کلام میں داخل کرنا ہے۔“ جیسا کہ مدارس اسلامیہ میں پڑھائی جانے والی مشہور کتاب ”دروس البلاغۃ“ میں درج ہے کہ: ”تضمین، اس کو ایداع بھی کہتے ہیں، وہ یہ ہے کہ اپنے شعر میں دوسرے کے شعر کا کوئی جز داخل کیا جائے۔“

(دروس البلاغۃ، مطبع مجیدی، کان پور، ص ۱۱۴)

بلاغت کی مشہور و معروف کتاب ”مختصر المعانی“ میں بھی تضمین کی یہی تعریف ملتی ہے۔ علاوہ ازیں ”عین العروض“ میں مفتی محبوب رضا روشن قادری لکھتے ہیں کہ:

”تضمین اپنی یا دوسروں کی غزل پر مصرع لگا کر تطبیق اور مصرع کے تقاضوں کو پورا کرنے کو کہتے ہیں۔ اکثر و بیش تر خمس یا مثلث طور پر وضع دیا جاتا ہے۔ جس کے شعر میں ایک مصرع یا تین مصرع کا اضافہ کیا جاتا ہے، مگر مصرع لگاتے وقت یہ لازم ہوتا ہے کہ وہ الفاظ اور مضمون کے لحاظ سے بعینہ چسپاں ہو جائے اور پڑھنے اور سننے میں ایک شاعر کا کلام ہو، جیسے اعلیٰ حضرت کے اشعار پر درد کا کوروی کی تضمین۔“

واضحیٰ پاک صورت پہ لاکھوں سلام	قاب قوسین خلوت پہ لاکھوں سلام
مجتبیٰ شانِ رفعت پہ لاکھوں سلام	”مصطفیٰ جانِ رحمت پہ لاکھوں سلام

شمع بزم ہدایت پہ لاکھوں سلام

وہ دو عالم کے سلطان صل علیٰ	عرشِ اعظم کے مہمان صل علیٰ
جن کا دُنیا میں بستر رہا بوریہ	”کل جہاں ملک اور جو کی روٹی غذا

اُس شکم کی قناعت پہ لاکھوں سلام

مثلاً: امام احمد رضا کے ایک مصرعے:

”منزل نئی، عزیز جدا، لوگ ناشناس“

پرنا چیز کا ایک تضمینی مصرعہ جس سے شعر مکمل ہوا۔

”منزل نئی، عزیز جدا، لوگ ناشناس“

برزخ میں آ کے آپ ہی ڈھارس بندھائیے

(۴) کسی ایک شعر پر پوری نظم، نعت، غزل وغیرہ لکھی جاتی ہے:

مثلاً: امام احمد رضا کے ایک شعر:

”بنت صدیق آرام جان نبی

اُس حریم براءت پہ لاکھوں سلام“

پر محترم ڈاکٹر عزیز احسن (کراچی) کی ایک مکمل نظم بھی تضمین کی ایک شکل ہی ہے:

ماہِ صدق و صفا کی حسین روشنی	جس کے ماتھے کا جھومر صداقت بنی
رسمِ تصدیق جس کے پدر سے چلی	جس کو ورثے میں تسلیم کی ٹو ملی
چاندنی جس کی رویت سے شرما گئی	میری ماں! عائشہ! علم کی منتہی
دیں میں جس کی امومت سے جاں پڑ گئی	راویوں میں ہمیشہ نمایاں رہی
جس نے پھیلائی خوشبو احادیث کی	اور بخشش شبوں کو عجب روشنی
جس نے اوصافِ مہر رسالت سبھی	پیش اُمت رکھے، تھے خفی یا جلی
تاکہ ہو اُسوہ پاک کی پیروی	اتباعِ نبی ہی کرے ہر گھڑی
کوئی نادار ہو اُمتی یا غنی	ایسی ماں جس کی سیرت مثالی رہی
جس کی عفت کی رب نے گواہی بھی دی	ساری اُمت کی ماؤں میں جو فرد تھی
جس کو نسواں پہ حاصل ہوئی برتری	اہل بیتِ مطہر میں ممتاز بھی
زوجہ پاکِ مڑمیل و اطمی (صلی اللہ علیہ وسلم)	”بنتِ صدیق، آرام جان نبی

اُس حریم براءت پہ لاکھوں سلام“

(۵) ایک قسم تضمین کی یہ بھی ہے جو کم ہی شعرا کے یہاں ملتی ہے وہ یہ کہ پوری نظم کے ہر شعر کا پہلا مصرعہ شاعر کا خود کا ہو اور دوسرا کسی دیگر شاعر کا... یا پہلا مصرعہ کسی دیگر شاعر کا ہو اور دوسرا مصرعہ اپنا ہو۔ اس کو تضمین المصراع بھی کہتے ہیں۔

ذیل میں ملاحظہ کریں حضرت حافظ شیرازی کی ایک غزل پر امام احمد رضا بریلوی کی مرقومہ

تضمین، واوین کے مصرعے حضرت حافظ شیرازی کے ہیں۔

”الا یابھا الساقی اور کاسا و ناولہا“	کہ بریادِ شہ کوثر بنا سازیم محفلہا
بلا بارید حسب شیخِ نجدی بروہابیہ	”کہ عشق آساں نمود اول ولے افتاد مشکہا“
وہابی گرچہ اخفا می کند بغضِ نبی لیکن	”نہاں کے ماند آں رازے کز سازند محفلہا“
توہب گاہ ملک ہند اقامت را نمی شاید	”جرس فریاد می دارد کہ بر بندید محملہا“
مگرداں رُو ازیں محفل رہ ارباب سنت رُو	”کہ سالک بے کبر نبود ز راہ و رسم منزلہا“
دلِ قربانت اے دوو چراغِ محفلِ مولد	”ز تابِ جعدِ مشکینت چہ خوں افتاد در دلہا“
غریقِ بحرِ عشقِ احمدیم از فرحتِ مولد	”کجا دانند حالِ ماسکسارانِ ساحلہا“

رضاعے مست جامِ عشق ساغر بازمی خواہد

”الا یابھا الساقی اور کاسا و ناولہا“

(۶) تضمین المصراع کی طرح ایک قسم تضمین کی تضمین الرنو بھی ہے، اپنے یا کسی دوسرے شاعر کے کسی مصرعے کا ایک جز لے کر اپنا مصرعہ مکمل (رنو) کرنا؛ تضمین الرنو کہلاتی ہے۔ مثلاً۔

”کہفِ روزِ مصیبت“ ہیں آقا مرے

موجِ بحرِ کرمِ سید الانبیاء

(لمعاتِ بخشش: ڈاکٹر مشاہد رضوی، ص ۵۵)

امام احمد رضا کے مصرعے:

”کہفِ روزِ مصیبت پہ لاکھوں سلام“

کے ایک جز سے مصرعہ مکمل کیا گیا ہے۔

جانِ رحمت کی اطاعت کا خزانہ ہوتا

”جان و دل ہوش و خرد“ روح سے سجدہ ہوتا

(وسیلہ بخشش: مولانا محمد ادریس رضوی، ص ۳۸)

امام احمد رضا کے مشہور مصرعے:

”جانِ دل ہوش و خرد سب تو مدینے پہنچے“

کے ایک جز سے مصرعہ مکمل کیا گیا ہے۔

(۷) تضمین میں ایک قسم تضمین مزدوج بھی ہے، جس کو بعض علمائے ادب نے صنعت میں شمار کیا ہے،

وہ یہ کہ کسی شعر میں کسی بھی مقام پر دو ہم وزن یا مقفا الفاظ استعمال کرنا:

مثلاً: اقبال کے دو شعر دیکھیں جس میں ”چمک/جھلک“.... ”شجر/حجر“:

چمک تیری عیاں بجلی میں آتش میں شرارے میں  
جھلک تیری ہویدا چاند میں، سورج میں تارے میں  
خصوصیت نہیں کچھ اس میں اے کلیم تری  
شجر حجر بھی خدا سے کلام کرتے ہیں

تضمین کی عمر اتنی ہی ہے جتنی کہ عربی، فارسی یا اردو شاعری کی عمر ہے۔ ان زبانوں کے مختلف شعرا نے اپنے باوقار معاصرین یا بزرگوں کے کلام پر تضمین کی ہے۔ تضمین کی سمت فراق گورکھپوری نے کافی پیش رفت کی تھی، موصوف نے وئی دکنی، راجا رام نرائن موزوں، میر، سودا، غالب، مومن، ذوق، داغ، اقبال، اصغر، وحید الہ آبادی اور حفیظ جون پوری جیسے شعرا پر بڑی اچھی اور خوب صورت تضامین لکھی ہے۔ ساتھ ہی فراق نے خود اپنے بھی بعض اشعار پر تضمین لکھی۔ علاوہ ازیں متعدد شاعروں نے دوسرے شاعروں کے نعتیہ کلام اور غزلوں وغیرہ پر تضمین کی ہے۔

تضمین نگاری ایک مشکل فن تو ہے ہی لیکن نعت کے تنگناے میں تو اور بھی مشکل.... اور امام احمد رضا جیسے متنوع صفات عاشق صادق کے کلام پر تو مشکل بالاے مشکل.... بہت ممکن ہے، کلامِ رضا پر تضمین نگاری کو کچھ لوگ محفل میں ٹاٹ کی پوندکاری سے بھی تعبیر کریں۔ لیکن ایسے خیالات سے پرے جب ہم کلامِ رضا پر طبع آزمائی کرنے والے اور تضمین نگاری کرنے والے شعرا کی فہرست پر نظر ڈالتے ہیں تو ہمیں اس صف میں جہاں عام شعرانظر آتے ہیں وہیں بڑے بڑے علما و شعرا حضرات بھی دکھائی دیتے ہیں۔ جنہوں نے اپنے اعلیٰ ترین فکری و فنی ذوق و شوق کو کلامِ رضا پر تضمین نگاری کے پیکر میں ڈھالا اور ایسے دل کش اور دل نشین ایک سے بڑھ کر ایک فنی شہ پارے پیش کیے جو قاری کو اپنی گرفت میں لیتے ہوئے محسوس ہوتے ہیں۔ ناقد بہت کم تضمینوں اور کلام پر محفل میں ٹاٹ کی پوندکاری کا لیبل چسپاں کرنے کی جرأت کرے گا۔ بیش تر تضمینیں جذبہ و تخیل، جدت و ندرت، معنی آفرینی، مضمون آفرینی، زبان و بیان، شوکتِ الفاظ اور فنی لحاظ سے بلند معیار ہیں۔ بعض حضرات نے تو اپنی تضمینوں میں ایسے گہبائے لفظ و بیان اور اسلوبِ بکیرے ہیں کہ سبحان اللہ! کلامِ رضا میں استعمال کی گئی زبان اور معانی و مفہوم سے ان کی تضمین نگاری اس طرح ہم رشتہ نظر آتی ہے کہ کہیں کسی قسم کا جھول دکھائی نہیں دیتا۔ آمد آمد کے صدر رنگ جلوے تضمین نگاری کی علمی حیثیت کو بھی آشکار کرتے ہیں۔

کلامِ رضا پر تضمین نگاری کا باضابطہ آغاز حیاتِ رضا ہی میں ہو چکا تھا۔ جس کے ثبوت میں

حضرت مولانا محمد حسن اثر قادری برکاتی نوری بدایونی علیہ الرحمہ (م ۱۳۲۶ھ) کی مرقومہ ”قصیدہ معراجیہ“ پر تضمین ”معراج حضور ۱۳۲۸ھ“ کو پیش کیا جاسکتا ہے۔

بعد ازاں شعرِ حضرات نے عموماً کلامِ رضا، خصوصاً سلامِ رضا پر بڑی خوب صورت تضمینیں لکھیں۔ امام احمد رضا کا قصیدہ سلامیہ ”مصطفیٰ جانِ رحمت پہ لاکھوں سلام“ آفاقی شہرتوں کا حامل کلام ہے۔ صرف سلامِ رضا پر تضمین نگاری کا اگر جائزہ لیا جائے تو شاید ہی اردو کا کوئی دوسرا شاعر ہو جس کے صرف ایک کلام پر اس قدر زیادہ تعداد میں تضمین قلم بند کی گئی ہوگی۔ یہ امام احمد رضا کے کلام اور سلام کی بے پناہ مقبولیت کی ایک روشن علامت ہے۔

میں اپنے بچپن سے سلامِ رضا پر لکھی گئی تضمینیں سنتا اور پڑھتا رہا ہوں۔ جن میں جناب اختر الحامدی، جناب طیش صدیقی، حضرت سید آل رسول حسنین میاں نظمی مارہروی، جناب اوج اعظمی، حضرت پیر سید نصیر الدین نصیر گولڑوی، جناب بشیر حسین ناظم، جناب عثمان عارف نقاش بندی (سابق گورنر اتر پردیش)، اور علاقائی لحاظ سے ناسک (گلشن آباد) شہر کے مشہور شاعر جناب شبیر احمد عرشی کی تضمینیں قابل ذکر ہیں۔ یہ تمام تضمینیں چندے آفتاب چندے ماہ تاب کے مصداق ہیں۔ سلامِ رضا پر لکھی گئی یہ تضمینیں شہرت و مقبولیت کی بلند یوں کو چھو رہی ہیں۔ ان حضرات میں حضرت پیر سید نصیر الدین نصیر گولڑوی، حضرت سید نظمی میاں مارہروی، جناب اختر الحامدی، جناب بشیر حسین ناظم، جناب اوج اعظمی کے ذریعے سلام و کلامِ رضا پر کی گئی تضمین نگاری خاصے کی چیز ہے۔

غالباً ۱۹۶۵ء یا ۱۹۶۷ء میں ماہ نامہ استقامت، کانپور کے معاون مدیر جناب طیش صدیقی نے اعلیٰ حضرت کے مجموعہ کلام حدائقِ بخشش کی بعض منتخب نعتوں اور سلامِ مصطفیٰ جانِ رحمت کے بعض چنیدہ اشعار پر تضمین لکھ کر ”گہبائے عقیدت“ کے نام سے شائع کروائی تھی۔ اس سے قبل جناب سید محمد مرغوب اختر الحامدی الرضوی (تلمیذ رشید حضرت ضیاء القادری بدایونی) نے سلامِ رضا کے تمام اشعار پر جن کی تعداد ۱۷۱ ہے، تضمین قلم بند فرما کر ”بہارِ عقیدت“ کے نام سے شائع کروائی تھی۔ آپ کی یہ تضمین عالمِ اسلام میں بے پناہ مقبول ہے۔

آفاقی شہرتوں کے حامل اس سلامِ بلاغت نظام کے ۱۷۰ اشعار پر ۱۹۸۶ء یا ۱۹۸۷ء میں مولانا عبدالجبار رہبر اعظمی نے تضمین لکھی جو ”ظہورِ قدسی“ کے نام سے کتابی شکل میں منظر عام پر آئی۔ اسی دوران جناب شہزاد احمد صاحب کی ایک نئی اور شاندار کوشش سامنے آئی۔ جو ہر طرح قابل ستائش اور لائق تحسین ہے اور وہ یہ کہ ”لاکھوں سلام“ کے زیر عنوان اعلیٰ حضرت امام احمد رضا کے مشہور زمانہ سلام پر دس شاعروں کی تضمینوں کا ایک خوب صورت انتخاب جناب شہزاد احمد صاحب نے

پیش کیا۔ یہ بھی غالباً ۱۹۸۶ء یا ۱۹۸۷ء ہی کی بات ہے۔ مذکورہ مجموعہ ”انجمن ترقی نعت“ شاہ فیصل کالونی نمبر ۵/۲۵ کراچی ۲۵ پاکستان سے اشاعت پذیر ہوا۔

”لاکھوں سلام“ مرتبہ: جناب شہزاد احمد صاحب میں حضرت علامہ شمس الحسن صدیقی شمس بریلوی، حضرت مولانا سید محمد مغوب اختر الحامدی الرضوی، سید محفوظ علی صابر القادری بریلوی، جناب ڈاکٹر سید اشرف علی ہلال جعفری، حضرت مولانا محمد اسلم بستوی، حضرت عزیز حاصل پوری، حضرت مولانا سید حبیب احمد صاحب نقش بندی تلہری، حضرت مولانا عبدالسلام صاحب شفیق، جناب عثمان عارف نقش بندی (سابق گورنر اتر پردیش) اور صوفی مسعود احمد رہبر سچستی جیسے حضرات کے موئے قلم سے نکلی ہوئی سلامِ رضا پر تفصیلات شامل ہیں۔

حضرت مفتی حسن منظر قدیری صاحب نے بھی سلامِ رضا سے ایسے ۱۳۲ اشعار منتخب کر کے تضمین پیش کی، جن میں نبی کریم صلی اللہ علیہ وسلم کے سر مبارک، گیسوئے عنبریں، مقدس مانگ، جبین سعادت، رخسارِ ناز، عرقِ مبارک، چشمانِ اقدس، نگاہِ اقدس، مژدہ پاک، ابروئے مبارک، گوشِ مبارک، خطِ مبارک، ریشِ مبارک، دہنِ مبارک، زبانِ مبارک، لبہائے مبارک، مقدس تبسم، گلوئے مبارک، شانہ اقدس، پشتِ مبارک، دستِ اقدس، بازوئے مبارک، شکمِ ناز، کلائی مبارک، کفِ مبارک، دستِ مبارک انگشتِ مبارک، ناخنِ مبارک، مہرِ مبارک، پنڈلی مبارک، زانوئے اقدس کے تذکرے ملتے ہیں۔ سلامِ رضا کے ایسے منتخب ۱۳۲ اشعار پر مفتی منظر حسن قدیری صاحب کی مذکورہ تضمین ”عکس جمیل“ کے نام سے ادارہ افکار حق بانسی، پورنیہ سے شائع ہو چکی ہے۔ بہ طور نمونہ چند بند نشانِ خاطر فرمائیں۔

سر مبارک:

سرنگوں جملہ شاہانِ اعظم رہے	سر جھکائے ہوئے قیصر و جم رہے
خاک پہ کج کلابانِ عالم ہے	”جس کے آگے سر سوراں خم رہے“

اُس سر تاجِ رفعت پہ لاکھوں سلام“

جبین مبارک:

جس کا رُتبہ سر حشر بالا رہا	جس پہ شانِ کربیی کا سایہ رہا
پیشِ داور جو محشر کا دولہا رہا	”جس کے ماتھے شفاعت کا سہرا رہا

اُس جبین سعادت پہ لاکھوں سلام“

دستِ اقدس:

سائلِ در کو بہتر سے بہتر دیا	ذرہ مانگا کسی نے تو گوہر دیا
------------------------------	------------------------------

الغرض دامنِ زندگی بھر دیا ”ہاتھ جس سمت اٹھا غنی کر دیا

موجِ بحرِ سماحت پہ لاکھوں سلام“

کفِ پاے مبارک:

جس طرف سے بھی گزرے رسولِ حشم	ذرہ خاکِ طیبہ ہوا محترم
اس قدر محترم وہ نقوشِ قدم	”کھائی قرآن نے خاکِ گزر کی قسم

اُس کفِ پا کی حرمت پہ لاکھوں سلام“

سلامِ رضائی کے حوالے سے جناب سید صابر حسین شاہ بخاری نے بھی ایک انوکھی کتاب مسمیٰ بہ ”جس سہانی گھڑی چکا طیبہ کا چاند“ (مطبوعہ ادارہ فروغ افکار رضا، برہان شریف، انک، پاکستان) ترتیب دی جس میں اعلیٰ حضرت کے مشہور مصرع ”جس سہانی گھڑی چکا طیبہ کا چاند“ پر مختلف شعرا کی طبع کی گئی تضمینیں موجود ہیں۔ اعلیٰ حضرت کے اس شعر پر شعرا نے بہت ہی کیف آگئیں تضمینیں کہی ہیں۔ اس شعر پر تضمین کہتے وقت شعرا نے اس شعر کے معنی و مفہوم کو بھی بڑی خوبی سے واضح کیا ہے۔ ہر ایک نے فکرو فن کی جولانی اور جذبہ و تخیل کی روانی بڑے احسن اسلوب میں دکھائی ہے۔ بڑی بے ساختگی، سلاست اور روانی کے ساتھ اس پر مصرعے لگائے ہیں، ذیل میں جناب سید صابر حسین شاہ بخاری صاحب کی مذکورہ کتاب سے چند تضمینیں خاطر نشان فرمائیں۔

اختر الحامدی:

جب ہوا ضوکلن دین و دنیا کا چاند	آیا خلوت سے جلوت میں اسرئی کا چاند
انگلا جس وقت مسعودِ بطحا کا چاند	”جس سہانی گھڑی چکا طیبہ کا چاند

اُس دل افروز ساعت پہ لاکھوں سلام“

عبدالغنی سالک:

فرش پر آگیا عرشِ اعلیٰ کا چاند	خلد و فردوس گلِ زارِ ماویٰ کا چاند
بزمِ مخلوق میں دین و دنیا کا چاند	”جس سہانی گھڑی چکا طیبہ کا چاند

اُس دل افروز ساعت پہ لاکھوں سلام“

طارق سلطان پوری:

آسمانِ دنا فتدلی کا چاند	رشکِ خورشید چرخِ فادحی کا چاند
وہ شبِ سعد و پُر نور اسرئی کا چاند	”جس سہانی گھڑی چکا طیبہ کا چاند

اُس دل افروز ساعت پہ لاکھوں سلام“

سلامِ رضا پر تضمین نگاری ایک مستقل تحقیقی موضوع ہے۔ جس پر علاحدہ سے کام کی ضرورت ہے۔ ان شاء اللہ اس موضوع پر بھی خامہ فرسائی کی جائے گی۔

جیسا کہ عرض کیا گیا کہ کلامِ رضا پر تضمین نگاری حیاتِ رضا ہی میں شروع ہوگئی تھی اور اس کا اولین نقش ”قصیدہ معراجیہ“ پر مولانا محمد حسن اثر قادری برکاتی نوری بدایونی علیہ الرحمہ کی مرقومہ تضمین سے ملتا ہے۔ جناب ڈاکٹر سید اشرف علی ہلال جعفری (وفات ۱۵ اکتوبر ۲۰۰۱ء) تضمین نگاری کے فن کا ایک معتبر نام ہے۔ موصوف نے حضرت رضا بریلوی، میر تقی کاظمی، عزیز حاصل پوری، کیف ٹوکی، بیدم شاہ وارثی، مذاق العیشی اور مولانا حسن رضا حسن بریلوی کے علاوہ دیگر شعرا کے نعتیہ کلام پر بڑی خوب صورت تضمینیں قلم بند کی ہیں۔ آپ کی مرقومہ تضمینوں کا مجموعہ پہلے ”مطبع انوار“ اور بعد میں ”کشول ہلال“ کے نام سے طبع ہو چکا ہے۔ آپ نے جہاں اعلیٰ حضرت کے دیگر کلام پر تضمین لکھی وہیں ”قصیدہ معراجیہ“ کے ۶۱ اشعار پر آپ کی تضمین قابل ذکر ہے۔ مولانا محمد ادریس رضوی صاحب (امام سنی جامع مسجد، پتہ پل، کلیمان) نے بتایا کہ ڈاکٹر ہلال جعفری صاحب کی یہ تضمین ماہ نامہ جہانِ رضا، لاہور جلد ۷ شمارہ نمبر ۶۸ جنوری ۱۹۹۸ء میں شائع ہوئی تھی۔ تلاشِ بسیار کے بعد مذکورہ شمارہ حاصل نہ ہو سکا،

ذیل میں ڈاکٹر جعفری صاحب کے ”قصیدہ معراجیہ“ پر لکھے گئے دو تضمینی بند نشان خاطر کیجیے۔

بساطِ کونین سج رہی تھی، چراغِ انوار جل رہے تھے  
شبِ دنا کہکشاں کی چتون پہ حُسنِ فطرت کے دائرے تھے  
قدمِ قدم پر روشِ روش پر ستارے جھک جھک کے کہہ رہے تھے  
”وہ سرورِ کشورِ رسالت جو عرش پر جلوہ گر ہوئے تھے  
نئے نرالے طرب کے سماں عرب کے مہمان کے لیے تھے“  
متاعِ حُسنِ ازل کی طلعتِ ضیاء بزمِ دنا کی عظمت  
مہِ رسالتِ فروغِ طلعتِ چراغِ طاقِ حرم کی زینت  
ہلالِ ہو پھر قمر کی صورت بہ فیضِ فیضانِ اعلیٰ حضرت  
”نبی رحمت شفیحِ اُمتِ رضا پہ اللہ ہو عنایت  
اسے بھی ان خلعتوں سے حصہ جو خاص رحمت کے واں بٹے تھے“

اعلیٰ حضرت کے معاصرین کے علاوہ اُن کے خلفا و تلامذہ نے بھی آپ کے کلام پر تضمین نگاری کا مظاہرہ کیا۔ حضرت برہانِ ملت مولانا برہان الحق جبل پوری علیہ الرحمہ نے سلامِ رضا پر اور حضرت محدثِ اعظم ہند سید محمد اشرفی کچھوچھوی علیہ الرحمہ نے ”کیا ہی ذوق افزا شفاعت ہے تمہاری واہ

واہ“ پر تضمین لکھی۔ بعد کے شعرا میں سید آل رسول حسنین میاں نظمی مارہروی نے اعلیٰ حضرت کی ۱۷۱ نعتوں پر تضمین لکھی، جو ”شہانِ مصطفیٰ صلی اللہ علیہ وسلم“ کے نام سے شائع ہوئی۔ جناب محمد عثمان اوج نے ۱۲ نعتوں اور مکمل سلام پر تضمین پیش کرنے کی سعادت حاصل کی۔ مولانا محمد ادریس رضوی نے بھی کئی کلام اور ”کعبے کے بدرالذمہ تم پہ کرو روں دُرود“ پر تضمین قلم بند کی جو ”نعماتِ بخشش“ اور ”سبیلِ بخشش“ میں شامل ہیں۔ مولانا صلاح الدین ضیا مصباحی کا بھی ایک مجموعہ ”سازِ بخشش“ منظر عام پر آیا، جس میں اعلیٰ حضرت کی ۱۵ نعتوں پر تضمینیں موجود ہیں۔

ذیل میں کلامِ رضا پر لکھی گئیں چند نمایندہ تضمینی بند نشان خاطر کریں۔

حضور سید العلماء قدس سرہ:

سرورِ انبیا مالکِ جزوِ کل	وہ ہے نبیوں میں یوں جیسے غنچوں میں گل
بات تو صاف ہے پھر یہ کیوں شور و غل	”خلق سے اولیا، اولیا سے رسل“

اور رسولوں سے اعلیٰ ہمارا نبی صلی اللہ علیہ وسلم“

حضور محدثِ اعظم ہند قدس سرہ:

پنجہ قدرت ہے ہر انگشت بہرِ بحر و بر	جب پھریں سورج پھرا اٹھیں تو دو ٹکڑے قمر
جھک رہا ہے ان کے آگے ابر نیساں کا بھی سر	”انگلیاں ہیں فیض پر ٹوٹے ہیں پیاسے جھوم کر“

ندیاں پنجابِ رحمت کی ہیں جاری واہ واہ“

مولانا نسیم بستوی:

ترا جلوہ جو دیکھا رسولوں نے تجھے وحدتِ حق کی دلیل کہا  
زہے عزوِ رفعتِ قرآن نے تجھے عظمتِ ربِ جلیل کہا  
تجھے فخرِ صفی و مسیح کہا، تجھے نازِ کلیم و خلیل کہا  
”ترے خلق کو حق نے عظیم کہا، تری خلق کو حق نے جمیل کیا  
کوئی تجھ سا ہوا ہے نہ ہوگا شہا، ترے خالق حُسن و ادا کی قسم“

پیر سید نصیر الدین نصیر گولڑوی:

غمِ دوراں سے گھبرائے، کس سے کہیے	اپنی الجھن کسے بتلائیے، کس سے کہیے
چہر کر دل کسے دکھلائیے، کس سے کہیے	”کس کا منہ تکیے، کہاں جائیے، کس سے کہیے“

تیرے ہی قدموں پہ مٹ جائے یہ پالاتیرا“

سید محمد محبوب اختر الحامدی:

ہے کون سننے والا کسے حال دل سنائیں	محشر میں ہم کو پُرسش اعمال سے بچائیں
نادم ہیں روسیاء، زیادہ نہ اب لجائیں	”سرکار ہم کمینوں کے اطوار پر نہ جائیں

آقا، حضور، اپنے کرم پر نظر کریں“

شرف ملت سید محمد اشرف میاں مارہروی:

دور سے دیکھ کے جنت نے کیا میرا طواف	حشر کے روز مجھے مل ہی گیا ایسا غلاف
کہ ملائک بھی مجھے ڈھونڈتے ہیں چو اطراف	”چوہ حاکم سے چھپا کرتے ہیں یاں اس کے خلاف

تیرے دامن میں چھپے چورا نو کھاتیرا“

سید آل رسول حسین میاں نظمی مارہروی:

ملک و جن و بشر ارض و سما، ان کی اُمت میں ہے ساری اقلیم  
 نعمتیں حق سے ملی ہیں ان کو رب نے بخشی ہے انھیں شان کریم  
 رافع و دافع و نافع شافع، شاہد جلوہ رحمن و رحیم  
 ”اپنے مولیٰ کی ہے بس شان عظیم جانور بھی کریں جن کی تعظیم  
 سنگ کرتے ہیں ادب سے تسلیم، پیڑ سجدے میں گرا کرتے ہیں“

علامہ بدر القادری:

گشتگانِ نگہ دہر نہ مایوس شوید	گر حیاتِ ابدی در دو جہاں می طلبید
لائی ہے خلدِ مدینہ سے صبا آج نوید	”مرنے والوں کو یہاں ملتی ہے عمر جاوید

زندہ چھوڑے گی کسی کو نہ مسیحائی دوست“

مولانا محمد ادریس رضوی:

خزانے رکھتے ہیں دونوں جہاں کے شاہِ زمن	مہکتے ہیں عرقِ مصطفیٰ سے سارے چمن
وہ رحمتوں کا خزانہ وہ نعمتوں کی بھرن	”مرے غنی نے جواہر سے بھر دیا دامن

گیا جو کاسہ مہلے کے شب گدائے فلک“

مختصر یہ کہ کلامِ رضا پر تضمین نگاری کا یہ ایک سفرِ مسلسل ہے جو کہ اب بھی جاری و ساری ہے۔  
 یقیناً یہ بھی اردو زبان و ادب کی ایک گراں قدر خدمت ہی ہے۔ کلامِ رضا پر لکھی گئی تضمینوں کی تعداد کو  
 دیکھتے ہوئے یہ کہنا بے جا معلوم نہیں ہوتا کہ شعر و ادب کی تاریخ میں شاید ہی اردو دنیا کا امام احمد رضا  
 بریلوی کے علاوہ کوئی دوسرا نعت گو شاعر ہوگا جس کے کلام پر اتنی کثرت سے تضمین نگاری کی گئی ہو۔ اس  
 بات سے بھی کلامِ رضا کی شہرہ آفاق مقبولیت کا اندازہ ہوتا ہے۔ ☆☆☆

امام احمد رضا کے معاصر

شیخ المشائخ حضرت سید شاہ علی حسین اشرفی کچھوچھوی: حیات و افکار

غلام مصطفیٰ رضوی

(نوری مشن مالیکوٹ)

gmrazvi92@gmail.com

دنیا کے بیش تر خطوں میں دعوت و تبلیغ کا فریضہ عہدِ صحابہ و تابعین و تبع تابعین کے  
 بعد اولیاء اسلام نے انجام دیا۔ ہندوستان میں حضرت داتا گنج بخش علی بن عثمان ہجویری، حضرت  
 خواجہ غریب نواز معین الدین حسن چشتی اجیرمی، حضرت خواجہ قطب الدین بختیار کاکی اوشی، حضرت  
 محبوب الہی نظام الدین اولیاء دہلوی، حضرت علاء الدین صابر کلیری، حضرت مخدوم شرف الدین احمد بھٹی  
 منیری، حضرت راجہ قتال حسینی، حضرت مخدوم اشرف جہانگیر سمنانی کچھوچھوی رحمۃ اللہ تعالیٰ علیہم اجمعین  
 کی ذواتِ بابرکات سے اسلام کی عظیم تبلیغ ہوئی اور سارا ہندوستان اسلام کی کرنوں میں نہا گیا۔

حضرت مخدوم اشرف جہانگیر سمنانی کچھوچھوی نے جامِ عرفان سے تشنگانِ روحانیت کو ایسا  
 سیراب کیا کہ معمولی مدت میں دلوں کی دنیا میں عظیم انقلاب کی دستک محسوس ہوئی اور بنجرز میں شاداب  
 ہوگئی۔ علاقہ کچھوچھوی ہی کیا دور تک فیضِ مخدومی عام ہوا۔ حضرت محدثِ اعظم ہند سید محمد اشرفی کچھوچھوی  
 فرماتے ہیں: ”کیا آنکھ والے نہیں دیکھتے کہ سمنان کے مطلع سے وہ آفتاب طلوع ہوا اور دیکھتے ہی دیکھتے  
 اس کی نورانی کرنوں اور شعاعوں سے عرب و عجم چمک اٹھا اور جس سعادت مند نے اس کی روشنی سے نفع  
 حاصل کیا اس کے سر پر زریں تاج رکھ دیا گیا جس پر چلی حرفوں سے ”اشرفی“ لکھا ہوا ہے۔“

(ماہ نامہ المیزان کچھوچھوی، اکتوبر ۱۹۷۲ء، ص ۵۷)

حضرت شیخ المشائخ حضرت سید شاہ علی حسین اشرفی میاں کچھوچھوی، حضرت مخدوم اشرف جہانگیر سمنانی  
 کچھوچھوی کے خانوادے کے فردِ فرید اور سلسلہ اشرفیہ کے عظیم داعی و روحانی اقدار کے امین تھے۔ آپ  
 کی ذات اپنے عہد میں بڑی ممتاز اور جامع صفات تھی۔ خانقاہی نظام کے حوالے سے بے مثال تھے ہی  
 امورِ شرع میں بھی گہری نگاہ رکھتے تھے، یہی وجہ تھی کہ جہاں آپ کی ذات سے سلسلے کی اشاعت بڑے  
 اور وسیع کیوں پر ہوئی وہیں خانقاہ اشرفیہ کچھوچھوی میں اشاعتِ علم دین کے سلسلے میں بھی نمایاں پیش رفت

ہوئی اور باضابطہ درس گاہ کا قیام عمل میں آیا۔

ولادت:

۲۲ ربیع الآخر ۱۲۶۶ھ میں پیر کے دن بہ وقت صبح صادق آپ کی ولادت ہوئی۔ نام سید علی

حسین تجویز ہوا۔

تعلیم و تربیت:

چار سال چار ماہ چار دن کی عمر میں مولانا گل محمد خلیل آبادی نے بسم اللہ خوانی کرائی۔ مولانا امانت علی کچھوچھوی نے فارسی کی درسی کتابیں پڑھائیں۔ مولانا سلامت علی گورکھ پوری اور مولانا قلندر بخش کچھوچھوی سے بھی درس لیا۔

خلافت و اجازت:

حضرت اشرفی میاں نے ۱۲۸۲ھ میں برادر اکبر حضرت سید شاہ ابو محمد اشرف حسین کچھوچھوی کے دست اقدس پر بیعت کی اور خلافت و اجازت سے نوازے گئے۔ مولانا مشتاق احمد نظامی لکھتے ہیں: ”آپ کے استاد مولوی قلندر بخش صاحب نے آپ سے بیعت کی اور فرمایا کہ مجھ کو مدت سے اس دن کا انتظار تھا، خدا کا ہزار ہزار شکر ہے کہ جس نے آج میری مراد پوری کی۔“

(پاسان الہ آباد، مارچ اپریل ۱۹۶۲ء، امام احمد رضا نمبر، ص ۵۴)  
اسی طرح خاتم الاکابر حضرت سید شاہ آل رسول مارہروی قدس سرہ (وصال ۱۲۹۶ھ) نے بھی آپ کو خلافت و اجازت سے نوازا، چونکہ آپ حضرت خاتم الاکابر کے آخری خلیفہ تھے، اس لیے ’خاتم الخلفا‘ کہلائے۔

۱۲۹۰ھ میں حسب ارشاد ارواح بزرگان ایک سال کامل آستانہ اشرفیہ پر حسب قاعدہ مشائخ چلے گئی فرمائی۔ اس مدت میں بہ برکت روحانی حضرت محبوب یزدانی مخدوم سلطان سید اشرف جہانگیر سمنانی قدس سرہ و بتوجہ حضرت محبوب سبحانی قطب ربانی سید محمد الدین عبدالقادر جیلانی قدس سرہ تمام منازل ایقان و عرفان کو اس طرح سے طے فرمایا کہ آپ کی ذات بابرکات سے جہانگیری آثار و انوار ظاہر ہونے لگے، یہ کہنا مبالغہ نہ ہوگا کہ بہت مدت کے بعد اس خاندان میں ایسا شخص صاحب رشد و ہدایت و تقدس نہاد ظاہر ہوا ہے۔ (نفس مصدر)

۱۲۹۷ھ میں خاتقاہ اشرفیہ کچھوچھوچھو مقدسہ کے سجادہ نشین ہوئے اور ۸ محرم الحرام کو خرقہ خاندانی جو ایک روایت کے مطابق حضرت مخدوم سمنان علیہ الرحمہ کا عطیہ تھا زیب تن فرمایا۔

وصال:

آسمان روحانیت کا یہ نیر تاباں کچھوچھو کی سرزمین تقدیس میں ۱۱ رجب المرجب ۱۳۵۵ھ/۱۹۳۶ء میں غروب ہو گیا۔ آپ کا مزار اقدس آج بھی مرجع خلائق و منبع برکات ہے۔

## فکر انگیز صدارتی خطبہ

حضرت اشرفی میاں اپنے عہد کے اکابر میں نمایاں تھے، متعدد تاریخی نوعیت کے اجلاس اور کانفرنسوں میں آپ نے صدارتی خطبات پیش کیے۔ ان خطبات کے مطالعہ سے یہ واضح ہوتا ہے کہ آپ کے قلب و ذہن میں ملت کے لیے درد و سوز تھا، مسلک حق اہل سنت کا وقار ہر جگہ اور ہر محاذ پر عزیز تھا، جمعیت و اتحاد اہل سنت کا جذبہ خطبات میں خوب عیاں ہے۔ آپ کی فکر و نظر میں تب و تاب ہے، مسلمانوں کے لیے پیام اخوت ہے، سلاسل طریقت کے لیے مل جل کر رہنے کا جذبہ فراواں ہے، عزم محکم، جہد مسلسل کا درس ہے۔ ایسے ہی ایک خطبے پر یہاں تجزیہ پیش کیا جاتا ہے۔ جسے حضرت اشرفی میاں کی طرف سے حضرت محدث اعظم ہند کچھوچھوی نے آل انڈیا سنی کانفرنس (مراد آباد) کے تاسیسی اجلاس میں پیش کیا جو ۱۹۲۵ء میں انعقاد پذیر ہوا۔ اس خطبے میں ایک دستور ہے جس میں مسلمانوں کے لیے ایمان و عقیدے کی سلامتی کے ساتھ ہی اپنے مذہبی تشخص کی بقا کی فکر بھی مستور ہے۔ سازشوں سے نمٹنے کے لیے ٹھوس لائحہ عمل بھی نہیں ہے۔ راقم خطبے کے چیدہ چیدہ پہلو پیش کرنے کی سعادت حاصل کر رہا ہے جس سے حضرت اشرفی میاں کی فکر و بصیرت کا اندازہ بہ آسانی لگایا جاسکتا ہے۔

دعوت حق کا نظارہ:

اپنے معرکہ آرا خطبے میں حضرت اشرفی میاں فرماتے ہیں: ”دیکھنے والوں نے اپنی آنکھوں سے دیکھا کہ عرب کے افق اور فاران کے مطلع سے ایک بے نظیر آفتاب قرب و خورشید محبوبیت چمکا جس کی نورانی شعاعوں نے تمام عالم کو روز روشن کر دیا۔ اور جس کی گرمی کا نظارہ آج بھی کر لو کہ کرہ ز میں کے چپے چپے پر لا الہ الا اللہ محمد رسول اللہ کی دھوم ہے، ان توحید کے متوالوں اور شمع رسالت کے پروانوں کی حیات کا مطمح نظر اور زندگی کا مقصد غیر حق سے ہٹ کر صرف اعلان حق ہو گیا۔ چنانچہ یہی جذبہ تھا جو توحید کا نعرہ مکہ معظمہ کی گلیوں اور مدینہ طیبہ کے کوچوں ہی میں چکر کھا کر نہیں رہ گیا، بلکہ جزیرۃ العرب سے نکلا، ایشیا و افریقہ و یورپ غرض رُبع ارض مسکونہ میں پھیل گیا، اور اسلامی تکبیر کی آواز بازگشت یورپ کے ایوانوں، افریقہ کے صحراؤں اور ایشیا کے پہاڑوں سے آنے لگی..... یہی اعلان حق کا جذبہ تھا جس کے نشہ نے توحید و رسالت کے متوالوں سے گھر بار و عزیز و یار سب کچھ چھڑایا۔ اور دنیا

نے دیکھا کہ حق پرستوں کا گروہ عرب سے نکل کر دنیا میں پھیل گیا۔ کیا تم اس کو نہیں پہچانتے جو عرب سے 'چشت' آیا اور بڑے بڑے ہتھیاروں سے نرسزمین ہند میں آکر اعلانِ حق کا فریضہ ادا کیا۔ اور اپنی قوت و صداقت سے بڑے بڑے نبرد آزماؤں کے زور بازو اور شجاعت کے غرور کو خاک میں ملا لیا۔ جس پر دارالخیرا جیر شریف کا تقدس قیامت تک گواہ رہے گا۔ یہی سرور تھا جس نے غوث العالم محبوب یزدانی تارکِ سلطنت مخدوم سلطان سید اشرف جہانگیر سمنانی کو سمنان کے آزاد تخت و تاج سے علاحدہ کر کے ہندوستان کے ایک قصبہ کچھو چھو شریف میں بٹھا دیا۔ اور آج اس بارگاہ بے کس پناہ کی عظمت محتاج بیان نہیں۔ مجھے اب اس کے کہنے کی ضرورت نہیں کہ مسلمان اعلانِ حق کرنے والوں کا نام تھا، اور اسی جذبے نے قومِ مسلم کو عزت دی تھی۔“

(ماہ نامہ المیزان، کچھو چھو، اپریل مئی ۱۹۷۲ء، ص ۷، بہ حوالہ ماہ نامہ اشرفی مئی ۱۹۲۵ء)

اعلانِ حق:

”یہاں اتنا اور بتا دوں کہ اعلانِ حق کی استعداد اس قلب میں پیدا ہوتی ہے جس میں جرأت و ہمت، عقل و فراست، دین و دیانت، استقلال و شجاعت، صبر و قناعت، تحمل و مروت موجود ہو، اور اگر ان میں کسی ایک کی کمی ہو تو اعلانِ حق صحیح معنوں میں ایک امر محال ہے۔ (لیکن) اگر آپ کا دل ماڈی قوتوں سے مرعوب ہو چکا ہے یا دین کا پاس اور دیانت کا لحاظ معاذ اللہ باقی نہیں رہا یا ناکامیوں کو یاد کر کے سکتہ طاری ہو جاتا ہے یا شکم پروری و دنیا طلبی مد نظر ہے یا شہرت پسندی یا اظہارِ جاہ و جلالت مطلوب ہے تو آسمان کے تارے اور زمین کے ذرے گواہ ہیں کہ اس کا نتیجہ دارین کی روسیابی کے سوا اور کچھ نہیں ہے۔“ (نفسِ مصدر، ص ۷-۸)

اعلائے کلمتہ الحق اور احیائے دین:

”جب تک قومِ مسلم میں صفاتِ خمسہ مذکورہ کا وجود تھا اس وقت تک اعلانِ حق کا عروج کسی پر پوشیدہ نہ تھا۔ لیکن جب سے بساطِ عالم کا رخ بادِ مخالف سے پلٹ گیا (تو) اسلامی تنظیم و اجتماع کے خلاف خروج و بغاوت کا مادہ پیدا ہوا۔ اور شور و غل اس قدر بڑھ گیا کہ اعلانِ حق کا امتیاز دشوار ہو گیا۔ اس نازک وقت میں علمائے کرام و علم بردارانِ شریعت کے لیے جائز نہ تھا کہ وہ اس کے دفاع سے غفلت برتیں۔ اور تہلکہ کو نذر تغافل کر دیں، چنانچہ ہندوستانیوں نے دیکھا کہ ہدایوں میں حضرت مولانا عبدالقادر صاحب رحمۃ اللہ تعالیٰ علیہ اور رام پور میں حضرت مولانا ارشاد حسین صاحب اور لکھنؤ میں حضرت مولانا عبدالرزاق صاحب رحمۃ اللہ تعالیٰ علیہم وغیرہ اور سرزمینِ بریلی پر ایک حق گو حق

پرست اور حق شناس ہستی تھی جس نے بلا خوف و لومۃ لائم اعلانِ حق کے لیے میدانِ جہاد میں قدم رکھ دیا، اور قوم کے تفرقوں سے بے پروا ہو کر اپنی اس شانِ امامت و تجدید کو عرب و عجم پر روشن کر دیا جس کی عظمت کے سامنے اعدائے دین کے کلیجے تھرتھراتے رہے، میرا اشارہ امامِ اہلِ سنت مجددِ مائتہ حاضرہ (امام احمد رضا) رحمۃ اللہ تعالیٰ علیہ کی طرف ہے جن کے فراق نے میرے بازو کو کم زور کر دیا اور مسلمانوں کو جن کی وفات نے بے کس و ناتواں کر دیا۔ اس امامِ وقت کی وفات ہند میں کوئی معمولی واقعہ نہ تھا بلکہ اس عظیم انقلاب کا پہلا واقعہ تھا جس کی گردش میں آج ہم آپ پریشان ہیں۔“

(نفسِ مصدر، ص ۸)

اس اقتباس میں ملتِ اسلامیہ کو گم رہی سے بچانے کے لیے علمائے حق بالخصوص امام احمد رضا کی احیائے دین کے لیے خدمات کا ذکر خیر ہے، ساتھ ہی امامِ اہلِ سنت کی رحلت (۱۹۲۱ء) کی یاد تازہ کر کے تاسف فرمایا ہے کہ وہ فتنے جو امام کے کارِ تجدید سے نیم جاں ہو گئے تھے وہ پھر سر اُبھار رہے ہیں لہذا ضرورت ہے کہ امام احمد رضا کے مشن کو پھر سے تازہ کیا جائے۔

اساتین اسلام کا مدعا اور جمعیت:

”ملتِ اسلامیہ کے اضطراب کا (جو اب صرف اتنا ہے کہ مسلمانوں نے اپنا فرض فراموش کر دیا انہیں یاد نہیں رہا کہ ہم ہندوستان کیوں آئے تھے۔ ہم نے زمین داری، تجارت، ملازمت وغیرہ ہی کو مقصودِ اصلی قرار دے دیا۔ اور اس کا خیال نہ رہا کہ اس قسم کی حرص دنیا میں ہرگز یہ قوت نہ تھی کہ ہم کو ہمارے بابرکت گھر سے علاحدہ کر دیتی۔ اگر راحتِ دنیا کوئی قابلِ قدر چیز ہوتی تو گروہ انبیا سلطین وقت ہوتا اور کر بلا کی انجمن جلتے تپتے ریگستان پر قائم نہ ہوتی اور ہم تو اپنی کہتے ہیں کہ بغداد کا راج اور سمنان و تخت و تاج چھوڑ کر آج ہندوستان کی مشکلات کو اختیار نہ کیا جاتا؛ مگر ہمارے بزرگوں نے اپنے نظامِ حیات سے اس حقیقت کو آفتاب سے زیادہ روشن کر دیا کہ مسلمانوں کے سفر و قیام کا صرف ایک مدعا ہے اور وہ اعلانِ حق ہے، مگر ہماری خاموشی اور غفلتوں کی انتہا ہے کہ صفاتِ محمودہ آہستہ آہستہ ہم سے رخصت ہوتے جاتے ہیں۔ اور ہمارے تفرق و تشتت کا افسوس ناک منظر ہمارے اعدا گوشہ دے دے کر ابھار رہے ہیں۔ ہمیں معلوم ہے کہ اب بھی ہندوستان میں مشائخِ کرام و علمائے عظام کی مبارک ہستیاں موجود ہیں۔ جن کی برکت سے اس تاریک ماحول کا زمین و آسمان قائم ہے مگر سب کا شیرازہ اس طرح بکھرا ہوا ہے کہ ہر ہستی کے مقامی اثر کا پھیلاؤ ایک درجے پر جا کر محدود ہو گیا ہے، اور وہ اپنے تمام کاموں کا تہا ذمہ دار رہ گیا ہے۔ اور اب بھی مسلمانوں کا بڑا گروہ ان کی برکت سے محروم ہے۔ اسی کا

نتیجہ ہے کہ مشرکوں نے نڈر ہو کر مکانہ کے علاقہ پر حملہ کیا اور مسلمانوں کو اقرار کرنا پڑا کہ ان کے سایہ عافیت سے یہ خطہ برسوں سے علاحدہ پڑا تھا، جب اشرفی جھنڈا اس علاقے میں پہنچا تو میں نے خود جا کر دیکھا کہ کام کرنے والوں کی دشواریاں اس درجہ بڑھی ہوئی ہیں جن کا تصور بھی گھر بیٹھنے والے دماغ پر بار ہے۔“ (نفسِ مصدر، ص ۸-۹)

فتنوں کی یورش:

”پیارے عزیزو! اگر ہم اسی حالت میں ہوں اور ہم پر قیامت برپا کر دی جائے اور سب سے پہلا سوال یہ ہو کہ اعدائے اسلام مملکتِ اسلامیہ کی دھجیاں اڑاتے تھے، ابنِ سعود نجدی حرمِ پاک کی بے حرمتی اور عنایتِ عالیہ کو منہدم کرتا تھا، تمہارے پڑوس میں تو ہب کا زور و شور اور اس کے فتنوں کا بازار گرم تھا، قادیانیوں کی بدزبانیاں بڑھی ہوئی تھیں، اور فتنہ ارتداد روز بروز بڑھتا جاتا تھا تو اس وقت اے اسلام کے مدعیو! تم نے کیا کر کے دکھایا؟ سچ بتاؤ اس سوال کا جواب ہمارے پاس کیا ہوگا؟“ (نفسِ مصدر، ص ۱۰)

اس سوال میں کیسا درد ہے؟ ایسے عالم میں جب کہ چہار سمت سے عظمتِ نبوی صلی اللہ تعالیٰ علیہ وسلم پر حملے ہو رہے تھے، گستاخی و جسارت کی فضا ہم وار کی جا چکی تھی، ایمان کے تحفظ نیز گستاخوں کی بیخ کنی کی غرض سے مسلمانوں کو بیدار کیا ہے۔ ضرورت تو جی کی ہے۔

”مرنے سے پہلے تو بہ کر لو اور قیامت آنے سے پیش تر توشیح جمع کر لو، جمعیت کی موت کو اپنی تباہی کا مقدمہ سمجھو اور اس کو دائی حیات سے مطمئن کر لو۔ اب میں مختصر لفظوں میں صرف اتنا کہوں گا کہ ہماری تاریخ کی ابتدا اور انتہا میں جو زمین و آسمان کا فرق ہے وہ آپ پر ظاہر ہو گیا اور آپ نے سمجھ لیا کہ اس مصیبت کا خاتمہ اسی پر موقوف ہے کہ منتشر قوتیں یک جا کر دی جائیں اور خانقاہ و مدرسہ سے لے کر غریب مسلمانوں کے جھو پڑے تک کو ایک سلسلے میں منسلک کر دیا جائے، اور اپنی تمام ملکی قومی اور مذہبی امور کی باگ اس طرح حضراتِ علمائے کرام کے مقدس ہاتھوں میں دے دی جائے جس سے سرتابی کی مجال کسی میں باقی نہ رہے۔“ (نفسِ مصدر)

اتحاد کا پیام:

سوز و گداز سے بھر پور اور اتحادی فکر سے آراستہ مختصر و جامع پیام بھی زبانِ اشرفی میاں سے سُن لو: ”اے میرے پیارے سنیو اور عزیز اشرفیو! خدا کرے کہ تم غفلت کو ہٹاؤ اور ہوشیار ہو، اغیار کو پہچانو! اپنی تنظیم کی قدر کرو۔ محبت و اتفاق کا خم جماؤ، بڑھو، پھلو، پھلو اور تمہارے اقتدار کا پرچم زمین پر

لہراتا ہو۔

ایں دعا ازمن و از جملہ جہاں آمین باد“ (نفسِ مصدر، ص ۱۱)

### امام احمد رضا سے تعلقات و روابط

مجدد اسلام امام اہل سنت امام احمد رضا محدث بریلوی (وصال ۱۳۴۰ھ/۱۹۲۱ء) کی ذات مرجعِ علماتھی، عرب و عجم کے مشاہیر نے آپ کو اپنا امام و مقصد اجانا، دینی و علمی خدمات کا شہرہ دینی مدارس سے لے کر عالمی جامعات و یونیورسٹیوں تک پھیلا اور آج ایمان و عقیدہ اور خدمتِ دینی کے اعتبار سے گزری کئی صدیوں میں امام احمد رضا کی ذات یکتا و منفرد اور ممتاز نظر آتی ہے۔ امام احمد رضا قدس سرہ؛ شیخ المشائخ حضرت اشرفی میاں قدس سرہ کی عظمتوں کے قدر داں تھے، آپ کی شان و مدح میں کئی ملفوظات یادگار ہیں۔ یوں ہی حضرت اشرفی میاں بھی امام احمد رضا کی شان و آں بان، علم و فن و خدمات دین میں کے معترف تھے۔ دونوں بزرگوں کے تعلقات و مراسم پر روشنی ڈالتے ہوئے ماہ نامہ المیزان ادارتی نوٹ میں لکھتا ہے:

”اعلیٰ حضرت اشرفی میاں صاحب کچھو چھوی قدس سرہ متوفی ۱۱ رجب المرجب ۱۳۵۵ھ شہر بریلی رونق افروز ہوئے، تو وہیں امام احمد رضا خاں صاحب قدس سرہ سے ملاقات ہوئی اور پھر سلسلہ دراز ہی ہوتا گیا۔ دونوں بزرگوں نے ایک دوسرے کو بہت قریب سے دیکھا اور مراتبِ علیا سے واقف ہوئے۔ اعلیٰ حضرت اشرفی میاں صاحب امام موصوف کے تجربہ علمی اور دینی فہم و بصیرت کے بہت معترف تھے، اسی طرح امام احمد رضا بھی اعلیٰ حضرت (اشرفی میاں) کی مشینت اور جمالِ ظاہری و باطنی نیز روحانی کمالات کے دل دادہ تھے۔ ایک مقام پر امام موصوف نے ایک شعر میں اعلیٰ حضرت (اشرفی میاں) کے امتیازی اوصاف کو نہایت بلیغ اور دل کش انداز میں پیش کیا تھا، جو درج ذیل ہے۔

اشرفی اے رُختِ آئینہٴ حُسنِ خوباں

اے نظر کردہ و پروردہٴ سہِ محبوباں“

(ماہ نامہ المیزان، کچھو چھو، دسمبر ۱۹۷۱ء، ص ۴۸)

امام اہل سنت کے شعر مذکور پر متعدد تفسیریں لکھی گئی ہیں، محدث اعظم ہند سید محمد کچھو چھوی علیہ الرحمہ نے جو تفسیریں کہی اس کا مقطع ملاحظہ کریں۔

کیا بیاں تیرا کرے سید آشفته بیاں

تو رامکھ دیکھ کے اُس بولے رضا شیخ جہاں

اے نظر کردہ و پروردہٴ سہِ محبوباں“

شیخ الاسلام حضرت مولانا سید محمد مدنی میاں اختر کچھوچھوی نے اپنی تفسیر کے مقطع میں یوں ارشاد فرمایا۔

تیری تخصیص نہیں اختر آشفقتہ بیباں  
کتنے اختر ہیں نشید آرا ترم ریزاں  
دیکھ خود شیخ رضا بھی ہیں یوں گو ہر افشاں  
”اشرفی اے رُخت آئینہ حُسنِ خوباں  
اے نظر کردہ و پروردہ سہ محبوباں“

فکری ہم آہنگی:

شیخ المشائخ حضرت اشرفی میاں نے ایک نصیحت میں فرمایا: ”میرا مسلک شریعت و طریقت میں وہی ہے جو حضور پُر نور اعلیٰ حضرت مولانا شاہ احمد رضا خاں صاحب بریلوی قدس سرہ کا ہے۔“

(سُنی آواز ناگ پور، جولائی تا ستمبر ۱۹۹۷ء، ص ۴۸؛ بہ حوالہ ہفت روزہ رضوان لاہور)

اشاعتِ سنتیت اور خدمتِ دین متین نیز تردیدِ فرق ہائے باطلہ کے لیے امام احمد رضا اور حضرت اشرفی میاں میں فکری مماثلت و ذہنی ارتباط کا نظارہ ان بزرگوں کے اقوال و افعال سے ہوتا ہے، مولانا یس اختر مصباحی (بانی و صدر دارالقلم دہلی) رقم طراز ہیں:

”شیخ المشائخ حضرت سید شاہ علی حسین اشرفی کچھوچھوی (وصال ۱۳۵۵ھ/۱۹۳۶ء) قدس سرہ خاتم الاکابر سید شاہ آل رسول احمدی ماہروی قدس سرہ کے خاتم الخلفائے حضرت خاتم الخلفاء (اشرفی میاں) کا یہ ایمان افروز و گراں قدر ارشاد و فرمانِ ہدایت نشان ہے کہ:

”فقیر کو حضرت مولانا سید شاہ آل رسول ماہروی قدس سرہ سے شرفِ خلافت حاصل ہے اور مولانا احمد رضا خاں صاحب بریلوی بھی ان کے دربار سے فیض یاب ہیں۔ فقیر اور وہ اس رشتے سے پیر بھائی ہوئے۔ میرا مُرید اُن کا مُرید ہے اور اُن کا مُرید فقیر کا مُرید ہے۔ جو اس کے خلاف ہے، فقیر اُس سے بڑی ہے۔“

(علمائے اہل سنت کی بصیرت و قیادت، ۴۲۴-۴۲۵، مجلس فکر رضالدھیانہ ۲۰۱۲ء)

روحانی اعتبار سے حضرت اشرفی میاں انفرادی مقام پر فائز تھے۔ وصال امام احمد رضا کی اطلاع کچھوچھو مقدسہ میں پہنچی نہیں تھی کہ نگہِ روحانیت سے آپ نے ملاحظہ فرمایا تھا، اس بابت حضرت محدث اعظم سید محمد اشرفی کچھوچھوی فرماتے ہیں:

”میں اپنے مکان پر تھا اور بریلی کے حالات سے بے خبر تھا، میرے حضور شیخ المشائخ (اشرفی میاں) قدس سرہ العزیز و ضوفر مارہے تھے کہ ایک بارگی رونے لگے، یہ بات سمجھ میں نہ آئی کہ کیا کسی کیڑے نے کاٹ لیا ہے، میں آگے بڑھا تو فرمایا کہ: بیٹا! میں فرشتوں کے کاندھے پر قطب الارشاد کا جنازہ دیکھ کر رو پڑا ہوں۔ چند گھنٹے کے بعد بریلی کا تار ملتا تو ہمارے گھر میں کہرام مچ گیا۔“ (مجدد اعظم، مشمولہ سُنی آواز ناگ پور، جولائی تا ستمبر ۱۹۹۷ء، ص ۹۰)

اللہ کریم ہمیں شیخ المشائخ حضرت اشرفی میاں قدس سرہ کی تعلیمات پر عمل کی توفیق عطا فرمائے۔ ان کا مقدس مشن ہی ہمارے لیے مشعلِ راہ ہے۔ گردشِ دوراں اور ہنگامِ زماں کا تقاضا ہے کہ ہم حضرت اشرفی میاں کے افکار و مشن کو اپنی حیات کا وسیلہ بنا سکیں۔ ان کی متعین کردہ راہ جو اسلاف کی راہ ہے، مشائخ اسلام کی راہ ہے، اگر ان کو عمل کے کام پر سجائیں تو بہاریں چھا جائیں گی۔ موجودہ دور فکری انحطاط کا دور ہے۔ ایمان کی سلامتی اور افکار کی دمک اسی میں ہے کہ اسلاف کے دامن کو مضبوطی سے تھاما جائے۔ ان کے ارشادات کو اپنایا جائے۔ ان کی تعلیمات سے رشتہ فکری مضبوط کیا جائے۔ اسی میں ہماری خیر خواہی ہے۔

یاد رکھیں! انھوں نے ایمان و عقیدے کو مقدم رکھا، مصلحت کی سیاست سے کوسوں دور رہے۔ گستاخوں سے کنارہ کش اور ان کی تردید میں صفِ اول میں رہے اس لیے اس رُخ سے بھی ان کے افکار کی اشاعت کی ضرورت ہے۔ ایمانی رشتہ کم زور ہو گیا تو نسبت بھی کم زور ہو جائے گی۔ نسبت کا استحکام ایمان کی سلامتی و حفاظت سے ہے۔ گستاخوں سے مسلمانوں کے عقیدہ و ایمان کی حفاظت کا جو درس شیخ المشائخ کی حیاتِ طیبہ سے ملتا ہے اس کی اشاعت و توسیع ہی ان سے محبت و الفت کا حاصل ہے۔

☆☆☆

## شدھی تحریک اور جماعتِ رضائے مصطفیٰ بریلی

لیسن اختر مصباحی، دارالقلم دہلی

[آزادی سے قبل مشرکین سے اتحاد کا بھیانک نتیجہ ”شدھی تحریک“ کی شکل میں ظاہر ہوا۔ لاکھوں مسلمان فتنہ ارتداد کے شکار ہوئے۔ ہندو بنائے گئے۔ اس فتنے کو نبخ و بن سے اکھاڑ پھینکنے میں اعلیٰ حضرت امام اہل سنت امام احمد رضا قادری برکاتی بریلوی علیہ الرحمۃ کی قائم کردہ مبارک تحریک ”جماعتِ رضائے مصطفیٰ بریلی“ کا نمایاں کردار رہا۔ جس نے حفاظتِ اسلام کا فریضہ انجام دیا اور وہ تبلیغی فریضہ نبھایا جس کی مثال اس صدی میں نہیں ملتی۔ لاکھوں افراد کو دائرہ اسلام میں داخل کر کے شدھی تحریک کو گھرتک پہنچایا۔ اور اس کے جراثیم کا خاتمہ ہوا۔ عزیمت و استقامت کے ساتھ دعوت و تبلیغ اسلام کا حقیقی و عملی مظاہرہ اس مبارک جماعت سے منصف شہود پر آیا۔ اس زمانے میں پھر اسی فتنہ ارتداد کے جراثیم کی شکل میں سر اُبھار رہے ہیں؛ اس لیے ضروری ہے کہ جماعتِ رضائے مصطفیٰ کے نقوش کو مشعل راہ بنا کر فتنوں کی بیخ کنی کی جائے۔ پیش نظر تحریک اسی مبارک جماعت کے بعض اجمالی تجزیے پر مشتمل ہے۔ مدیر]

ہندوؤں کو منظم اور مسلمانوں کے خلاف متحرک کرنے کے لیے سو ائی دیانند سرنسوتی نے ۱۱/۱۱/۱۸۷۵ء کو ”آریہ سماج“ کے نام سے بمبئی میں ایک تنظیم قائم کی، جس کا پہلا باضابطہ اجلاس ۲۳/۱۸۷۷ء کو لاہور کے اندر ہوا۔ اور اس تنظیم کو اس کے اغراض و مقاصد کے ساتھ ہندوستان بھر میں سرگرم کرنے کے لیے متعدد دستاویز اور قراردادیں پاس ہوئیں۔

سو ائی دیانند سرنسوتی نے اسلام کے خلاف ہرزہ سرائی کے لیے ایک کتاب بنام ”ستیا تھ پرکاش“ لکھی جس میں قرآن حکیم اور احادیث نبوی کو بطور خاص نشانہ بنایا۔

اس سو ائی دیانند سرنسوتی کی موت (۳۰ اکتوبر ۱۸۸۳ء) کے بعد سو ائی کا جانشین سو ائی شردھانند (مقتول ۲۳ دسمبر ۱۹۲۶ء) ہوا، جس نے مسلمانان ہند کو ہندو بنانے کی منصوبہ بندی و جارحانہ مہم بنام شدھی کا منظم آغاز کیا۔

شدھی کا مطلب ہے کہ مسلمانوں کو پاک و صاف کر کے انھیں ہندو بنا لیا جائے۔ اس شدھی تحریک سے دہلی، پنجاب (بشمول موجودہ صوبہ ہریانہ) متھرا، آگرہ، جھانسی، آلور، بھرت پور وغیرہ

کے مختلف علاقے بہت زیادہ متاثر ہوئے اور ہزار ہا ہزار سادہ لوح و عُربت زدہ مسلمان دائرہ اسلام سے نکل کر ہندوؤں کی آغوش میں چلے گئے۔ معاذ اللہ رَبِّ الْعَالَمِينَ۔

۱۹۲۳ء۔ ۱۹۲۴ء میں شدھی تحریک نے ملکانہ و راج پوتانہ میں بڑی تیزی اور تیزی کے ساتھ اپنے ہاتھ پاؤں پھیلا دیے۔ اس شدھی تحریک یعنی تحریک اِزہدِ مسلمین کی روک تھام کے لیے سب سے پہلے علمائے اہل سنت میدانِ عمل آئے۔

چنانچہ فقیرِ اسلام امام احمد رضا قادری برکاتی بریلوی (وصال ۱۳۴۰ھ/۱۹۲۱ء) کے دونوں شہزادگان، حُجَّۃُ الاسلام مولانا محمد حامد رضا قادری برکاتی بریلوی (وصال ۱۳۶۲ھ/۱۹۴۳ء) و مفتی اعظم مولانا محمد مصطفیٰ رضا قادری برکاتی نوری بریلوی (وصال محرم ۱۴۰۲ھ/۱۹۸۱ء) کی سرپرستی و صدارت میں بروز جمعہ بعد نماز مغرب ۸ جمادی الاخریٰ ۱۳۴۱ھ مطابق ۲۶ جنوری ۱۹۲۳ء، مسجد بی بی جی، بریلی میں فتنہ اِزہدِ اد کے خلاف منصوبہ بندی و اقدام کے سلسلے میں امام احمد رضا کی قائم کردہ ”جماعتِ رضائے مصطفیٰ“ (تشکیل در ۱۳۳۹ھ/۱۹۲۰ء) کی جانب سے ایک بڑا اجلاس ہوا۔ اس اجلاس میں شرکت اور اسے خطاب کرنے والے علمائے اہل سنت کے آسمائے گرامی مندرجہ ذیل ہیں:

صدر الافاضل مولانا محمد نعیم الدین مراد آبادی، مولانا رحم الہی منگلوری سہارن پوری، مولانا عبدالعلیم صدیقی میرٹھی، مولانا حسنین رضا بریلوی، مفتی محمد عبدالباقی بربان الحق رضوی جبل پوری، مولانا ابرار حسن ظہری شاہجہاں پوری، مولانا سید غلام قطب الدین سہوانی، مولانا حشمت علی رضوی پہلی بھیتی، مولانا سید ایوب علی رضوی بریلوی، نواب وحید احمد خاں بریلوی، اورنٹی فدا یار خاں بریلوی نیز اساتذہ دارالعلوم منظرِ اسلام بریلی و عمائد و معززین زمین شہر بریلی۔

اس اجلاس میں صدر الافاضل حضرت مولانا محمد نعیم الدین مراد آبادی (وصال ۱۳۶۷ھ/۱۹۴۸ء) کی تقریر کی رپورٹ، ہفت روزہ دبذبہ سکندری، رام پور (صوبہ اتر پردیش، انڈیا) میں اس طرح شائع ہوئی:

”استاذ العلماء حضرت مولانا مولوی حکیم محمد نعیم الدین صاحب مُدَّ ظَلْمُهُمُ الْعَالَمِی نے اسلام کی حقانیت اور اس کی عظمت کا ایسا نقشہ صفحہ قلب پر کھینچا جس سے مسلمانوں کے دل اسلام کی محبت کے مزے لینے لگے۔

اور اس فتنہ اِزہدِ اد کا اس طرح بیان فرمایا کہ:

مجمع کا دل دہل گیا اور مجمع چینیں مار مار کر رونے لگا۔

آپ نے مسلمانوں کو اتباعِ شریعت کی طرف توجہ دلائی اور احکامِ اسلامی کی خلاف ورزی

کو مسلمانوں کی کم زوری اور مخالفین اسلام کی جرأت و ہمت کی علت ثابت کیا۔

الحمد للہ! اس کا اثر مثبت ہوا کہ مجمع نے بالاعلان بلند آوازوں سے تمام خلاف شرع باتوں سے توبہ کی۔ آپ نے مسلمانوں کو اس پر آمادہ کیا کہ وہ ایک وقت مسائل شرعیہ سیکھنے کا مقرر کریں۔

پھر وفد کے جانے اور اپنے ہنکے ہوئے بھائیوں کو راہ پر لانے اور ان کی دینی خدمت کرنے کا ذکر کیا۔

اور یہ بھی بتایا کہ اس وفد کو کسی کی مخالفت اور مباحثہ وغیرہ سے کوئی سروکار نہیں۔ یہ وفد اپنے اسلامی بھائیوں کو پابند اسلام بنانے کی کوشش کرے گا۔ ایک ایک کلمہ جو آپ کی زبان مبارک سے نکلتا تھا۔ دلوں میں اتر جاتا تھا۔ الخ

(ص ۵، دبدبہ سکندری، رام پور (صوبہ اتر پردیش، انڈیا) شمارہ ۵ فروری ۱۹۲۳ء)

اس اجلاس میں طے کیا گیا کہ: متاثرہ علاقوں میں تبلیغی وفد بھیجے جائیں۔ جگہ جگہ مدارس و مکاتب قائم کیے جائیں۔ مسلمانوں کو اسلام پر قائم رہ کر اس کی ہدایات و تعلیمات پر عمل کرنے کی ترغیب دی جائے۔ گم راہ اور مرتد ہو جانے والوں کو دعوت و موعظت کے ذریعہ اسلام سے قریب کرنے اور انھیں دوبارہ دائرۃ اسلام میں داخل کرنے کی حکیمانہ و داعیانہ کوشش کی جائے۔ وغیرہ وغیرہ

جماعتِ رضائے مصطفیٰ بریلی کا پہلا وفد ۲۷ جنوری ۱۹۲۳ء کو بریلی سے روانہ ہوا، جس نے میرٹھ و بلندشہر علی گڑھ وغیرہ کے حالات کی سنگینی کا جائزہ لیتے ہوئے اور ان مقامات پر کچھ دعوتی و تبلیغی کام کرتے ہوئے آگرہ پہنچ کر اسے اپنا تبلیغی ہیڈ کوارٹر بنایا اور اطراف و جوانب میں آگرہ ہی سے ہر طرح کی تبلیغی سرگرمیوں کا اس نے آغاز کیا۔

بریلی اسٹیشن سے روانگی کے وقت (بروز ہفتہ ۹ جمادی الاخریٰ ۱۳۴۱ھ / ۲۷ جنوری ۱۹۲۳ء) درجنوں علمائے اہل سنت اور سیکڑوں عوام و خواص کو نواب وحید احمد صاحب بریلوی ناظر جماعتِ رضائے مصطفیٰ بریلی نے یہ پیغام دیا:

بِسْمِ اللّٰهِ الرَّحْمٰنِ الرَّحِیْمِ

نَحْمَدُكَ وَنُصَلِّيْ عَلَى رَسُوْلِكَ الْكَرِيْمِ۔ برادران و دروندانِ اسلام!

یہ جلسہ آج دل و جگر پر کاری ضرب کھانے کے بعد کراہنے اور ٹھنڈی آہیں کھینچنے اور اپنی بد نصیبی پر رونے کے لیے منعقد کیا گیا ہے۔

افسوس! اسلام جیسا مقدس مذہب جس کے سامنے دُنیا سَرِ نیا زخم کیے چلی جاتی ہے اور آئے دن قوموں کی قویں اور فوجوں کی فوجیں اس کے حلقہ اطاعت میں داخل ہوتی رہتی تھیں، آج ہم بد

نصیب، کم ہمت، نامرد، بزدل، غفلت شعار، ناعاقبت اندیش مسلمانوں کی بے پروائیوں کی بدولت اس حال کو پہنچ گیا کہ ہندو جیسی قوم کہ جس کے یہاں ایک خارج شدہ ہندو کو پھر اپنے مذہب میں واپس لینا دشوار ہے، گاؤں گاؤں میں ٹھنڈی سبھائیں قائم کرے اور ساڑھے چار لاکھ مسلمانوں کو ہندو بنا ڈالنے کے اعلان پر اعلان کرائے؟

مسلمان کسی پر چڑھ کر نہیں گئے۔ کوئی حملہ نہیں کیا۔ بلکہ اتحاد ہندو میں مٹو ہو رہے ہیں۔ ان کے لیڈر اپنے مذہبی شعائر تک کو اس اتحاد کی بھینٹ چڑھا رہے ہیں۔

ریاست حیدرآباد دکن میں ان کی خاطر ذبیحہ گاؤں کو بند کر کے مسلمانوں کو ان کے جائز شرعی مذہبی حق سے محروم کر دیا گیا ہے۔ اس پر بھی ہندوؤں کا غصہ کسی طرح فرو نہیں ہو سکتا اور ان کی آتش غضب کے بھڑکتے ہوئے شعلے دم بدم ترقی کرتے چلے جا رہے ہیں۔

ملتان، لاہور، امرتسر، آرہ، کٹار پور وغیرہ کے واقعات آپ کی نگاہوں کے سامنے ہیں۔ ہندو مہاسبھا کے اجلاس، گیا (بہار) میں پنڈت مدن موہن مالویہ نے ہندوؤں میں کیسے اشتیاد کی انتظام کی کوشش کی۔ اور ہندوؤں کو مسلمانوں کے خلاف مسلح کرنے کی راہ دے کر مسلمانوں کے لیے کیسا خطرہ عظیم پیدا کر دیا ہے؟

برادرانِ اسلام، علمائے اقدم سے ڈر رہے تھے۔ ابتدا سے عشق ہے روتا ہے کیا آگے آگے دیکھیے، ہوتا ہے کیا؟

خدا خیر کرے! ابھی تو اس سمندر میں طغیانی کے آثار نمودار ہوئے ہیں۔ موجوں کا تلاطم کیا حال کرے گا۔ یہ حال دیکھ کر تمام مسلم اخبارات نے شور برپا کر رکھا ہے کہ علمائے اسلام دوڑیں۔ ڈوہتوں کو بچائیں۔ بہکتوں کو سمجھائیں۔ غریب کم زور مسلمانوں کی دست گیری کریں۔

ہندوستان کی مختلف جماعتوں کو بھی خطاب کیا جاتا ہے۔ طبقہ علمائے کو بھی آوازیں دی جاتی ہیں۔ روزانہ اخبار دیکھے جاتے ہیں۔ لیکن اب تک نظر نہیں آیا کہ کوئی جماعت مسلمانوں کی حمایت میں بے تابانہ میدان عمل میں آئی ہو۔ اس لیے ”جماعتِ رضائے مصطفیٰ بریلی“ نے باوصف کمال بے استطاعتی، بے سامانی، قدم اٹھایا اور اپنے علمائے کو توجہ دلا کر ایک چھوٹا سا وفد بنا ڈالا جو دس (۱۰) ارکان پر مشتمل ہے۔ اور اس وقت آپ کے سامنے اسلامی خدمت کے لیے کمر بستہ تیار ہے۔ الخ۔ (ص ۶ و ۵، ہفت روزہ دبدبہ سکندری رام پور (صوبہ اتر پردیش، انڈیا) بابت ۵ فروری ۱۹۲۳ء)

بروز شنبہ بتاریخ ۹ جمادی الاخریٰ ۱۳۴۱ھ / ۲۷ جنوری ۱۹۲۳ء بریلی سے روانہ ہونے والے تبلیغی و دعوتی وفد کی قیادت مفتی اعظم مولانا مصطفیٰ رضا نوری بریلوی (وصال محرم الحرام

۱۳۰۲ھ/۱۹۸۱ء) نے فرمائی اور دس (۱۰) علمائے اہل سنت اس وفد میں شامل تھے۔ دس ارکان وفد کے اَسما کہیں یک جانظر سے نہیں گزرے مگر مختلف رپورٹوں سے جو نام سامنے آتے ہیں ان میں حضرت مولانا الشاہ محمد مصطفیٰ رضا نوری بریلوی و حضرت مولانا نعیم الدین مراد آبادی و حضرت مولانا حشمت علی رضوی پبلی بھیتی و حضرت مولانا سید ایوب علی رضوی بریلوی کے نام نمایاں ہیں۔

آگرہ میں حضرت مولانا سید دیدار علی اَلُو رِی خطیب و امام شاہی مسجد آگرہ، خلیفہ امام احمد رضا قادری برکاتی بریلوی نے وفدِ جماعت کی تائید و حمایت و اعانت بڑے اخلاص اور سرگرمی کے ساتھ کی۔ اسی طرح آپ کے صاحب زادے ابوالبرکات سید احمد قادری رضوی اَلُو رِی مُنَّم لاہوری نے بھی اس وفد کی نصرت و اعانت میں بڑھ چڑھ کر حصہ لیا۔

اضلاع میرٹھ و بلندشہر و علی گڑھ کا دورہ کرتے ہوئے جب یہ وفد آگرہ پہنچا جہاں سُوامی شر دھانند (مقتول ۱۹۲۶ء) نے ”شُدھی بھارتی سبھا“ قائم کر کے آگرہ کو اپنا ہیڈ کوارٹر بنا رکھا تھا، تو مسلمانان آگرہ نے جماعتِ رضائے مصطفیٰ بریلی کا والہانہ اور پُر جوش استقبال کیا۔ جس کی ایک مطبوعہ رپورٹ یہ ہے:

”وفدِ اسلام دورہ کرتا ہوا آگرہ پہنچا۔ یہاں کے مفتی شہر حضرت مولانا مولوی سید محمد دیدار علی صاحب (اَلُو رِی) اور ان کے فرزند اَرجمند جناب مولانا مولوی مفتی سید احمد صاحب نے اس وفد کا کمال احترام کیا اور اس کی اعانت میں بہت سرگرمی کے ساتھ حصہ لیتے رہے۔ ان کی محنتوں اور مخلصانہ کوششوں سے وفد کو اپنی ابتدائی حالت میں بڑی تقویت ہوئی۔

انھیں کے اثر سے شہر کے باشندوں نے وفد کے ساتھ بہت ہم دردی کی۔ جن میں جناب حاجی ولی اللہ خاں صاحب اور جناب منشی وارث علی خاں صاحب اور جناب منشی کریم صاحب خصوصیت کے ساتھ قابل ذکر ہیں۔

یہ اصحاب، وفد کی ہر طرح کی اعانتِ قلبی، اخلاص کے ساتھ فرما رہے ہیں۔ جَزَّ اللهُ خَیْرًا لِحَزَّاء۔ (ص ۱۱، رَوَدِی جماعتِ رضائے مصطفیٰ، بریلی، سال چہارم ۱۳۴۲ھ/۱۹۲۳ء)

وفدِ جماعتِ رضائے مصطفیٰ، بریلی سب سے پہلے سلطان پورہ آگرہ، یکم فروری کو پہنچا۔ اور وہاں سے اس نے شاہی جامع مسجد آگرہ پہنچ کر اس کے امام و خطیب سے ملاقات و گفتگو کی اور ۲ فروری ۱۹۲۳ء بروز جمعہ ایک دینی و تبلیغی اجلاس کا اہتمام کیا گیا جس میں شاہی جامع مسجد آگرہ کے امام و خطیب نے دل چسپی کے ساتھ ہر طرح تعاون فرمایا۔

اس جلسہ جمعہ در شاہی جامع مسجد آگرہ کے سلسلے میں منشی وارث علی خاں صاحب ٹھیکہ دار، محلہ

رکاب گنج، آگرہ کا ایک مُراسلہ محرّره ۳ فروری ۱۹۲۳ء دب دبہ سکندری، رام پور میں اس طرح شائع ہوا:

”۲ فروری ۱۹۲۳ء بروز جمعہ جامع مسجد، آگرہ میں یہ وفد پہنچا اور اس نے مسلمانان آگرہ کو ہوشیار کیا۔

مجمع بہت کثیر تھا۔ اَجزائے وفد میں اَوَّل دو صاحبوں نے نہایت خوش الحانی کے ساتھ نعت شریف پڑھی۔ پھر مفتی آگرہ حضرت فاضل علّامہ جناب مولانا مولوی سید ابو محمد دیدار علی صاحب اَلُو رِی مُنَّم ظِلَّةُ الْعَالِی نے مختصر لفظوں میں وفد کا ورود اور اس کے مقاصد بیان فرما کر اَجزائے وفد میں سے حضرت استاذ العلماء مولانا مولوی حکیم حافظ محمد نعیم الدین صاحب مراد آبادی مُنَّم ظِلَّةُ الْهَادِی کو وعظ کے لیے پیش فرمایا۔

انھوں نے دین اسلام کی عظمت و شان کا ایسا نقشہ کھینچا جس سے تمام مجمع ایک غیر معمولی اثر کے ساتھ متاثر نظر آتا تھا۔ کلمات جادو کی طرح اثر کرتے تھے۔ سامعین کی حالت دم بھر میں بدل گئی اور جلسہ تڑپ اُٹھا۔ سننے والے روتے روتے بے حال ہو گئے۔ مسلمانوں نے شریعت کی فرماں برداری کے عہد کیے اور گناہوں سے باز بلند تائب ہوئے۔

ایک عجیب سماں تھا۔ جو موجود تھے، توبہ کر رہے تھے۔ اور ان کے قلوب میں اسلامی محبت موجیں مار رہی تھیں۔ راج پوتوں کے ساتھ ہم دردی کا ولولہ ہر دل میں پیدا ہو گیا۔ جلسہ تمام ہونے کے بعد شہر میں جا بجا اس وعظ کا تذکرہ ہے۔ اور جو لوگ حاضر تھے وہ اپنے احباب سے توبہ کر رہے ہیں۔

وفد کی اس شان و شوکت سے یقین ہوتا ہے کہ اِنْ شَاءَ اللهُ تَعَالٰی اس کی سَعٰی کا میاب ہوگی۔“ الخ

(المرقوم ۳ فروری ۱۹۲۳ء، مطبوعہ ص ۵، ہفت روزہ دب دبہ سکندری رام پور) صوبہ اتر پردیش، انڈیا) شمارہ ۱۲ فروری ۱۹۲۳ء)

صدر الا فاضل مولانا محمد نعیم الدین مراد آبادی کی ایسی تقریر اس اجلاس میں ہوئی جو دلوں کو چھو گئی اور سامعین کے اسلامی جذبات ان کے سینے میں موج زن ہو گئے۔

مفتی اعظم مولانا الشاہ محمد مصطفیٰ رضا نوری بریلوی اس پُر اثر تقریر کے بارے میں تحریر فرماتے ہیں:

”ہمارا وفد جامع مسجد (آگرہ) پہنچا جہاں مسلمانوں کا بڑا مجمع تھا۔ نماز جمعہ کے بعد ہمارے وفد کے بہترین مُبلِّغ حضرت مولانا المّترم مولوی محمد نعیم الدین صاحب زیدت بر کاتئ نے اسلام کی شان

وشوکت اور موجودہ حالت زار پر دل گداز تقریر فرمائی۔

اللہ تعالیٰ کے فضل سے مجمع ماہی بے آب کی طرح تڑپ رہا تھا اور مسلمانوں کے دل اسلامی جوش سے لہریں مار رہے تھے.....

اس موقع پر مولانا نے داڑھیاں مونڈانے اور کباڑے میں مبتلا ہونے والوں سے توبہ کرائی۔ مسجد کا وسیع صحن، توبہ کے نعروں سے گونج اٹھا۔ اَلْحَمْدُ لِلّٰہ! مولانا نے ثابت کیا کہ اس وقت اسلامی احکام کے خلاف عمل کرنا، اسلام کو اس نازک حالت میں صدمہ پہنچانا اور اس کے دشمنوں کی تائید ہے۔

جلسہ کے ختم ہونے کے بعد جا بجا اس وعظ کے چرچے تھے۔ اور معلوم ہوا کہ جو لوگ جلسہ میں توبہ کر گئے تھے، وہ اپنے دوستوں سے توبہ کرانے پے مہر ہیں۔

(مکتوب مؤرخہ ۱۵ جمادی الاخریٰ ۱۳۴۱ھ / ۱۹۲۳ء، بنام ناظم جماعتِ رضاے مصطفیٰ، مرکزی دفتر بریلی، مطبوعہ ص ۸، بد بد سکندری رام پور، شمارہ ۱۹ فروری ۱۹۳۲ء دوشنبہ)

اس دور کے مذہبی اور سیاسی حالات سے واقفیت کے لیے ڈاکٹر اقبال کے دوست مولانا غلام بھیک نیرنگ (وکیل انبالہ، پنجاب) کے ایک مضمون بعنوان ”اقبال کے بعض حالات“ کا یہ حصہ ملاحظہ فرماتے چلیں:

”۱۹۲۳ء کے آغاز میں اسی سلسلہ کی ایک منظم اور اعلانیہ شہدھی تحریک آگرہ، مٹھرا، بھرت پور، ایٹھ، وغیرہ اضلاع میں جاری ہوئی۔ اور مسلمانوں نے اس حملہ کی مدافعت کے لیے ان شہدھی زدہ علاقوں میں اپنے واعظ اور مبلغ بھیجے۔

اس زمانے میں جو تجربات و مشاہدات ہوئے، ان کے پیش نظر راقم نے یکم جولائی ۱۹۲۳ء کو یہ مشورہ و امداد بعض اکابرِ ملت مثل حاجی مولوی سر رحیم بخش مرحوم، مولانا عبدالماجد بدایونی، نواب عبدالوہاب خاں مرحوم۔ ایک مرکزی ”جمعیت تبلیغ الاسلام“ قائم کی جو بفضلہ تعالیٰ اب تک قائم ہے۔

چوں کہ اقبال کو تبلیغ و اشاعتِ اسلام کا خاص شوق تھا (اس لیے) وہ ماہ اکتوبر ۱۹۲۳ء میں ہماری اس جمعیت کے ممبر ہو گئے۔“ (ص ۲۲، سہ ماہی اقبال، لاہور، شمارہ اکتوبر ۱۹۵۷ء)

چنانچہ سر اقبال اپنے ایک مکتوب مؤرخہ ۵ دسمبر ۱۹۲۸ء بنام مولانا غلام بھیک نیرنگ (انبالہ، پنجاب) میں فرماتے ہیں:

”میرے نزدیک تبلیغ اسلام کا کام تمام کاموں پر مقدم ہے۔ اگر ہندوستان میں مسلمانوں کا مقصد، سیاسیات سے محض آزادی اور اقتصادی بہبودی ہے اور حفاظتِ اسلام اس مقصد کا عنصر نہیں ہے جیسا کہ آج کل کے قوم پرستوں کے

رَوَیَہ سے معلوم ہوتا ہے تو مسلمان اپنے مقاصد میں کبھی کامیاب نہ ہوں گے۔

یہ بات میں علی وجہ البصیرت کہتا ہوں۔ اور سیاسیات حاضرہ کے تھوڑے سے تجربے کے بعد۔ ہندوستان کے سیاسیات کی روش جہاں تک مسلمانوں کا تعلق ہے، خود مذہبِ اسلام کے لیے ایک خطرہ عظیم ہے۔

اور میرے خیال میں شہدھی کا خطرہ اس خطرے کے مقابلے میں کچھ وقعت نہیں رکھتا۔ یا کم از کم یہ شہدھی بھی اسی کی ایک غیر محسوس صورت ہے۔

بہر حال! جس جاں فشانی سے آپ نے تبلیغ کا کام کیا ہے اس کا اجر حضور سرور کائنات صلی اللہ علیہ وسلم ہی دے سکتے ہیں۔ آپ کے ایجنٹ کے طور پر کچھ کہنے سننے کو حاضر ہوں۔ مگر آپ اور مولوی عبدالماجد بدایونی، جنوبی ہند کے دورے کے لیے تیار رہیں۔“ (سہ ماہی اقبال، لاہور، ۱۹۵۷ء)

یہاں یہ حقیقت واضح رہے کہ ۱۹۲۳ء ہی میں آر ایس ایس لیڈر ویساؤر کر کی ایک نظر یاتی کتاب ”ہندوتوا“ منظر عام پر آئی، جس میں ”ہندو“ کی ایک مستقل حیثیت اور شناخت پر زور دیا گیا۔ ”ہندوتوا“ کو قومی شناخت کی علامت ظاہر کیا گیا۔ جس کا صاف و صریح مطلب ہے کہ ”غیر ہندو“ کی قومیت بالکل علیحدہ ہے۔ اسی لیے سیاسی طور پر دو قومی نظریہ کا بانی ویساؤر کر کو کہا جاتا ہے۔ جس کا پیغام ہے کہ:

”ہندو مذہب، ہندو تہذیب، ہندو زبان، ہندو وطن، ہندو آئین، ہندو قوم، سب کچھ دوسروں سے ممتاز اور بالکل الگ ہے۔“

سوامی شردھانند (مقتول دسمبر ۱۹۲۶ء) کی نہایت خطرناک تحریک شہدھی یعنی تحریک ارجندادِ مسلمین میں پنڈت کالی چرن، پنڈت رام چندر اور دھرم بھکشو لکھو وغیرہ پیش پیش تھے، جن کا علما و مبلغین اسلام نے مردانہ وار مقابلہ کرتے ہوئے ہزاروں لاکھوں مسلمانوں کے ایمان و اسلام کا تحفظ کیا۔ لیکن تحریک ارجنداد کے سد باب کے لیے مسلمانوں کی طرف سے کی جانے والی تدابیر و مساعی کی تاریخ کا ایک حیرت انگیز پہلو یہ ہے کہ:

تحریکِ خلافت و تحریکِ موالات و ہجرت کے علما و زعماء و قائدین نیز دیگر قوم پرست مسلم لیڈروں کا کوئی قابل ذکر اور موثر کردار شہدھی تحریک کے خلاف دور دور تک کہیں نظر نہیں آتا اور لاکھوں مسلمانوں کے ارتداد کا طوفان انہیں خوابِ غفلت سے بیدار کرنے میں کامیاب نہ ہو سکا۔ کچھ یہی حال جمعیت العلماء کا بھی ہے۔ اس نے بھی اپنے وسائل و افراد کے لحاظ سے وہ کردار ادا نہیں کیا جو اسے کرنا

چاہیے تھا۔

کیا اس کے پس پشت نظریہ ”قوم پرستی“، ”مُتَّحِدَہ قومیت“ اور ”ہندو مسلم اتحاد“ کے واضح اثرات و نتائج کارفرمانہیں ہیں؟؟؟

آریاب بصیرت اور دیدہ ور مسلم تاریخ نگاروں کو اس پہلو پر غور کر کے اس کا صحیح تجزیہ کرنا چاہیے کہ شُدھی تحریک (یعنی تحریک ارتدادِ مسلمین ۱۹۲۳ء) کی طرف سے علما و زعماء تحریک خلافت و ترک مموالات نے کیوں چشم پوشی و غفلت برتی؟ اس اجتماعی بے حسی و بے اعتنائی کے اسباب و محرکات کیا تھے؟ ارتداد جیسی خطرناک طوفانی مہم بھی ان کی ایمانی غیرت و حیثیت کو بیدار کیوں نہ کر سکی؟ جس نے ان کے مومنانہ ضمیر کے وجود پر ایک نمایاں سوالیہ نشان لگا دیا؟ اور جمعیتہ العلماء بھی کوئی اہم اور سرگرم کردار کیوں نہ ادا کر سکی؟

اس صحیح جواب بھی مسلمانان ہند کے سامنے پیش کر کے نہیں مستقبل کی اس طرح کی ممکنہ غلطی سے مکمل اجتناب و احتراز کا پیغام دیا جانا بے حضوری ہے۔

امام احمد رضا قادری برکاتی بریلوی (وصال ۱۳۴۰ھ/۱۹۲۱ء) کی قائم کردہ جماعت رضائے مصطفیٰ بریلی شریف (تشکیل در ۱۳۳۹ھ/۱۹۲۰ء) نے شُدھی تحریک ۱۹۲۳ء کے مقابلے میں علاقہ آگرہ و میوات و راج پوتانہ میں اپنا وفد بھیج کر اس کا سیلاب روکا اور لاکھوں مسلمانوں کو مُرْتَد ہونے سے بچایا۔

جماعت رضائے مصطفیٰ بریلی کے رکن و مبلغ ابوالبرکات مولانا سید احمد قادری اَلوَرِیُّ ثَمَّ لاہوری تحریف فرماتے ہیں:

”بِحَمْدِ اللّٰهِ ہمارا وفد راج پوت علاقوں میں سرگرم ہے۔ اشاعت و تبلیغ اسلام کی اہم مصروفیتوں میں اتنا وقت نہیں مل سکا کہ حالات کی اطلاع دی جاسکتی۔ اس لیے آج ایک عرصہ کے بعد اطلاع دی جا رہی ہے۔

حالات ایسے اضطراب انگیز ہیں کہ کوئی وقت فرصت و اطمینان کا نہیں ملتا۔ جہاں کام کیا جاتا ہے وہاں کے مہمات، شبانہ روز کی مصروفیت چاہتے ہیں۔

مزید برآں دم بدم ہر طرف سے وحشت انگیز خبریں پہنچتی ہیں۔ آریہ لیکچرر جا بجا پھر رہے ہیں۔ انھوں نے یہاں کے راج پوتوں میں ایک عجیب خلفشار پیدا کر دیا ہے۔“ (ص ۳، ہفت روزہ

دبدبہ سکندری، رام پور، بابت ۱۲ مارچ ۱۹۲۳ء)

طرح طرح کے مسائل اور قَلَّتِ وسائل کے ساتھ کام کی وسعت کا یہ حال تھا کہ مولانا سید ایوب علی رضوی بریلوی (وصال رمضان ۱۳۹۰ھ/نومبر ۱۹۷۰ء) لکھتے ہیں:

”ہمارا کام علاقہ ارتداد کے مختلف اضلاع میں ہے جن کی تعداد دس (۱۰) کے قریب ہے۔ بہت سی اسلامی جماعتیں ہمارے ساتھ شریکِ عمل ہیں اور ہماری جماعت (رضائے مصطفیٰ بریلی) مرکزی حیثیت سے ایک عمدہ نظام کے تحت موثر کام کر رہی ہے۔ ہماری جماعتوں کے تبلیغی مدارس کثیر التعداد ہیں اور بہت سے مبلغ مصروف عمل ہیں۔“

(ص ۱۹، رودادِ جماعتِ رضائے مصطفیٰ بریلی، سال چہارم ۱۳۴۲ھ ۲۴-۱۹۲۳ء) جماعت رضائے مصطفیٰ بریلی کی آگرہ برانچ کے ناظم دفتر کی طرف سے اخبارات و رسائل میں یہ اعلان شائع ہوا:

”علاقہ ارتداد بہت وسیع ہے۔ بہت سے مقامات ایسے ہیں جہاں اب تک کسی جماعت کا کوئی مبلغ نہیں پہنچا ہے۔ اس لیے مزید مبلغوں کی سخت ضرورت ہے۔

اسلامی انجمنوں سے درخواست کی جاتی ہے کہ وہ تبلیغ اسلام کا کام کرنے کے لیے جلد از جلد مبلغین بھیجنے کا انتظام کریں۔ اور جو انجمنیں مبلغین کا خرچ نہ اٹھا سکیں اور ان کے پاس کام کرنے والے آدمی ہوں، ایسے آدمیوں کا بھیج دینا ضروری ہے۔ مبلغین، جماعت (رضائے مصطفیٰ) کے صدر دفتر آگرہ، محلہ رکاب گنج میں پہنچیں۔“ (ہفت روزہ دبدبہ سکندری، رام پور، شمارہ ۱۱ جون ۱۹۲۳ء)

ممبر وفدِ جماعت رضائے مصطفیٰ حضرت مولانا حشمت علی لکھنوی ثم پبلی بھیتی (وصال ۱۳۸۰ھ/۱۹۶۰ء) نے شُدھی تحریک یعنی فتنہ ارتداد کے خلاف جماعت رضائے مصطفیٰ بریلی کے میدانِ عمل میں آنے اور آگرہ کو اپنا صدر مقام بنا کر متاثرہ علاقوں میں تبلیغی سرگرمیوں کے بالکل ابتدائی دور میں ہی تحریر فرمایا تھا کہ:

”جمعیتہ العلماء و خلافت کمیٹی کی طرف سے ابھی تک کوئی عملی خدمت شروع نہیں کی گئی، باوجود یہ کہ ان جماعتوں کے پاس کافی روپیہ اور کثیر التعداد مبلغ اور لیکچرار بھی ہیں۔

اگر ان میں سے ایک جُز و اس کام پر مامور کر دیا جاتا تو ان جماعتوں کی شان سے کچھ بعید نہ

ہوتا۔ لیکن نہ معلوم یہ جماعتیں اس کام کو کیوں غیر ضروری سمجھتی ہیں؟ اور پانچ لاکھ مسلمانوں کے ایمان کا خطرہ انہیں بے چین کیوں نہیں کرتا؟

مسلمانوں کی غفلت کب تک رہے گی؟ اور وہ اپنے دین پر ایسے زبردست حملے دیکھ کر بھی ہوش میں نہ آئیں گے؟ (ص ۴، دبدبہ سکندری، رام پور، مورخہ ۱۶ فروری ۱۹۲۳ء، ص ۹۵، تحریکِ شہدھی اور علمائے اہل سنت، مؤلفہ محمد شہاب الدین رضوی، مطبوعہ رضا کیڈمی، بمبئی، ۱۳۲۸ھ/۲۰۰۷ء) حضرت امام احمد رضا قادری برکاتی بریلوی (وصال ۱۳۴۰ھ/۱۹۲۱ء) کی قائم کردہ تنظیم ”جماعتِ رضائے مصطفیٰ“ (تشکیل ۱۳۳۹ھ/۱۹۲۰ء) اور علمائے اہل سنت نے شہدھی تحریک کے مقابلے میں بڑا ہی گراں قدر اور اہم کردار ادا کیا۔ صدرالفاضل مولانا محمد نعیم الدین مراد آبادی، صدر الشریعہ مولانا امجد علی اعظمی، محدث اعظم ہند مولانا سید محمد اشرفی کچھوچھوی، مجتہد الاسلام مولانا حامد رضا قادری برکاتی بریلوی، مفتی اعظم ہند مولانا مصطفیٰ رضا قادری بریلوی، مولانا احمد مختار صدیقی میرٹھی، مولانا ابوالبرکات سید احمد انور ریٹم لاہوری، شیریدیشہ اہل سنت مولانا حشمت علی لکھنوی وغیرہم کی خدمات اور شہدھی مخالف تبلیغی مساعی ناقابل فراموش ہیں۔

شہدھی تحریک کے زہریلے جراثیم اور خطرناک مفاسد کے ازالہ کے سلسلے میں ملک کا نہ یعنی آگرہ و متھرا و بھرت پور و انور وغیرہ میں جماعتِ رضائے مصطفیٰ بریلی کی مساعی جلیلہ کو حضرت سید شاہ ابوالقاسم اسماعیل حسن عرف شاہ جی میاں قادری برکاتی مارہروی (وصال صفر ۱۳۴۷ھ) کی خصوصی سرپرستی کے علاوہ اُس وقت (۱۹۲۳ء) کی دو عظیم المرتبت شخصیتوں اور مقبول عوام و خواص بزرگوں (۱) امیر ملت سید جماعت علی شاہ محدث علی پوری سیالکوٹی (وصال ۱۳۷۰ھ/۱۹۵۱ء) اور شیخ المشائخ سید شاہ علی حسین اشرفی کچھوچھوی (وصال ۱۳۵۵ھ/۱۹۳۶ء) کی مکمل روحانی و عملی تائید و حمایت اور سرپرستی حاصل تھی۔ جن کے وفود اور مبلغین نے جماعتِ رضائے مصطفیٰ بریلی کے ساتھ تعاون کرتے ہوئے ملک کا نہ راج پوتوں کے علاقوں میں قریہ قریہ گھوم کر اور اپنی جان جو کھم میں ڈال کر ہزاروں لاکھوں مسلمانوں کو ارتداد سے محفوظ رکھا اور ہزاروں وہ مسلمان جو ارتداد کا شکار ہو چکے تھے؛ انہیں دوبارہ کلمہ پڑھا کر مشرف باسلام کیا۔

علمائے بدایوں میں مولانا عبدالمجاہد قادری بدایونی، مولانا عبدالحامد بدایونی اور مولانا عبدالصمد مقتدری بدایونی تحریکِ ارتداد کے خلاف میدانِ عمل میں سرگرم رہے اور تحفظ و دفاعِ اسلام کی مخلصانہ خدمت انجام دی۔

شہدھی تحریک کے خلاف سینہ سپر ہونے والی اسلامی تنظیموں میں جماعتِ رضائے مصطفیٰ بریلی

کے علاوہ جماعتِ اشرفیہ، کچھوچھو ضلع فیض آباد، وانجنن حُدّام الصوفیہ، علی پور سیدان ضلع سیالکوٹ، پنجاب، و مرکزی جمعیت تبلیغِ اسلام انبالہ، پنجاب کے نام نمایاں ہیں۔

تفصیلات ۱۹۲۳ء و ۱۹۲۴ء کے رسائل و مجلات بالخصوص دبدبہ سکندری، رام پور و علی گڑھ گزٹ و اشرفی کچھوچھو، والفقیہ امرتسر میں تاریخی ریکارڈ کے طور پر درج ہو چکی ہیں۔ اس سلسلے میں ایک مستقل کتاب ”جماعتِ رضائے مصطفیٰ“ نیز ”تحریکِ شہدھی اور علمائے اہل سنت“ مؤلفہ مولانا محمد شہاب الدین رضوی مطبوعہ رضا کیڈمی بمبئی کا مطالعہ کر کے اس وقت کے حالات و کوائف اور جماعت کی خدمات، ہر طرح کی معلومات حاصل کی جاسکتی ہیں۔ یہ دونوں کتابیں مزید مطالعہ اور تحقیق و تنقیح کے بعد شائع کی جائیں تو ان کی اہمیت و افادیت دو چند ہو سکتی ہے۔

شہدھی تحریک کے خلاف میدانِ عمل میں آنے کے بعد جماعتِ رضائے مصطفیٰ بریلی (تشکیل در ۱۳۳۹ھ/۱۹۲۰ء) کا کچھ گجراتی اہل عقیدت اور مخلصین نے خاصا مالی تعاون کیا۔ اسی طرح اس جماعت کی مالی اعانت عالی جناب چودھری عبدالحمید، رئیس سہا و ضلع ایٹھ (صوبہ اتر پردیش، انڈیا) نے مخلصانہ طور پر کی اور دوسرے اہل ثروت مسلم رؤسا کو بھی اس کی طرف متوجہ کیا۔

علی گڑھ کے شہروانی رؤسا نے بڑھ چڑھ کر جماعتِ رضائے مصطفیٰ، بریلی کی طرف دستِ تعاون دراز کیا جن میں چند نمایاں نام یہ ہیں:

(۱) آزر بیل خان بہادر نواب سمرقہ تیل اللہ (چانسلر مسلم یونیورسٹی علی گڑھ)

(۲) خان بہادر مولانا محمد ظلیل الرحمن، رئیس اعظم و قلعہ دار قدیم بھیکم پور، علی گڑھ

(۳) مولانا عبید الرحمن خان بہادر، رئیس اعظم بوڑھانسی، علی گڑھ

(۴) حاجی محمد یوسف خان بہادر، رئیس بوڑھانسی، علی گڑھ

(۵) حاجی محمد صالح خان بہادر، رئیس بھیکم پور، علی گڑھ

(۶) نواب محمد عامر مصطفیٰ خان بہادر، رئیس کنکر والی کوٹھی، علی گڑھ

(۷) خان بہادر نواب محمد ابوبکر خاں، رئیس دادوں، ضلع علی گڑھ

(۸) مولانا حاجی محمد جان خان بہادر، رئیس دادوں، ضلع علی گڑھ

(ص ۱۱، ہفت روزہ دبدبہ سکندری، رام پور، بابت ۱۱ جون ۱۹۲۳ء، رپورٹ از ناظم وفد

اسلام، جماعتِ رضائے مصطفیٰ بریلی)

مولانا محمد احسان الحق نعیمی بہراپچی ان مالی معاونین جماعت کا شکر یہ ادا کرتے ہوئے لکھتے ہیں:

”ملک کے رؤسائیں وہ پہلا ہاتھ جو حمایتِ اسلام کے لیے بڑھا اور جس نے ڈوبتے بھائیوں کو ورطہٴ حیرت و ہلاکت سے نکالنے کے لیے اپنے زر و مال کی قربانی دی، وہ شروانی رؤسا کا ہاتھ ہے۔ ان رؤسا نے اپنی طرف سے ایک وفد شروانی علاقے میں کام کرنے کے لیے بھیجا، جو ماہ فروری ۱۹۲۳ء سے وفدِ اسلام (جماعتِ رضائے مصطفیٰ) کے ساتھ مل کر رہا ہے۔

جماعتِ رضائے مصطفیٰ اس کا کیا شکر یہ ادا کر سکتی ہے، کہ ان حضرات نے اپنے وفد کو اس کے ساتھ ملحق کر دیا۔ جب کہ جماعتِ رضائے مصطفیٰ کو آج تک کسی چندہ کی اپیل کرنے کی ضرورت پیش نہ آئی۔

..... ہم اپنے ان حُسن اور حامیِ اسلام رؤسا کے حق میں اس وقت اور سفر و حضر میں تیرہ دل سے ترقی و کامیابی کی دُعا کرتے ہیں۔“ (ص ۱۱، ہفت روزہ دبدبہ سکندری، رام پور، بابت ۱۱ رجون ۱۹۲۳ء)

مولانا حکیم محمد اسماعیل رضوی ممبر جماعتِ رضائے مصطفیٰ بریلی کے ایک دوست مولانا ضیاء الدین احمد صدیقی کو نواب مُزَّمِّل اللہ نے وفد شروانی کا رپورٹر بنا یا تھا۔ اپنی ایک رپورٹ میں مولانا ضیاء الدین احمد صدیقی لکھتے ہیں:

”جناب مولانا مولوی محمد مصطفیٰ رضا خاں صاحب بریلی کا یہ ایثار قابلِ اظہار ہے کہ آپ اپنا گھر بار چھوڑے ہوئے مسلم راج پوت بھائیوں کی اصلاح کی خاطر آگرہ میں برابر تھے ہوئے ہیں۔“ (ص ۶، ہفت روزہ دبدبہ سکندری، رام پور (صوبہ اتر پردیش، انڈیا) بابت ۱۰ دسمبر ۱۹۲۳ء)

مولانا حکیم محمد اسماعیل صدیقی رضوی وفد شروانی کے صدر تھے۔ اس وفد کو شروانی رؤسا کی مکمل مالی سرپرستی حاصل تھی۔ اس وفد شروانی کی تیاری و تشکیل میں چودھری عبدالحمید، رئیس سہا و ضلع ایٹھ (یوپی) کی کوشش کا رفر ماتھی۔ اور یہی چودھری عبدالحمید مخلصین و معاونین جماعتِ رضائے مصطفیٰ بریلی میں پیش پیش اور نمایاں حیثیت و اہمیت کے حامل تھے۔ امام احمد رضا قادری برکاتی بریلوی کے قدیم حُجَّبین و معتقدین میں تھے۔

علمائے بدایوں و بریلی کے مرکز عقیدت مارہرہ مطہرہ کے سجادہ نشین حضرت مولانا سید شاہ ابو القاسم محمد اسماعیل حسن عرف شاہ جی میاں قادری برکاتی (وصال صفر ۱۳۴۲ھ) اپنے ضعف و پیری کے عالم میں جب کہ آپ کی حیاتِ مستعار کا آخری دور تھا، حضرت مولانا عبدالباری فرنگی محلّی لکھنوی (وصال ۱۳۴۲ھ/ جنوری ۱۹۲۶ء) کے ایک عنایت نامہ کا جواب دیتے ہوئے آپ کے نام اپنے ایک داعیانہ و مخلصانہ مکتوب میں اس شہدھی تحریک اور اس کے اثرات و نتائج نیز دعوت و تبلیغ و تحفظ و دفاعِ اسلام کے بارے میں رقم طراز ہیں:

..... فقیر اس دینی مقصدِ اہم اور مذہبی فرضِ لازم میں اپنی حسبِ وسعت، دوسری ظاہری تدابیر سے بھی غافل نہیں، اور اپنے احباب و اصحاب کو اُس کے لئے تولاً و عملاً ترغیب و تحریص دیتا اور ان کی امداد و اعانت میں حسبِ مقدرت ساعی ہے۔ اور ان شاء اللہ الکریم رہے گا۔

اُون میں سے بعض اہل خیر برسرِ موقع پہنچ کر اپنی حسبِ وسعت و ضرورت کا رتیار ہیں۔ مولیٰ تعالیٰ ان کی سستی کو کامیاب و مشکور فرمائے۔ آمین

آپ پر بھی ظاہر ہے کہ ہم عالمِ اسباب میں ہیں۔ جہاں توکل کے معنی تدبیر کر کے حوالہ بتقدیر کرنے کے ہیں۔ اور جہاں اب سے پہلے بھی قوتِ روحانی کے ساتھ جدوجہدِ جسمانی اور جذب و کششِ باطنی کے ساتھ سعی و تدبیر ظاہری مُمد و معاون رہی ہے اور اس اشتراکِ عمل کی ضرورت اس وقت زمانہ کی مقتضیات اور اپنی بد اعمالیوں، عصیاں پناہیوں کے ہاتھوں، قوتِ روحانی و کششِ باطنی کے روز بروز کم زور بلکہ قریب بزوال کئی ہوتے جانے سے، اور بڑھ گئی ہے۔

اور اسبابِ ظاہری کے ساتھ لینے کے لیے پہلے قدم پر بڑی ضرورت آکر روپیہ کی پڑتی ہے۔ حُدّامِ دین کے لیے عیش و راحت کے سامان مہیا کرنے کو نہیں۔ اُون میں جو سچے دین کے خادم اور اپنے اَسلافِ کرام اور مشائخِ عظام کے سچے اَخلاف ہیں، اُونہیں تو اپنے اکابر و اَسلاف کی طرح اب بھی ہر طرح کی جسمانی تنگی و تشری برداشت کر کے خدمتِ دین ادا کرنے کے لیے آپ ان شاء اللہ الکریم جَلَّ جَلَدُکَ آمادہ پائیں گے۔ بلکہ اس کی ضرورت خود دین کی خدمت اور اُون بھائیوں کی حفاظت کے لیے ہے، جن پر اَعْدَاے دین نے اپنے دام بچھائے ہیں۔

ایسی حالت میں کیا یہ فقیر اس بارہ میں آپ سے اسلام و مسلمین کی اعانت کے لیے کچھ امید کر سکتا ہے؟ اور وہ بھی اپنے پاس سے نہ بھی سہی بلکہ اس طرح سے کہ آپ:

اتحادِ یان ہنود کو، جنہوں نے خدا و رسول جَلَّ و عَلا و صَلَّی اللہ تعالیٰ علیہ و سلمہ کے صریح ارشادات کو دیدہ و دانستہ پیچھے دے کر اتحادِ اتحاد کا شور مچا کر اور ہندو غلامی اور مُشرک پرستی کے جوش میں اسلام و ایمان و حدیث و قرآن، ہنود اور ان کے طاغوتِ اعظم (لئیم) مردود پر بھینٹ چڑھا کر آج ہندوؤں کو یہ جرأت بڑھائی کہ اُونہوں نے غریب بے یار و مددگار مسلمانوں پر ہر طرح کے ظلم و جبر و زبردستی توڑنے کے بعد کھلم کھلا بے دھڑک مسیح ہو کر زور و زری قوت سے اُونہیں دین سے برگشتہ کرنا اور اپنے اتحادی پس رُوؤں کے خوابِ اتحاد کی، مسلمانوں کو ہندو بنا کر تعبیر دینا شروع کر دی۔

تو کہنا یہ ہے کہ:

کیا آپ ان اتحادیوں میں اپنے بڑھے ہوئے اثر و رسوخ سے کام لے کر اُون کے ایک قائد

اعظم ہونے کی حیثیت سے اُون پر یہ زور دیں گے کہ وہ کم از کم اُسی مال و زر کو جو اُنہوں نے خود مسلمانوں ہی سے حمایت و حفاظتِ اسلام و مسلمین ہی کا نام لے کر اکٹھا کیا ہے، خُدا مِ دین کی خدمتِ دین و حفاظتِ مسلمین کے مقصدِ صحیح میں صرف کرنے کے لیے دے دیں تاکہ اوس سے اسبابِ ظاہری کا سرانجام ہو کر اربابِ باطن کی قوتِ روحانی و جذبِ باطنی کی مدد اور عون و نصرتِ الہی کی حمایت سے اِن شاء اللہ العزیز یہ اہم دینی ہم بجا میابی و خوش اسلوبی تمام انجام کو پہنچے؟

اور اب کہ اس نامرد سراپا فسادِ اتحاد کا نتیجہ بے دینی و ارتداد اور مشرکین ہنود کا مسلمانوں پر جبر و استبداد جس پر علمائے دین و اربابِ بصیرت و یقین نے پہلے ہی دن متنبہ کر دیا تھا، آج خود دلِ دادگانِ اتحاد کو بھی اُوس سے انکار کرتے نہیں بِن پڑ رہا ہے۔

کیا ایسی حالت میں یہ فقیر آپ سے توقع کر سکتا ہے کہ:

جس طرح آپ نے اس نامراد تحریکِ اتحاد کی نشوونما، اس کی ترقی و فروغ میں اسے حفاظت و بہتریِ اسلام و مسلمین کا بہت بڑا ذریعہ بنا کر ہر طرح ہمہ تن سعی و کوشش کی، آج اسی طرح نہایت صفائی اور پوری کوشش سے اس ناپاک اتحاد کی خباث اور دین و مسلمین کے لیے اس کی سخت تباہ کن و مضر حیثیت مسلمانوں کے دل نشیں کر کے کچھ تلافی و مافات بلکہ تعمیرِ ماہدم پر توجہ فرمائیں گے؟

اور اب کہ ہنود علانیہ اور خود آپ کے ہی شُرکاءے کار و معتمدین کے بقول:

”جنتھے بندی کر کے بجبر و زبردستی مسلمانوں کو مُرتد بنانے میں سرگرم ہیں۔“

سورہِ ممتحنہ کی آیہ کریمہ سے غلط و بے محل استدلال کی، برائے گفت آڑ نہ پکڑیں گے؟

یار ب! یہ مخلصانہ دین دارانہ معروضات سماع قبول پائیں۔

فقیرِ اسماعیل حسنِ غنی عنہ، قادری برکاتی۔ خادمِ آستانہ برکاتیہ۔

یک شنبہ ۶ شعبان المکرم ۱۳۴۱ھ، از خانقاہ برکاتیہ، مارہرہ، ضلع ایٹھ

(ص ۷۲ تا ص ۷۴، مفروضاتِ طیبہ (۱۳۵۴ھ) مُرتبہ سید شاہ اولادِ رسول محمد میاں قادری

برکاتی، دائر الاشاعت برکاتی، خانقاہ برکاتیہ، مارہرہ ضلع ایٹھ (یو پی انڈیا)

معلوم نہیں کہ حضرت مولانا عبدالباری فرنگی محلی نے اس اہم مخلصانہ مکتوب کا کچھ جواب دیا کہ نہیں؟ اور اس کا بھی کچھ علم نہیں کہ خُدا ہی تحریک یعنی تحریکِ ارتدادِ مسلمین کی روک تھام کے لیے خود انہوں نے کوئی قدم اٹھایا کہ نہیں؟ اور اپنے انصار و معاونین کو اس اہم اور ضروری خدمتِ اسلام و مسلمین کی طرف کچھ متوجہ کیا یا نہیں؟

مولانا شاہ محمد فاخر الہ آبادی (دائرہ شاہ اجمل، الہ آباد) کے ایک عنایت نامہ بسلسلہ تبلیغ

واشاعت و خدمت و حفاظتِ اسلام و مسلمین، اپنے جوابی مکتوب (۲۲ رجب ۱۳۴۱ھ / ۱۹۲۳ء) میں حضرت سید شاہ ابوالقاسم اسماعیل حسن قادری برکاتی مارہروی (وصال صفر ۱۳۴۲ھ) تحریر فرماتے ہیں:

..... فقیر اگرچہ اپنی بے بضاعتی علمی و عملی سے اس اہم فرضِ دینی کی کماتھ، بجا آوری کے قابل نہیں، پھر بھی کم از کم اُون خُدا مِ دین کی اُون مساعی جمیلہ دینیہ میں بیش از بیش و جلد از جلد کامیابی کی دلی دُعا سے غافل نہیں۔

اور اشاعتِ دین و حفاظتِ اسلام و مسلمین میں خُدا مِ دین کی بقدر قدرت جس طرح بھی امداد و اعانت بِن پڑے اوسے علماً و عملاً فرضِ لازم جانتا ہے۔

اور اگر اس مقصد کے لیے مسلمانوں کی مساعی کسی صورت اجتماعی حلقہ و دائرہ کے نظام میں لائے جانے کی داعی ہوں تو اوس میں بھی شرکت میں کوئی مضائقہ نہیں دیکھتا، جب کہ اس حلقہ و دائرہ کی تحدیدِ خالصِ مذہبِ مہذبِ اہلِ سُنّت و جماعت کے اتباعِ کامل کے مطابق ہو۔ اور اختیارِ مُبتدعین و مُرتدین و کفار اوس میں کسی طرف سے کسی طرح کا دخل و اقتدار نہ پائیں۔

جس خاص خطرہ ارتداد کے انسداد کی طرف توجہ دلائی گئی ہے، غالباً آپ کو بھی معلوم ہوگا کہ جماعتِ مبارکہ رضائے مصطفیٰ (علیہ افضلُ الصلوٰۃ و الثناء) بریلی نے ارتداد کے انسداد میں اپنی مساعی عرصہ سے جاری کر رکھی ہیں۔ اوس وقت سے جب کہ ہندوستان کی دوسری بہت سی دعوے دارانِ حمایت و حفاظتِ اسلام انجمنیں باوجود اپنی مال داری و فارغ البالی کے اس فتنہ عظیمہ کی طرف سے بے پرواہی ہوئی تھیں۔

اس غریب سُنّی جماعت نے باوجود اپنی بے حد کم زور مالی حالت اور دوسری گونا گوں مزاہمتوں کے، محض متوکلانہ خدمتِ دین کے جوش میں اس فرضِ دینی کی بجا آوری شروع کر دی ہے۔ اور بِحَمْدِ اللہِ تَعَالٰی و بِعَوْنِہِ جَلَّ جَلَلُ عَجَّلَ اس کی مساعی جمیلہ بار آور بھی ہو رہی ہیں۔

فقیر بھی اس جماعت کا اوس کی مساعی دینیہ میں بیش از بیش و جلد از جلد کامیابی تام کے لیے اپنی حسب استطاعت ساعی اور دُعا گو ہے۔

اور اگر کسی اور خالص سُنّی جماعت کی طرف سے اس سلسلہ میں اپنی خدماتِ مذہبِ مہذبِ اہلِ سُنّت و جماعت کی خُدا و د میں جاری کرنے کا علمِ اطمینانی بہم پہنچے گا تو اوس کی بھی حسب استطاعت امداد و اعانت سے اِن شَاءَ اللہ العزیز در بخت نہ ہوگا۔

اس سلسلہ میں اس قدر اور گوش گزار کرنا چاہتا ہوں کہ:

اس فتنہ ارتداد کا انسداد اپنی اہمیت اور اُخذ اے دین کی زور و زکی قوت اور زمانہ کی حالت کا لحاظ

رکھتے ہوئے جس قدر مصارف چاہتا ہے اس کا اندازہ غالباً آپ کو بھی ہوگا۔ اور مشائخ و سجادہ نشین حضرات جنہیں آپ نے اپنی اس تحریر کا مخاطب خاص بنایا ہے ان سب کے سب نہیں تو اکثر و بیش تر کی مالی حالت جیسی کچھ ہے، وہ غالباً آپ سے بھی مخفی نہ ہوگی۔

ایسی حالت میں فقیر کا یہ عرض کرنا بے جا نہ ہوگا کہ: آپ نام نہاد جماعتِ احرار کو جس نے اتحادِ اتحاد کا غل مچا کر ہندوؤں کو اپنی دیرینہ خباثت کے اس طرح سے اظہار کی جرأت بڑھائی۔ اور انہوں نے مسلمانوں کو ہندو بنا کر اس نام نہاد اتحاد کو عملی صورت دینے کی کوششیں کیں۔

اور وہی شردھائند آریہ جسے انہیں نام نہاد احرار نے خدا و رسول جَلَّ وَعَلَا وَصَلَّى اللهُ عَلَيْهِ وَسَلَّمَ کے صریح فرامین کو مُشرک پرستی کے اندھا دُھند میں دیدہ و دانستہ پیٹھ دے کر مسلمانوں کا اعظ و ہادی بنا کر جامع مسجدِ دہلی کے مکتب پر مُسنِد رسول صَلَّی اللهُ عَلَيْهِ وَسَلَّمَ پر جمایا تھا۔ آج مسلمانوں کے ساتھ اپنی اوسے زبانی ہم دردی کے مکاری کے جامہ کو اتار پھینک کر خود آپ کے بقول بھی کھل کر اس (مسلمانوں کو مُرتد ہندو بنانے اور اس طرح واقعی طور پر ہندوؤں سے متحد کرنے کے) کام میں مصروف ہو گیا۔

تو عرض یہ ہے کہ آپ نام نہاد جماعتِ احرار کو خود اسی کے ہی اٹھائے ہوئے۔ اس مہلکہ عظیمہ کے انسداد کی طرف توجہ دلائیے۔ یہ نام نہاد جماعتِ احرار بزعم خود حمایتِ اسلام حفاظتِ مسلمین کی واحد ٹھیکہ دار ہونے کے ساتھ ہی مال دار بھی ہے۔ اور آپ کا اس جماعت میں دخل و اثر بھی ہے۔

اگر اس وقت یہ جماعت اس فتنہ کے انسداد میں اوسے مال سے جو اس نے مسلمانوں سے حمایتِ اسلام و حفاظتِ مسلمین ہی کا نام لے کر اکٹھا کیا ہے، مسلمانوں کی اعانت کر دے تو اس سے تبلیغ و حفاظتِ دین کے ضروری و ظاہری لوازم و ضروریات کی فراہمی میں خُدا م دین کو ایک معقول حد تک اعانت ملے گی۔ اور اگر برکرام و صوفیہ عظام کے سچے اَخلاف کو بھی اپنی باطنی و روحانی قوت علمی و عملی سے مسلمانوں کی صلاح و فلاح اور اسلام کی تبلیغ و اشاعت کی خدمت انجام دینے میں جو اون کا اصل کام ہے، تیار پائیں گے۔ جس کے لیے اپنی طرف سے وہ ہر وقت تیار ہیں۔

الفقیر اسمعیل حسن القادری البرکاتی الاحمدی عفی عنہ  
از کوٹھی نواب سردار نواز جنگ پوسٹ ماسٹر جنرل  
حیدرآباد دکن، ۲۲ رجب المرجب ۱۳۴۱ھ  
(ص ۶۹ تا ص ۷۲، ”مفاوضات طیبہ“، (۱۳۵۴ھ) دارُ الاشاعت برکاتی، خانقاہ برکاتیہ،  
مارہرہ مظہرہ ضلع ایٹہ، یوپی، انڈیا)

بہر حال! ماہ نامہ اشرفی، کچھوچھو شریف (ضلع فیض آباد، صوبہ اتر پردیش) کی ایک نہایت اہم تجزیاتی رپورٹ ملاحظہ فرمائیں:

”مُشرکین ہند کی یہ نگاہ سرسری طور پر نہ تھی بلکہ گہری تھی۔ مگر وہ قدرت کے فیصلے اور آنے والے واقعات سے بے خبر تھے۔ چنانچہ اب وہ دیکھ رہے ہیں کہ خلافت کے حقیقی غم خوار اور اسلامی دفاعی قوت کی سچی جاں نثار فوج اور نوجوان مسلمانوں کا واقعی لشکر جس کا دوسرا نام ”جماعتِ رضائے مصطفیٰ بریلی“ ہے اور جس کو عرصہ سے دنیا ضلالت شکن اور ارتداد شکن کا خطاب دے چکی ہے، وہ لشکر ظفر پیکر لے کر غازی اعظم کی فاتحانہ شوکت دیکھ کر ادھر سے مطمئن ہو کر ملک اندہ کے میدانِ جہاد پر ٹوٹ پڑا ہے اور پنجاب و ممالکِ متحدہ سے اس وقت تک بارہ (۱۲) ملک اس کے لیے پہنچ چکی ہے۔ جن کے مقابل قدیم اربند ادیبندوں سے بھی ”مُشرکین ہند“ کو کوئی مُعتد بہ نفع حاصل نہیں ہو سکتا۔

رؤسا بھی اب غافل نہیں جیسا کہ جماعتِ مبارکہ (رضائے مصطفیٰ بریلی) کی رپورٹ سے ظاہر ہوتا ہے کہ علی گڑھ کے شیروانی رؤسانے جن میں ”اشرفی“ کے سرپرست عالی جناب خان بہادر نواب محمد ابوبکر خاں صاحب رئیس دادوں (علی گڑھ) بھی شامل ہیں، اسلام کے لیے کمر بستہ اور تیار ہو چکے ہیں۔ اور سب سے بڑھ کر مسلمانوں کے حقیقی سردار مشائخ کرام اپنی اپنی خانقاہوں سے نکل پڑے اور ان کی کبر سنی اور ضعیف العُمری نے ان کو خدمتِ اسلام سے باز نہیں رکھا۔“ (ماہ نامہ اشرفی، کچھوچھو مقدسہ، شمارہ ذوالحجہ ۱۳۴۱ھ/ اگست ۱۹۲۳ء)

صدر الافاضل مولانا محمد نعیم الدین مراد آبادی کے زیر اہتمام منعقدہ سنی کانفرنس مراد آباد ۱۹۲۵ء کو خطاب کرتے ہوئے حجیہ الاسلام مولانا حامد رضا قادری برکاتی بریلوی (وصال ۱۹۴۳ء، خلیف اکبر امام احمد رضا قادری برکاتی بریلوی) نے شہدھی تحریک کے پیدا کردہ خطرات کا تجزیہ کرتے ہوئے ارشاد فرمایا تھا کہ:

”موجودہ زمانہ میں ہم سایہ قوم نے مسلم آزاری کی جو پیہم کوشش جاری کر رکھی ہے، ان میں شہدھی کا فتنہ سب سے اہم ہے۔ شہدھی مسلمانوں کو مُرتد بنانے اور مُشرک بنانے کا کام ہے۔ معاذ اللہ۔

جس کے لیے ہندو دو برس سے۔ ساہا سال کی منظم کوششوں اور تیاریوں کے بعد۔ پوری قوت کے ساتھ ٹوٹ پڑے ہیں۔ ہر طبقہ کے ہندو اس میں سرگرم ہیں۔ والیان ریاست اور راجگان ان سبھاؤں میں شرکت کرتے ہیں۔ مدتوں کی پُر اطمینان کوششوں سے، وہ ہندوستان بھر میں ایک نظم قائم

کر چکے ہیں۔ گاؤں گاؤں سبھائیں قائم ہیں۔ ان کے کثیر العدد ائمناظرین ملک بھر میں دورے کرتے پھرتے ہیں۔ جا بجا مسلمانوں کو چھیڑنا، ان کو پریشان کرنا، جاہلوں اور دیہاتیوں کو بہکانا، شاہان اسلام اور بزرگان دین کی شان میں گالیاں دینا، گستاخیاں کرنا، اسلام کی توہین کے ٹریکٹ چھاپنا اور ان میں پروردگار عالم تک کو گالیاں دینا، یہ ان کا شیوہ ہے۔

طرح اور دباؤ سے مسلمانوں کو مُرد بنانے کی کوشش کر رہے ہیں۔ یہی ان کے دین کی تبلیغ کا ذریعہ ہے۔ بہت سے نادار اور جاہل مسلمان ان کے دام فریب میں پھنس کر اپنا ایمان کھو بیٹھے۔ ان حالات پر نظر کرتے ہوئے تبلیغ و حفاظتِ اسلام کا مسئلہ اور بھی اہم ہو جاتا ہے۔ اب تک تو شہدھی کی کوششیں راج پوتانہ ہی میں تھیں لیکن اب انھوں نے اپنا میدان عمل وسیع کر دیا اور تمام ہندوستان میں جہاں موقع ملتا ہے، ہاتھ مارتے ہیں۔ قوموں کی قومیں ان کے دستبرد سے تباہ ہو رہی ہیں۔

داعیانِ اسلام پر الزام لگانے والے اپنے گریبان میں جھانک کر دیکھیں کہ:

انھوں نے اپنے مذہب یا فرقہ کی تبلیغ کے لیے کیا کیا ذرائع اپنائے؟ جب کہ مسلمہ حقیقت ہے کہ: اسلام امن و آشتی کا مذہب ہے اور داعیانِ اسلام نے ظلم و جبر یا زور و لالچ کی تبلیغ نہیں کی، بلکہ حقانیت و صداقت کی بنیاد پر اسلام کی تبلیغ کی۔‘ الخ۔

(ص ۱۳، خطبہ صدرت جمعیت عالیہ اسلامیہ، مراد آباد، از تجزیۃ الاسلام مولانا حامد رضا بریلوی، مطبع

اہل سنت بریلی ۱۹۲۵ء)

محدثِ اعظم ہند سید محمد اشرفی کچھوچھوی (وصال رجب ۱۳۸۱ھ / ۱۹۶۱ء) نے تحریک ارتداد کے خلاف عملی طور پر حصہ لیا تھا۔ اس سلسلے میں آپ ایک جگہ لکھتے ہیں:

”مؤرخہ ۲۳ رذوالحجہ ۱۳۴۱ھ مطابق ۱۷ اگست ۱۹۲۳ء کو میں طلبیدہ فرنگی محل لکھنؤ گیا اور وہاں سے آگرہ روانہ ہوا، تاکہ مبلغینِ اسلام کی مساعی جمیلہ کو مشاہدہ کروں۔“ (ماہ نامہ اشرفی، کچھوچھو مقدسہ، ذوالحجہ ۱۳۴۱ھ / اگست ۱۹۲۳ء)

اپنے ایک خطبہ صدرت در کانفرنس عید گاہ بھڑوچ، گجرات منعقدہ ۱۸/۱۹/۲۰ نومبر ۱۹۵۷ء

میں محدثِ اعظم ہند فرماتے ہیں:

”اس ادارہ کو سب سے پہلے ملکانہ کی اس تحریکِ شہدھی سے مقابلہ کرنا پڑا جو تحریک، نگئی تلوار کے سایہ اور سرمایہ سے شروع ہوئی تھی اور جس کے دفاع کے لیے کسی اقدام میں جان کے لالے پڑ گئے تھے۔ بدیسی حکومت کی پالیسی افتراق پیدا کرنے کی ہو اے رہی تھی۔ اور ملک کے تمام ادارے خوف زدہ ہو کر خاموش ہو گئے تھے۔

اس وقت ”جماعتِ رضائے مصطفیٰ“ رضائے مصطفیٰ علیہ الصلوٰۃ والسلام حاصل کرنے کے لیے خطرات سے بے پروا ہو کر جان کی بازی لگا کر سر بکف میدان میں کود پڑی۔ اور جماعت کی شان دار کامیابیوں کو دیکھ کر اوروں میں بھی جرأت ہوئی۔ اور چندہ خوروں نے بھی خون لگا کر شہیدوں میں داخل ہونے کی کوشش کی۔

مگر ملکانہ کا ذرہ ذرہ گواہ ہے۔ اور اس وقت کے حکومتی دفاتر گواہ ہیں کہ ”جماعتِ رضائے مصطفیٰ“ نے تحریک (شہدھی) کو ایسی فاش شکست دی کہ جو کچھ چکے تھے، آ کے گلے ملے۔ اور جو بچھڑنے کے قریب تھے وہ باز رہے۔ اور اس سعی کے نتیجے میں جو قسطنطنیہ بے گانے تھے ان کی بڑی تعداد کے افراد اپنے یگانے ہو گئے اور میدان میں صرف ”جماعتِ رضائے مصطفیٰ“ کا جھنڈا لہراتا رہا۔ مدارس قائم کیے گئے۔ اور ملکانہ کا ذرہ ذرہ حلاوتِ ایمان حاصل کرنے لگا۔“ (ماہ نامہ سنی لکھنؤ، بابت جمادی الاخریٰ ۱۳۷۷ھ / ۱۹۵۷ء)

جماعتِ رضائے مصطفیٰ بریلی کو اپنی دعوتی و تبلیغی مہم کے ابتدائی مراحل میں حاصل ہونے والی کامیابی پر روحانی و قلبی مسرت کا اظہار کرتے ہوئے حضرت مولانا حشمت علی لکھنوی ٹم پبلی بھیتی (وصال ۱۳۸۰ھ / ۱۹۶۰ء) تحریر فرماتے ہیں:

”راج پوت علاقہ کے خزاں دیدہ چمنستان میں پھر اسلامی ہوا نہیں چلنے لگیں۔ پھر بادِ بہاری نے اپنے فیضانِ کرم سے توجہ فرمائی۔ پھر مردہ زمین میں جان پڑنے کی امید پیدا ہوئی۔ پھر مسلمانوں کی، پنجہ اغیار میں پھنسی ہوئی نسلوں کی آزادی کے اسباب مہیا ہوئے۔ پھر اسلامی سمندر میں موجیں اٹھیں۔ پھر اندھیری رات میں صبحِ درخشاں کے آثار نمودار ہوئے۔ قَلْبُہُ الْحَمْد۔

ایک وہ دن تھا کہ ہمارا ونداس علاقہ میں پہنچا اور اس نے وہ جگرخوں کن مناظر دیکھے جن کے تصور سے دل کا نپتا ہے۔ مسلمانوں کی نسلیں، مسلمانوں کے لختِ جگر، کفری رسوم میں مبتلا، ہندوؤں کی سی معاشرت، ہندوؤں کی سی صورت، اس پر طرہ یہ کہ ہندو اُپدیشک، ان میں دورے کر رہے ہیں۔

ان کی اصلاح کے لیے مدتوں کی لگاتار ان تھک کوششیں درکار ہیں۔ ان کو مانوس کرنا اور اپنی باتیں سنانے کے لیے راضی کر لینا بڑی بات تھی۔ مگر فضلِ الہی شامل حال تھا کہ ہمارے خیال میں یہ بات آئی کہ ہم موضع سلطان پورہ (آگرہ) کے، راج پوتوں میں سے بااثر حضرات کو اپنے ساتھ لے لیں۔ جن سے علاوہ برادری کے ان لوگوں کے ساتھ تعلقاتِ قرابت و رشتہ داری بھی ہیں۔

ہماری یہ تدبیر کارآمد ثابت ہوئی اور بہت تھوڑے عرصہ میں ہم کو یہ بات میسر آئی کہ اس موضع (کھڑوائی، آگرہ) کے لوگوں کی نفرتیں دور ہو گئیں۔ وہ ہم سے مانوس ہو گئے اور ہماری مجلسوں میں

آنے لگے۔“ (ہفت روزہ دبدبہ سکندری، رام پور، بابت ۲۶ فروری ۱۹۲۳ء)

اب تصور رکادوسراؤن بھی ملاحظہ فرمائیں۔ اس وقت کے مشہور لیڈروں سے تحریری اپیل کی گئی کہ: ”ہم اُمّ الاخرار والدة علی برادران وامامُ الاخرار مولانا آزاد، وحکیم (اجمل خاں)، وڈاکٹر

النصاری و دیگر برادران حریت سے اپیل کرتے ہیں کہ:

وہ اپنی حریت نوازی کا ثبوت پہنچائیں اور ہندونوازی کے دام سے آزادی حاصل کر کے ہندو خطرہ کے دفاع میں ہماری لیڈری کریں۔“ (پندرہ روزہ درویش، دہلی، یکم ستمبر ۱۹۲۳ء)

”افسوس ہے کہ خلافت کمیٹی کے اراکین ”ہندو مسلم اتحاد“ کے لیے اس فتنہ کے انسداد میں عام مسلمانوں کا ساتھ دینے سے صاف انکار کرتے ہیں۔“ (ماہ نامہ پیر بھائی دہلی، رمضان ۱۳۴۱ھ / ۱۹۲۳ء)

”ہندو خطرہ“ کے عنوان سے لکھے گئے ایک مضمون کا خاص حصہ یہ ہے:

”خلافت کمیٹی نے جس کے ارباب حل و عقد نے ہمیشہ گلا پھاڑ پھاڑ کر کہا کہ ”جمعیت خالص مذہبی

جماعت ہے“ ارتداد کے انسداد سے بد حیثیت ایک جماعت کے اپنی علیحدگی کا اعلان کر دیا ہے۔

ہم نہیں سمجھتے کہ ایک خالص مذہبی جماعت کے لیے ایک خاص اہم ترین مسئلہ سے علیحدگی کیوں کر جائز ہو سکتی ہے؟ اور اس علیحدگی کی صورت میں اس کو خالص مذہبی یا کم از کم اسلامی جماعت کہلانے کا حق کیوں کر حاصل رہ سکتا ہے؟“ (پندرہ روزہ درویش، دہلی، یکم ستمبر ۱۹۲۳ء)

ڈاکٹر ایچ، بی، خان شدھی تحریک کا تاریخی جائزہ لیتے ہوئے لکھتے ہیں:

”مگر یہ فتنہ اُس وقت (۱۹۰۹) زیادہ زور نہیں پکڑ سکا تھا۔ البتہ ۱۹۲۲ء کے آخر میں اس فتنہ نے باقاعدہ ایک ملک گیر مہم کی شکل اختیار کر لی تھی اور ایسی صورت میں اہل اسلام پر عموماً اور علمائے کرام پر خصوصاً ذمہ داری عائد ہوتی تھی کہ اس فتنے کا سدباب کریں۔

اس صورت حال کا مقابلہ کرنے کے لیے ”جماعت مبارکہ رضائے مصطفیٰ بریلی“ نے سب سے

پہلا، علما کا وفد روانہ کیا۔ جو دس (۱۰) ارکان پر مشتمل تھا۔ یہ وفد ان علاقوں میں گیا جہاں نو مسلم راج پوت آباد تھے۔ ان مقامات پر یہی ہندو مہاسیحا اور سوامی شردھانند کے پرچار (مبلغ) سرگرم عمل تھے۔

یہ وفد جنوری ۱۹۲۳ء میں سب سے پہلے میرٹھ کے علاقوں میں گیا۔ ان علاقوں میں چار لاکھ افراد کے گم راہ ہونے کا خطرہ درپیش تھا۔ اس وفد نے گم راہ ہونے والے افراد کو وعظ و تلقین کے ذریعہ دعوتِ اسلام دے کر دوبارہ نظامِ اسلام کی طرف رجوع کرنے کے لیے آمادہ کیا۔“ الخ۔ علی گڑھ

گزٹ، ۵ فروری ۱۹۲۳ء

(ص ۲۶۲ و ۲۶۵، برصغیر پاک و ہند کی سیاست میں علما کا کردار، از ڈاکٹر ایچ، بی، خان، مطبوعہ

قومی ادارہ برائے تحقیق تاریخ و ثقافت، اسلام آباد، پاکستان ۱۹۸۵ء)

ڈاکٹر ایچ، بی، خان مزید لکھتے ہیں:

”..... مولانا محمد علی جوہر نے ان مسلمانوں کی ہمت افزائی بھی نہیں کی جو تبلیغ اور تنظیم میں نمایاں حصہ لیتے رہے۔ بلکہ اس کے برعکس ان کی مخالفت کی۔

ان تمام وجوہات کی بنا پر مولانا محمد علی اپنے ہم مذہبوں کی ہر دل عزیز اور مقبولیتِ عامہ سے کسی حد تک محروم ہو گئے۔ (افادات محمد علی، ص ۱۵۲ و ۱۵۳، بحوالہ ہم در، ۲۷ تا ۲۹ دسمبر ۱۹۲۷ء)

مولانا ابوالکلام آزاد نے توشدھی اور سنگٹھن کی تحریکات کو جائز قرار دیتے ہوئے کسی حد تک ان کی ہمت افزائی کی۔ (تبرکات آزاد، ص ۲۰۸، از غلام رسول مہر، مطبوعہ لاہور)

مولانا محمد علی اور دیگر مسلم زعماء اس بات کے متنبی تھے کہ جس طرح ہم نے اپنے مسلمان بھائیوں کی فرقہ وارانہ ذہنیت پر ان کی دل شکنی کی ہے، اسی طرح ہندو زعماء کا بھی یہ فرض ہے کہ وہ بھی اپنے ہم

مذہبوں کی فرقہ وارانہ ذہنیت اور ان کے اعمال و افعال کی مذمت کریں جس کی بنا پر دونوں قوموں کے مابین منافرت اور نفرت پیدا ہوئی۔ لیکن ہندو قوم پرست لیڈروں نے فرقہ پرست ہندوؤں کی تحریکات اور ان کی دل آزار کتب کی اشاعت پر کسی قسم کی بھی مذمت نہیں کی اور نہ ہی ان کی ہمت شکنی

کی۔“ الخ۔ (ص ۲۷۵، برصغیر پاک و ہند کی سیاست میں علما کا کردار، از ڈاکٹر ایچ، بی، خان، مطبوعہ اسلام آباد، پاک، ۱۹۸۵ء)

بہت سے وطنیت پرست زعماء و قائدین اور علمائے جمعیت العلماء نے اپنی عاقبت نااندیشی کی وجہ سے حد سے متجاوز ہو کر ”ہندو مسلم اتحاد“ جسے مُشرک نوازی سے تعبیر کیا جانا چاہیے، اس کے ذریعہ اسلام اور مسلمانوں کو زبردست نقصان پہنچایا اور اس نعرہ کے سہارے ”ادغام و انضمام“ کی ایسی لہر چل پڑی

جس پر بڑی مشکل سے قابو پایا جاسکا۔

امروہہ (مراد آباد) کے سہ روزہ اجلاسِ جمعیت العلماء ہند (مؤرخہ، ۲۷ تا ۲۹ مئی ۱۹۳۰ء) میں کئی کانگریس نواز تجاویز پاس ہوئیں۔ چنانچہ حضرت مفتی محمد عمر نعیمی مراد آبادی (وصال ۱۳۸۵ھ /

۱۹۶۶ء) تلمیذ صدرالافاضل مولانا محمد نعیم الدین مراد آبادی (وصال ۱۳۶۷ھ / ۱۹۴۸ء) اس اجلاس کی قراردادِ تعاون کانگریس بسلسلہ ”سول نافرمانی“ وغیرہ پر تنقید کرتے ہوئے تحریر فرماتے ہیں:

”اربابِ جمعیت نے ہندوؤں کے ساتھ وداد و محبت کو قائم رکھا۔ اور نہ ارتداد کا سیلاب روکا، نہ

شردھانند کو اسلام سوز حرکات سے باز رکھا، نہ ہندوؤں کے مظالم کے خلاف آواز بلند کی، نہ خلافت کمیٹی

یادگار رضا

کے زمانے میں جب مسلمان قشتے لگاتے تھے، بتوں کی نقاب کشائی کے لیے جاتے تھے، ہولی میں گلال ملتے اور رنگ کھیلتے تھے، اس وقت کوئی حکم اسلام کا انہیں سنایا۔

بلکہ اس کے علی الرغم جب غازی عبدالرشید نے شردھا مند کو قتل کیا تو اس غازی کو جنت کی خوشبو سے محروم گردانا۔“ (ص ۲۸ و ۲۷، ماہ نامہ اٹسو اڈالاعظم، مراد آباد، شمارہ ذوالقعدہ، ۱۳۴۸ھ)

مولانا حسین احمد مدنی (متوفی ۱۳۷۷ھ / ۱۹۵۷ء) اور ان کے ہم خیال وہم نوا علمائے دیوبند کھلے بندوں یہ اعلان کرتے تھے کہ ”قومیں اوطان سے بنتی ہیں۔“

مولانا حسین احمد مدنی (شیخ الحدیث دارالعلوم دیوبند) کے ہاتھوں میں اس نظریہ قومیت کا پرچم تھا۔ اور ان کے پیچھے جمعیت علمائے ہند کا قافلہ رواں دواں تھا۔ اور آج بھی ان کے وارث علمائے سیاسی حلقوں میں ”قوم پرست“ اور ”نیشنلسٹ علما“ ہی کہے اور سمجھے جاتے ہیں۔

یہاں یہ نکتہ ذہن نشین رہے کہ اُمتِ اجابت اور مِلّتِ اسلامیہ کا خمیر دین اسلام ہے جو اس کا اصل سرمایہ و امتیاز و شناخت ہے۔ جب کہ قومیت، جغرافیائی وحدت، یا نسبی و نسلی یکاگت سے عبارت ہے۔ دین کے تشخص اور اُمت و مِلّت کے تحفظ کو اسلام ہر حال میں فوقیت اور ترجیح دیتا ہے۔ دیگر امور و معاملات کی حیثیت محض ثانوی ہے۔ قومیت متحدہ کے نام پر مسلم تشخص کا جذبہ سرد کر کے ہندو مسلم ادغام و انضمام کی راہ ہم وار کرنا مسلمانان ہند کے لیے نہ پہلے قابل قبول تھا نہ اس وقت ہے اور نہ آئندہ ایسا کبھی ہو سکتا ہے۔

مسلم مخالف قومی و فکری رجحان کی تردید کرتے ہوئے ڈاکٹر اقبال نے اسی وقت کہا تھا کہ ۔

عجم ہنوز نداند رُموزِ دینِ ورنہ  
زدیوبند حسین احمد ایں چہ بواجبی ست  
سرود برسرِ منبر کہ ”مِلّت از وطن ست“  
چہ بے خبر ز مقامِ محمدِ عربی ست  
بہ مصطفیٰ برسائے خویش را کہ دین ہمہ اوست  
اگر باؤ نہ رسیدی، تمام بولہبی ست

☆☆☆

(ماخوذ: علمائے اہل سنت کی بصیرت و قیادت، مولانا لیس اختر مصباحی، مطبوعہ مجلس رضالدھیانہ ۲۰۱۲ء)

منزل بہ منزل

## 2018ء میں رضا اکیڈمی کی خدمات

### جنوری

- یکم جنوری طلاق ثلاثہ سے متعلق خلاف شرع قانون کی مذمت میں بیان
- 2 جنوری تین طلاق مخالف بل کی مذمت
- 2 جنوری بنا محرم مسلم خواتین وزیراعظم مودی کے احسان سے حج پر جانے کی بجائے شریعت کے مطابق مع محرم سفر اختیار کریں
- 3 جنوری طلاق ثلاثہ بل کے خلاف علما کا سپریم کورٹ جانے کا اعلان
- 5 جنوری طلاق ثلاثہ مسئلے پر علما و دانش وران کا اہم اجلاس اسلام جم خانہ میں منعقد کیا گیا
- 6 جنوری طلاق ثلاثہ سے متعلق مسلمانوں کا احتجاجی مظاہرہ ملتوی۔ مالگاہوں میں طلاق ثلاثہ بل کے خلاف احتجاجی مظاہرہ
- 8 جنوری طلاق ثلاثہ بل کے خلاف خواتین کا مظاہرہ
- 8 جنوری نتن یاہو کے دورہ ہند کے خلاف مسلمانوں کا احتجاج
- 9 جنوری نتن یاہو کی ہند آمد پر رضا اکیڈمی کا زبردست احتجاج کا فیصلہ
- 16 جنوری نتن یاہو کے دورہ ہند کے خلاف مینارہ مسجد کے پاس احتجاج
- 17 جنوری رضا اکیڈمی وفد نے وزیر اعلیٰ مہاراشٹر کو میمورنڈم پیش کرتے ہوئے نتن یاہو کا مہاراشٹر دورہ رد کرنے کا مطالبہ کیا
- 18 جنوری ناگ پاڑہ میں نتن یاہو کے خلاف مسلمانوں کا زبردست احتجاج
- 19 جنوری اسرائیلی وزیراعظم انسایت دشمن: الحاج محمد سعید نوری کا بیان
- 23 جنوری تحفظ شریعت کے لیے جدوجہد جاری رہے گی
- 28 جنوری رضا اکیڈمی وفد اپوزیشن لیڈران سے طلاق ثلاثہ مسئلے پر ملاقات کے لیے عازم دہلی
- 29 جنوری طلاق ثلاثہ بل کے خلاف علمائے ممبئی کا پارلیمنٹ اسٹریٹ پر احتجاجی دھرنا
- 29 جنوری شریعت بچاؤ آندولن کے تحت رضا اکیڈمی کی کامیاب میٹنگ
- 30 جنوری احمد پٹیل سے رضا اکیڈمی کے وفد کی ملاقات

## فروری

- 1/ فروری یکم فروری شرعی معاملات سے مرکزی حکومت کو علمائے کرام نے دور رہنے کا مشورہ دیا
- 2/ فروری 2 طلاق ثلاثہ بل کے خلاف بریلی شریف میں علمائے اہل سنت کی میٹنگ
- 11/ فروری شرعی مسائل میں مسلم قوم نے اتحاد و جرات کا بے مثال مظاہرہ کیا
- 13/ فروری مسجد کا کوئی نعم البدل نہیں، مسجد ہمیشہ مسجد ہی رہے گی۔ مولوی سلمان ندوی کے بیان کی مذمت میں الحاج محمد سعید نوری کا بیان

- 14/ فروری بابر مسجد کا مسئلہ اور میڈیا کا فرقہ پرستانہ ہنگامہ
- 15/ فروری ملیا فلم کے نغمے میں سرکار صلی اللہ علیہ وسلم و حضرت خدیجہ رضی اللہ عنہا کے مبارک نام کے استعمال پر مسلمانوں میں اضطراب۔ رضا اکیڈمی نے فلم ڈائریکٹر سے مذکورہ نغمہ حذف کرنے کی مانگ کی
- 15/ فروری مولوی سلمان ندوی اور شری شری روی شکر سو بیگھہ اراضی ہم سے لے لے اور بابر مسجد منتقلی کی بات نہ کرے۔ رضا اکیڈمی کی پیش کش

- 16/ فروری ملیا فلم کے خلاف ایف آئی آر کا اندراج
- 17/ فروری مینارہ مسجد کے باہر بعد نماز جمعہ ملیا فلم کے خلاف زبردست احتجاج
- 18/ فروری ملیا گیت پر پابندی کے لیے مسلم ممبران پارلیمنٹ اور ہر ریاست کے اسمبلی ممبران بھی آواز بلند کریں

- 22/ فروری ملیا فلم کے نغمے سے اسلامی عظیم ہستیوں کے نام حذف کیے جائیں
- 23/ فروری شہزادہ برہان ملت کے وصال پر تعزیتی پیغام
- 27/ فروری شام میں مسلمانوں پر بمباری کے خلاف رضا اکیڈمی کا شدید رد عمل

## مارچ

- 3/ مارچ ملک شام میں مسلمانوں کا قتل عام بند کیا جائے
- 27/ فروری شام میں مسلمانوں پر بمباری کے خلاف رضا اکیڈمی کا شدید رد عمل
- 23/ فروری آہ شہزادہ برہان ملت حضرت محمود ملت ہمارے درمیان نہیں رہے: الحاج محمد سعید نوری سربراہ رضا اکیڈمی کا تعزیتی پیغام
- 3/ مارچ شام میں جاری قتل عام کے خلاف ملک بھر میں احتجاج اور دُعا میں
- 5/ مارچ آستانہ خواجہ غریب نواز پر شامی مسلمانوں کی سلامتی کے لیے پروگرام واجتماعی دُعا

9/ مارچ شام و سری لنکا میں جاری قتل عام کے خلاف علمائے کرام کی میٹنگ

- 13/ مارچ گوونڈی میں سیریا بچاؤ کے تحت عالمی پیغام کانفرنس منایا گیا
- 14/ مارچ مسلمان شرعی طریقے سے اپنے فیصلے کرائیں: الحاج محمد سعید نوری نے صد سالہ عرس اعلیٰ حضرت کی متحدہ میٹنگ میں شرعی قوانین کے تحفظ کے تئیں تبادلہ خیال کیا
- 14/ مارچ زی ٹی وی سیریل عشق سبحان اللہ پر رضا اکیڈمی کا احتجاج
- 22/ مارچ آستانہ خواجہ غریب نواز پر رضا اکیڈمی کے زیر اہتمام خواجہ غریب نواز کانفرنس منائی گئی
- 31/ مارچ آزاد میدان میں تشدد و احتجاج کا معاملہ، رضا اکیڈمی کے جنرل سکریٹری الحاج محمد سعید نوری کو دو کروڑ کے ہرجانہ کا ٹونس پر کلکٹر کو سرزنش
- 30/ مارچ خواتین اسلام لاکھوں کی تعداد میں طلاق ثلاثہ بل کی مخالفت میں کردار ادا کریں

## اپریل

- یکم اپریل ممبئی میں تیسرا سالانہ جلوس غریب نواز بڑی شان و شوکت سے نکالا گیا
- 5/ اپریل ملک تقسیم کے دورا ہے پر ہے؛ کامن سول کوڈ کسی صورت میں منظور نہیں، لاء کمیشن ہمیں مزید 60 دن کی مہلت دے: الحاج محمد سعید نوری
- 6/ اپریل عشق سبحان اللہ سیریل کے خلاف ہائی کورٹ میں عرضداشت داخل
- 9/ اپریل امریکی فلم بلیک پینتھر سے 18 اپریل کو سعودی عرب کے پہلے سینما گھر کا افتتاح: رضا اکیڈمی نے شدید مذمت کی
- 13/ اپریل شام اور افغانستان خون سے لہو لہان؛ ممبئی کے مسلم حلقوں میں بے چینی، کیمیائی ہتھیار مخالف طاقتوں کا کیمیائی حملے پر خاموش رہنا سخت مذموم: الحاج محمد سعید نوری
- 14/ اپریل کشمیر میں آصفہ کا قتل ہندوستان پر بدنامی داغ، مجرموں کو پھانسی کی سزا دی جائے: رضا اکیڈمی کا مطالبہ
- 14/ اپریل حکومت سعودیہ مغربی کلچر کا فروغ بند کرے: رضا اکیڈمی
- 16/ اپریل کشمیر کے کھٹوہ اور اتر پردیش کے اناؤ میں عصمت دری کے واقعات پر رضا اکیڈمی نے علمائے کرام کی میٹنگ لی
- 17/ اپریل جسٹس فار آصفہ کے لیے ناگپاڑہ جنکشن پر احتجاج
- 19/ اپریل عصمت دری و قتل کی شکار بچیوں کا خون رنگ لائے گا، ملزمین کو پھانسی کی سزا دی جائے:

19 اپریل کھٹوہ اناؤ اور سورت میں درندگی کے خلاف بعد نماز جمعہ زبردست احتجاج کی تیاری  
22 اپریل غار حرا اور جبل نور کی زیارت پر پابندی کی سخت مخالفت، ٹورس والوں پر جرمانہ کا حکم سعودی حکومت واپس لے: رضا اکیڈمی کا مطالبہ

### مئی

حج و عمرہ پر اضافی ٹیکس کے خلاف رضا اکیڈمی کی ہنگامی میٹنگ  
دوسری مرتبہ حج و عمرہ کی ادائیگی پر ٹیکس عائد کرنا غلط  
8 مئی سنی تعلیمی کانفرنس میں رضا اکیڈمی کے بانی الحاج محمد سعید نوری کو ”پاسبان ملت ایوارڈ“ سے نوازا گیا

11 مئی رمضان میں اسرائیلی کھجور درآمد نہ کی جائے: رضا اکیڈمی نے کھجور درآمد پورٹ ایسوسی ایشن کو مکتوب روانہ کیا

14 مئی اورنگ آباد شہر کا فساد منسوبہ بند سازش کا نتیجہ: الحاج محمد سعید نوری صاحب  
14 مئی اورنگ آباد فساد کے ضمن میں بے گناہوں کو ہرگز پریشان نہیں کیا جائے گا: رضا اکیڈمی کے وفد کو ڈی آئی جی بین بہاری کی یقین دہانی

15 مئی فرقہ پرست طاقتیں ملک میں بد امنی پیدا کرنا چاہتی ہیں، اورنگ آباد کے امن پسندوں نے فرقہ پرستوں کی سازش کو ناکام بنا دیا: الحاج محمد سعید نوری کا اظہار خیال

17 مئی جنوبی ممبئی میں فلسطینی شہداء کے لیے کینڈل مارچ  
19 مئی امریکی سفارت خانہ کو یروشلم منتقلی اور اسرائیلی درندگی کے خلاف رضا اکیڈمی کے دفتر میں بوقت افطار خصوصی دُعا کا اہتمام

27 مئی معروف عالم دین مولانا محمود احمد رفاقی کی رحلت: رضا اکیڈمی کی تعزیت

### جون

6 جون فلسطینی نرس کی شہادت پر علمائے کرام کی مذمتی اور دُعا یہ محفل  
29 جون رسول اللہ صلی اللہ علیہ وسلم کے شان میں گستاخی کرنے والے نیوز چینل پر پابندی لگائی جائے:

رضا اکیڈمی  
30 جون لکھنؤ میں 17 سالہ لڑکی کے قتل کے خلاف رضا اکیڈمی کا مظاہرہ

### جولائی

5 جولائی شان رسالت صلی اللہ علیہ وسلم میں گستاخی کا معاملہ نیوز چینل اور اینکر کے خلاف قانونی کارروائی کا مطالبہ: رضا اکیڈمی وفد کی ممبئی کے جوائنٹ پولس کمشنر سے ملاقات

13 جولائی صحافت اخبار میں الحاج محمد سعید نوری صاحب کا انٹرویو شائع ہوا ”انس و تعلق کی حامل شخصیت“

21 جولائی عالم اسلام کی عظیم شخصیت حضور تاج الشریعہ علامہ اختر رضا خان ازہری کا وصال  
23 جولائی حضور تاج الشریعہ کی تدفین، نماز جنازہ میں لاکھوں سوگوار اور عقیدت مندوں کا اثر دھام:

ملک کی تاریخ کا ریکارڈ توڑ مجمع  
25 جولائی اعلیٰ حضرت کے 100 سالہ عرس کے موقع پر الحاج محمد سعید نوری صاحب نے مزار شریف پر 100 ٹوکڑے گلاب کے پھول پیش کیے

### اگست

یکم اگست آسام میں 40 لاکھ افراد کی ہندوستانی شہریت خطرے میں: علمائے اہل سنت کی ہنگامی میٹنگ

3 اگست آسام شریعت کے مسئلہ میں مسلمانوں کو الجھانے کی سازش: میٹنگ میں علمائے کرام کا اظہار خیال

7 اگست مساجد کی تعمیر و خدمت پر اللہ و رسول کی رضا ہے: الحاج محمد سعید نوری  
11 اگست نیوزی لینڈ کی فریڈم ہارٹی کی شان رسالت صلی اللہ علیہ وسلم میں گستاخی سے مسلمانوں میں بے

چینی: رضا اکیڈمی کا اسلامی ممالک اور حکومت ہند سے سفارتی تعلقات منقطع کرنے کا مطالبہ  
14 اگست قربانی کے متعلق مسائل پر جوائنٹ پولس کمشنر سے رضا اکیڈمی کے وفد نے ملاقات کی

17 اگست رضا اکیڈمی نے حصہ والی قربانی کا حسب روایت اہتمام کیا، فی حصہ 1400 روپے متعین کیا گیا، گوشت کی تقسیم غراب میں کی گئی

20 اگست جنوبی ممبئی میں کیرلا متاثرین کی امداد کے لیے ریلی کا انعقاد، رضا اکیڈمی نے سیلاب متاثرین کے لیے مینارہ مسجد تک ریلی نکالی

27 اگست مالگاہوں میں کیرلا ریلیف کے لیے پیدل ریلی، رضا اکیڈمی کے سربراہ الحاج محمد سعید نوری کی دُعاؤں سے آغاز

28 اگست اظہارِ رائے کی آزادی کا یہ مفہوم نہیں کہ کسی کی دل آزاری کی جائے، رضا اکیڈمی کا وفد نیوزی لینڈ کونسلٹ پہنچا اور دل آزار خاکوں کے خلاف میمورنڈم دیا

### ستمبر

8 ستمبر آسمانِ فکروں کے شمس و قمر کا نام تاج الشریعہ ہے: علامہ عسجد رضا خان قادری کا بیان، حضور تاج الشریعہ کا عرس چہلم قیصر باغ ڈوگری میں منایا گیا، رضا اکیڈمی کا اظہارِ تشکر

12 ستمبر چینی حکومت مسلمانوں کو اسلام سے دور کر رہی ہے: الحاج محمد سعید نوری صاحب سربراہ رضا اکیڈمی کا اظہارِ تاسف

13 ستمبر حکومت چین مسلمانوں پر ظلم سے باز آجائے، مسلمانوں کو ان کے مذہبی معاملات کی ادائیگی میں مکمل آزادی دی جائے: الحاج محمد سعید نوری

15 ستمبر چینی حکومت مسلمانوں پر ہورہے مظالم پر فوراً روک لگائے: الحاج محمد سعید نوری سربراہ رضا اکیڈمی کی جانب سے بعد نماز جمعہ زبردست احتجاج

18 ستمبر حج کی طرح عمرہ کی دوبارہ ادائیگی پر بھی قریب چالیس ہزار روپیوں کا اضافی ٹیکس، امام حرم اور علماء سعودی حکومت کے اس فیصلے کی کھل کر مخالفت کریں: الحاج محمد سعید نوری

23 ستمبر علماء اہل سنت طلاقِ ثلاثہ آرڈیننس کو چیلنج کریں گے: بریلی شریف کے نوری مہمان خانے میں علمائے کرام کی میٹنگ میں فیصلہ

20 ستمبر تین طلاق آرڈیننس تو بہن عدالت، علماء و دانشوران کا احتجاج

28 ستمبر غیر ازدواجی تعلقات قائم کرنا اب جرم نہیں؛ سپریم کورٹ کے فیصلے کو شرم ناک قرار دیتے ہوئے رضا اکیڈمی نے برہمی کا اظہار کیا

30 ستمبر رضا اکیڈمی کی جانب سے کیرلا سیلاب متاثرین کے مدد کے لیے الحاج محمد سعید نوری کی قیادت میں وفد کی کیرلا روانگی

### اکتوبر

6 اکتوبر 6 رکنی ٹیم کے ہمراہ رضا اکیڈمی کے سربراہ کیرلا پہنچے، کوچی میں اہل سنت کا رہائی کام شروع ہے

2 اکتوبر کیرلا سیلاب زدگان کو معاونت کرنے والوں نے انسانیت کی بڑی خدمت کی، رضا اکیڈمی کا وفد کیرلا پہنچا، اسلامی درس گاہ الثقافیۃ السنیہ (کالی کٹ) کے امدادی اور فلاحی کاموں کی

وفد نے تعریف و ستائش کی

3 اکتوبر کیرلا سیلاب نے ملک میں منافرت پھیلانے والوں کے عزائم کو دھکا پہنچایا ہے، ہندوستان کے لوگوں نے بنا امتیاز متاثرین کی مدد کی: الحاج محمد سعید نوری

### مطبوعات

رضا اکیڈمی ممبئی نے 15 سال درج ذیل کتابوں کی اشاعت کی:

(۱) حضرت سیدنا امیر معاویہ

(۲) جذبات برہان

(۳) بد مذہبوں سے میل جول

(۴) تنبیہ الغافلین

(۵) احادیث سید الانبیاء ﷺ

(۶) ترجمہ کنز الایمان پر دیوبندیوں کے اعتراضات کا محاسبہ

(۷) سالانہ مجلہ یادگار رضا

### فتاویٰ رضویہ (۳۲ جلدیں)

صد سالہ عرسِ اعلیٰ حضرت کی مقدس ساعتوں میں ’فتاویٰ رضویہ‘ ۳۲ جلدوں میں رضا اکیڈمی نے شائع کیا۔ اس کی خاص بات یہ ہے کہ اس میں جدید طرز پر فہرستوں کا اہتمام ہے۔ عربی و فارسی عبارتوں کا ترجمہ کیا گیا ہے۔ حوالہ جات کی تخریج حاشیہ میں کی گئی، رضا فاؤنڈیشن لاہور کے ایڈیشن کی رضا اکیڈمی ممبئی نے عمدہ انداز میں اشاعت کی اور خصوصی رعایت کے ساتھ صد سالہ عرس میں مہیا کرایا گیا۔ جب کہ مخصوص سیٹ تحفہً بھی مہیا کیے گئے۔

### کنز الایمان شریف کی اشاعت

رضا اکیڈمی مالگاوں نے صد سالہ عرسِ اعلیٰ حضرت کی مناسبت سے مقبول عام ترجمہ قرآن کنز الایمان [از اعلیٰ حضرت امام اہل سنت] مع تفسیر خزائن العرفان [از صدر الافاضل علامہ نعیم الدین مراد آبادی] کی تازہ اشاعت کی۔ سالِ گزشتہ [۲۰۱۷ء میں بھی] اس کی اشاعت عمل میں آئی۔ جو حجاج کرام کی خدمت میں تحفہً پیش کیا گیا۔ اس ایڈیشن کی خاص بات یہ ہے کہ نئی کتابت، عمدہ طباعت، خوب صورت جلد کے ساتھ منظر عام پر لایا گیا۔ الحاج محمد سعید نوری صاحب کی سرپرستی میں اس ایڈیشن کی رضا اکیڈمی مالگاوں نے اشاعت کی۔ 15 سال صد سالہ عرسِ اعلیٰ حضرت کی مناسبت سے رضا اکیڈمی نے کنز الایمان کے انگلش ایڈیشن کی بھی اشاعت کی۔ ☆☆☆

## مغز قرآن روح ایماں جانِ دین صلی اللہ علیہ وسلم

وطن مالوف مالیر گاؤں (ہند) کی پیاری پیاری سرزمین کو خیر باد کہہ کر برطانیہ میں آئے جسے مالیک خانوادے کے ہم چھوٹے بڑے جملہ افراد؛ پورے وثوق اور بڑے اعتماد کے ساتھ اس حقیقت کا اقرار و اعتراف کرتے ہیں کہ؛ ہماری آخرت اور عاقبت کے سچے خیر خواہ، ہمارے والد ماجد اور بزرگ مولانا محمد یونس مالیک نے ہماری تعلیم و تربیت چودہویں صدی ہجری کے مسلمانوں کے دین و ایمان کے بہت بڑے محافظ، امام احمد رضا محدث بریلوی علیہ الرحمۃ والرضوان کی تعلیم و تربیت کے مطابق اگر نہ کی ہوتی تو، ہم بھی واقعی طور پر نبی الحال بھی؛ ہم میں موجود بہت ساری دینی و دنیوی خامیوں اور کم زوریوں کے سبب شاید اب تک..... مومن فضائل رسالت..... نہ رہے ہوتے، اپنے بہت سارے دوست و احباب اور دینی و خاندانی بھائی بہنوں کی طرح مکے مدینے کے موجودہ مال دار اور متمول لیکن سو فی صد غیروں کے غلام اور نوکر بن جانے والے عیش پرست و دنیا دار بادشاہوں اور اماموں کے روپوں پیسوں کی چکا چونڈ سے مرعوب و مغلوب ہو ہو کر..... منکر فضائل رسالت..... بن چکے ہوتے۔

اندریں حالات اپنے کرم فرما اور دیا لو اللہ رب تبارک و تعالیٰ کی اس کرم فرمائی کے شکر کے میں دُعا گو ہیں کہ مغز قرآن روح ایماں جانِ دین آمنہ کے لال و عبداللہ کے چاند صلی اللہ علیہم وسلم کے نہایت ہی سچے اور کھرے..... غلام و مومن..... امام احمد رضا محدث بریلوی اور آپ کی آل و احباب و اصحاب خصوصاً حضور محدث اعظم ہند مولانا سید محمد میاں کچھوچھوی، حجتہ الاسلام مولانا حامد رضا خاں قادری، مفتی اعظم مولانا محمد مصطفیٰ رضا خاں نورئی اور بالکل ابھی ابھی ۲۰ جولائی ۲۰۱۸ء کو انتقال فرما کر اللہ کی بارگاہ میں اپنی محبوبیت اور مقبولیت کا سو فی صد زندہ ثبوت بن جانے، بلکہ اعلیٰ حضرت امام احمد رضا کے سچے دل سے نکلی اس سچی دُعا اور تمنا.....

واسطہ پیارے کا ایسا ہو کہ جو سُتی مرے

یوں نہ فرمائیں ترے شاہد کہ وہ فاجر گیا

عرش پر دھو میں مچیں وہ مومن صالح ملا

فرش سے ماتم اٹھے وہ طیب و طاہر گیا

کا پورے عالم کو چشم دید مشاہدہ کر دینے والے حضور تاج الشریعہ علامہ اختر رضا خان قادری ازہری بریلوی رحمۃ اللہ تعالیٰ علیہ۔ پر جنت الفردوس میں مولیٰ تعالیٰ بے حساب و کتاب و عذاب و عتاب تا ابد رحمت و مغفرت کے پھول برسائے۔ اُمتِ مرحومہ کو پھر سے امام احمد رضا بریلوی حبیب سچا اور کھرا..... مومن فضائل رسالت غلام رسول..... عطا فرمائے..... نیز یکم و چھ ستمبر ۲۰۱۸ء کو یکے بعد دیگرے مالیر گاؤں میں فوت ہو جانے والے ہمارے برادرِ نسبتی اور بزرگ محمد مصطفیٰ محمد یعقوب (فریم میکر) اور ایڈیٹر (برطانیہ) میں فوت ہو جانے والے ہمارے بہت ہی اچھے محسن اور ہمدرد (جڑانوالہ پاکستان) کے وطنی محمد شریف حسن علی کی بزرگان دین کے صدقے اور طفیل مغفرت فرما کر انہیں جنت الفردوس عطا فرمائے، آمین سجاہ النبی الامین الکریم صلی اللہ تعالیٰ علیہ وسلم.....

پیارے رسول کو پکار پیارے نبی کا نام لے

دامنِ مصطفیٰ میں آ پائے رسول تھام لے

ایں دُعا زما واز جملہ جہاں آمین باد

دُعا گزاران: محمد میاں مالیک (مؤلف: مولانا! اندھے کی لاٹھی)، علامہ محمد ارشد مصباحی (اعلیٰ حضرت فاؤنڈیشن انٹرنیشنل مانچسٹر)، علامہ ابو زہرہ رضوی (رضاء ریسرچ اینڈ پبلسٹنگ بورڈ مانچسٹر)، نیاز احمد مصطفوی، محمد ادیس وارثی، ابو حنظلہ رضوی، اقبال احمد وارثی، الطاف احمد لطیف، طفیل احمد، محمد اجمل، محمد احسن، محمد اشرف مالیک (یو کے)

۷ ستمبر ۲۰۱۸ء